

UNIVERSAL  
LIBRARY

**OU\_184513**

UNIVERSAL  
LIBRARY

श्रीमच्छंकराचार्यप्रणीता

# शतश्लोकी

( सान्न्वयार्थ-विवरण )

।

लेखक—विष्णु ताम्रज बाण्टशास्त्री

किंमत १ रुपया।



ॐ

श्रीमच्छंकराचार्यप्रणीता

# शतश्लोकी

( सान्न्वयार्थ-विवरण )



लेखक व प्रकाशक

विष्णु वामन बापटशास्त्री.

आवृत्ति तिसरी.



कार्तिक वद्य पंचमी, शके १८९४.



१८-११-३२

किंमत १ रुपया.



---

प्रकाशक—विष्णु वामन बापट, आचार्यकुल घर नं. ३२६, सदाशिव पेठ, पुणे.

मुद्रक—गोपाळ बळवंत जोशी, आनंदमुद्रणमंदिर, १९६/४६ सदाशिव पेठ, पुणे.

---

## प्रस्तावना.

श्रीमज्जगद्गुरु शंकराचार्यांचा शतश्लोकी या नांवाचा हा सुप्रसिद्ध ग्रंथ अन्वयार्थ व विवरण यांसह आम्हीं देहा वर्षापूर्वी प्रसिद्ध केला होता. तीं दुसरी आवृत्ति खलास झाल्यामुळे आज ही तिसरी आवृत्ति आचार्यांच्याच कृपेने आम्ही प्रसिद्ध करित आहो. दुसऱ्या आवृत्तीत राहिलेले दोष काढून मूळ श्लोकार्थ व भावार्थ समजण्यास अत्यंत अवश्य अशा सुधारणा या आवृत्तीत केल्यामुळे ती अधिक लोकोपयोगी होईल, अशी आम्हांला आशा आहे. ही आवृत्ति आचार्यकुलासाठी प्रसिद्ध केली आहे. अर्थात् तिचा फायदा त्या सस्थेस मिळणार आहे. म्हणून आम्हीं तिची पूर्वाचीच किंमत कायम ठेवली आहे. त्यावरून असले ग्रंथ प्रसिद्ध करण्यांत स्वतःच्या फायद्यापेक्षां लोकोपयोगाकडे आमची दृष्टि अधिक असते, हें सहज लक्षांत येईल. सामान्य वाचकास संस्कृत टीकेचा उपयोग नसल्यामुळे या आवृत्तीतहि ती गाळली आहे. तत्त्वजिज्ञासु आचार्यभक्तांनी या ग्रंथाचा अभ्यास करून कृतार्थ व्हावे, अशी आमची श्रीचरणीं नम्र प्रार्थना आहे.

कार्तिक कृष्ण पंचमी १८९४ }  
पुणे शहर.

आचार्यभक्त,  
वि. बा. बापट.

## अनुक्रमणिका.

विज्ञानकोशप्रकरणं	....	....	....	....	१-७३
आनंदकोशप्रकरणं	....	....	....	....	७३- ८३
जगन्मिथ्यात्वप्रकरणं	...	...	....	....	८३- ९१
कर्ममीमांसाप्रकरणं	....	....	....	....	९१- ९५
आत्मज्ञानप्रकरणं	....	....	....	....	९६- ९९
आत्मज्ञानफलं	....	....	....	....	१००-१०१
जीवन्मुक्तव्यवहारः उपदेशश्च	....	....	....	...	१०२-११४

## आचार्यकुलाला अर्पण केलेल्या पुस्तकांची यादी.

१. शांकरभाष्यानुसार सुबोध गीता—( आवृत्ति दुसरी ) [ अवतरण, मूळ श्लोक, अन्वय, सरळ सुबोध अर्थ, स्पष्टीकरण व उपोद्धात यांसह ] पृ. ३४४, किंमत कागदी बाईंडिंग १॥ रु. कापडी बा. १॥॥ रु.

२. शांकरभाष्यानुसार सुबोध उपनिषत्संग्रह—[ मूळ श्रुति, अन्वयार्थ, स्पष्टीकरण, प्रत्येक उपनिषदाचे सिंहावलोकन, यांसह ] ईश-केन-कठ-प्रश्न-मुंडक-मांडूक्य-तैत्तिरीय-ऐतरेय-छान्दोग्य-बृहदारण्यक-कौषीतकि-श्वेताश्वतर-जा-बाल-अर्थात् ब्रह्मसूत्रांत ज्यांचा विचार केला आहे, अशीं महत्त्वाचीं तेरा उपनिषदे, प्रस्तावना, सविस्तर अनुक्रमणिका पृ. ८८० किं. रु. ९॥

३. शांकरभाष्यानुसार सुबोध ब्रह्मसूत्र—[ वैयासिकन्यायमालेसह ] प्रत्येक अधिकरणाचे नांव-सूत्रे-सूत्रार्थ-विषय-संगति-सिद्धान्त, वैयासिकन्यायमालेचे श्लोक-अन्वयार्थ, प्रस्तावना, सविस्तर अनुक्रमणिका, यांसह. पृ. ९६० किं. रु. ३.

४. सुबोध पंचदशी—[ मूळ-अन्वयार्थ-स्पष्टीकरण प्रत्येक प्रकरणाचा म-थितार्थ, प्रस्तावना, सविस्तर अनुक्रमणिका, सर विठ्ठलदास दामोदर ठाकरसी यांचे चरित्र यांसह ] पृ. ७९० किंमत पातळ प्रत रु. ३॥ जाड प्रत रु. ४.

## सभाष्य-भाष्यार्थ संपूर्ण वेदान्तप्रस्थानत्रय.

१. श्रीमद्भगवद्गीताभाष्यार्थ—[ मूळ श्लोक, अन्वयार्थ, शांकरभाष्य, भाष्याचा सरळ व सुबोध अन्वयासह अर्थ, गीतारहस्यपरीक्षात्मक विस्तृत टीपा, प्रस्तावना, सविस्तर विषयानुक्रमणिका, बादग्रस्त व अनेकांचीं शब्दांचा कोश, १ श्रीशंकराचार्य, २ शरीररूपी रथ, ३ चतुर्भुज श्रीकृष्ण, अशीं तीन सुंदर चित्रे व सर विठ्ठलदास दा. ठाकरसी यांचा फोटो, यांसह ] पृष्ठे १३४०. उत्तम ग्लेज कागदाची एका भागांत उत्तम बाईंडिंगची प्रत किं. रु. ७॥.

२. दशोपनिषद्भाष्यार्थ—ईश ४६, केन ४८, काठक ४१२, प्रश्न ४१०, मुंडक ४८, गौडपादीय 'कारिकांसह' मांडूक्य २॥ रु. ( छापत आहे ) तैत्तिरीय १॥, ऐतरेय १॥, छान्दोग्य ४॥, बृहदारण्यक ७॥ [ या दहा उपनिषदांचा-मूळ श्रुति, अर्थ, शांकरभाष्य व त्याचा सरळ स्पष्टीकरणासह अर्थ, यांसह ]

३. ब्रह्मसूत्रशारीरभाष्यार्थ—अध्याय १-४. भाग तीन. पूर्वोक्तप्रमाणेंच पृष्ठे २९०० हून अधिक. किं. रु. १९ रु.

श्रीः  
श्रीमच्छंकराचार्यप्रणीता  
शतश्लोका.

सान्वयार्था महाराष्ट्रविवरणसमेता च ।

दृष्टान्तो नैव दृष्टस्त्रिभुवनजठरे सद्गुरोर्ज्ञानदातुः  
स्पर्शश्चेत्तत्र कल्प्यः स नयति यदहो स्वर्णतामश्मसारम् ।  
न स्पर्शत्वं तथापि श्रितचरणयुगे सद्गुरुः स्वीयशिष्ये  
स्वयिं साम्यं विधत्ते भवति निरुपमस्तेन वाऽलौकिकोऽपि १

अन्वयार्थ—‘त्रिभुवनजठरे ज्ञानदातु सद्गुरोः दृष्टान्तः नैव दृष्टः’—या  
त्रिभुवनांत ज्ञानदात्या गुरूना ( शोभेल असा ) दृष्टान्तच मिळत नाही. ‘तत्र  
स्पर्शः कल्प्यः चेत् ( तथापि स न घटते )’—त्याना परिसाची उपमा जर  
दिली, ( तर तीहि योग्य होत नाही. ) ‘अहो यत् ( यद्यपि ) स अश्मसार  
स्वर्णतां नयति तथापि स्पर्शत्वं न ( नयति )’—कारण अहो जरी परिस लोखं-  
डाला स्वर्णत्व—सुवर्णत्व देतो तरी परिसत्व देत नाही. ‘सद्गुरु’ ( तु ) श्रित-  
चरणयुगे स्वीयशिष्ये स्वीय साम्य विधत्ते’—( परतु ) सद्गुरु चरणयुगुलाचा  
आश्रय करणाऱ्या आपल्या शिष्याला स्वतःचे साम्य देतात. ‘तेन निरुपमः  
भवति’—आणि त्यामुळेच ते निरुपम आहेत. ‘अलौकिकोऽपि वा ( दृष्टान्तः  
न दृष्टः )’—अथवा ( त्याना योग्य असा ) प्रपचार्तात ( अलौकिक ) दृष्टा-  
न्तहि मिळत नाही. [ परमपूज्य श्रीमज्जगद्गुरु आचार्य ब्या पहिल्या श्लोकांत  
प्रथमतः सद्गुरूची योग्यता व माहात्म्य सांगतात. कारण “ ज्याची देवा-  
प्रमाणे गुरूवर परम भक्ति असेल त्यालाच तत्त्वप्रकाश होतो ” ( श्र्वे. ६।२३  
सु. उ. सग्रह पृ. ९३५. ) अशी श्रुति आहे. ज्ञानदान करणाऱ्या सद्गुरूंना

शोभेल असा दृष्टान्त ह्या त्रिभुवनामध्ये कोठेहि मिळत नाही. व्यावहारिक क्षुद्र विद्या शिकविणाऱ्या गुरूंना योग्य असा दृष्टान्त कदाचित् मिळू शकेल, परंतु प्रत्यक्ष भगवानांनी “ न हि ज्ञानेन सदृश पवित्रमिह विद्यते ”—( गी. मा. पृ. ४५८ ) ज्ञानासारखा पवित्र वस्तु या जगात नाही, अशा प्रकारे ज्या ज्ञानाच्या पवित्रतेविषयी योग्य वर्णिल्या आहे, त्या ज्ञानाचे दान करणाऱ्या सदगुरूंना तर ह्या नाना चित्र-विचित्र वस्तूंनी भरलेल्या त्रिभुवनात एकाहि दृष्टान्त आढळत नाही. आता कदाचित् परम लोखंडाला सुवर्णता देतो, म्हणून त्याचा दृष्टान्त देऊ म्हणजे, तर तोहि योग्य होत नाही. कारण परम लोखंडाला जरी सुवर्णत्व म्हणजे पूर्व स्थित्यपेक्षा उच्चत्व देतो, तरी आपले परिमत्व देत नाही. म्हणजे त्याचा अनुप्राह ( आचार्यवर अनुग्रह ) कागवयाचा अशा ) वस्तूला स्वतः मारखे करिता येत नाही. पण सदगुरूंच्या चरणद्वयाचा आश्रय करून रहाणाऱ्या शिष्याला सदगुरू स्वसाम्य देतात, म्हणजे ते शिष्याला आपल्याप्रमाणेच वन्य करून मांडतात आणि म्हणूनच त्यांना नानाप्रकारच्या विचित्र वस्तूंनी भरलेल्या त्या देवादि तिन्ही लोकात योग्य अशी उपमा मिळत नाही. तसेच प्रपचाराने असाहि त्यांना योग्य दृष्टान्त मिळत नाही. कारण ते आत्मरूप झालेले असतात. भगवानांनीहि “ ज्ञानी त्वात्मैव मे मतम् ”—ज्ञानी तर माझा आत्माच आहे, असे सांगितले आहे. सारांश सदगुरूंच्या मंगतीवाचून व ते प्रमत्त होऊन त्याचा अनुग्रह ज्ञान्यावाचून कोणाहि सावकाला कृतार्थ होता येत नाही. गुरूला शरण गेल्याशिवाय व शरण गेल्यानंतरहि शिष्याचा अधिकार किती आहे, याविषयी त्यांचा निश्चय झाल्याशिवाय ते कवीहि तत्त्वाचा उपदेश करीत नाहीत पण त्यांनी एकदा तत्त्वोपदेश केला की ता शिष्याहि सदगुरूंच्या योग्यतेचा होतो. तस्मात् गुरुपसदन, ( म्हणजे गुरूंना शरण जाणे ) गुरुमेवा व तद्वारा त्याची प्रसन्नता, हीच परमपुरुषार्थप्राप्तीची उत्कृष्ट साधने आहेत. ] १.

**यद्वच्छ्रीखण्डवृक्षप्रसृतपरिमलेनाभितोऽन्येऽपि वृक्षाः**

**शश्वत्सौगन्ध्यभाजोऽप्यतनुतनुभृतां तापमुन्मूलयन्ति ।**

**आचार्याल्लब्धबोधा अपि विधिवशतः संनिधौ संस्थितानां**

**त्रेधा तापं च पापं सकरुणहृदयाः स्वोक्तिभिः क्षालयन्ति २**

**अन्वयार्थ—‘ यद्वत् श्रीखण्डवृक्षप्रसृतपरिमलेन अभितः अन्ये अपि वृक्षाः**

शश्वत् सौगन्ध्यभाज' ( भवन्ति ) '—ज्याप्रमाणे चदनवृक्षापासून पसरलेल्या परिमलाने जवळ असलेले दुसरेहि वृक्ष निरंतर सुगंधयुक्त होतात; ' ( न केवलं सौगन्ध्यभाजं किंतु ) अतनुतनुभूता ताप अपि उन्मूलयन्ति '—( इतकेच नव्हे तर ) पुष्कळ लोकांचा तापहि नाहीसा करितात. ' ( तद्वत् ) आचार्यात् विधिवशतः लब्धबोधोऽपि सकलरुणहृदया. ( सत. ) स्वोक्तिभिः सनिधौ मस्त्यनाना त्रेधा तापं च पापं क्षालयन्ति '—आचप्रमाणे 'देवयोगाने आचार्यापासून ज्यांना ज्ञान प्राप्त झाले आहे, अने पुरुषांहि दयार्द्र अतःकरणाने युक्त होताना स्वतःच्या वाणीने आपला आश्रय करून रहाणाऱ्याचे त्रिविध ताप व त्रिविध पापे नाहीशी करितात. [ आता ह्या दुसऱ्या श्लोकामध्ये केवळ श्रीगुरुच्या सान्वयानाहिले जर शिष्य कृतार्थ होतो, तर मग उपदेशाने होईलच हे काय सांगावे ' असे चदनाचा दृष्टान्त देऊन आचार्य प्रतिपादन करितात—मद्यगरीवर सर्वच चदनाचे वृक्ष नसतात. खरा चदन कोठे एखादाच असतो. पण त्याच्यापासून सर्वतः पसरणाऱ्या सुगंधाने आपसासचे दुसरे वृक्षांहि निरंतर सुगंधयुक्त होतात. केवळ ते सुगंधयुक्त होतात इतकेच नव्हे, तर सर्व जातीच्या अनेक प्राण्यांचे तापहि नाहीसे करितात. म्हणजे मुख्य चदनाच्या छायेने, सुगंधाने व उर्दीने ज्याप्रमाणे उष्ण दिवसामध्ये प्राण्यांना आल्हाद वाटतो, तसेच सान्वयाने चदनत्वास प्राप्त झालेल्या ह्या वृक्षाची छाया, सुगंध व उर्दी यांच्या योगानेहि सर्वांचे ताप नष्ट होतात. ह्या श्लोकातील ' अतनु ' ह्या पदाने लोकांतील तारनम्यभाव घालविला आहे. म्हणजे ते वृक्ष प्राण्यांच्या जाति, वर्ण इत्यादिकाकडे न पाहता सर्वांचे सारखे समाधान करितात, त्याचप्रमाणे देववशात् आचार्यापासून ज्यांना उपदेश मिळाला आहे असे दयार्द्र अतःकरणाचे सत्पुरुष, काही कर्मधर्मसयोगाने आपला आश्रय करून रहाणाऱ्या साधकांचे आध्यात्मिक, आधिदैविक व आधिभौतिक असे तीन ताप व कायिक, वाचिक आणि मानसिक अशी तीन प्रकारची पापे ज्याच्या त्याच्या अधिकारप्रमाणे कर्म, उपासना किंवा ज्ञान याचा उपदेश करणाऱ्या स्वतःच्या वाणीनेच नाहीशी करितात. ' विधिवशतः ' या पदाने सद्गुरुपासून ज्ञानप्राप्ति होणे अत्यंत दुर्लभ आहे, हे सुचविले आहे. ] २.

**आत्मानात्मप्रतीतिः प्रथममभिहिता सत्यमिथ्यात्वयोगाद् द्वेधा ब्रह्मप्रतीतिर्निगमानिगदिता स्वानुभूत्योपपत्त्या ।**

आद्या देहानुबन्धाद्भवति तदपरा सा च सर्वात्मकत्वाद्

आदौ ब्रह्माहमस्मीत्यनुभव उदिते खल्विदं ब्रह्म पश्चात् ३

**अन्वयार्थ—**‘ प्रथमं सत्यमिथ्यात्वयोगात् आत्मानात्मप्रतीतिः अभिहिता’—  
 प्रथमतः सत्यत्व आणि मिथ्यात्व याच्या योगाने आत्मा आणि अनात्मा यांचा अनुभव सांगितला आहे.—‘ स्वानुभूत्या उपपत्त्या ( च इति ) द्वेधा ब्रह्मप्रतीतिः निगमनिगदिता ’—स्वतःच्या अनुभवाने व युक्तीने अशी दोन प्रकारांनी ब्रह्म-प्रतीति येते, असे वेदामध्ये सांगितले आहे.—‘ आद्या ( या प्रतीतिः सा ) देहानुबन्धात् ’—(त्यांतील) प्रथमतः जी प्रतीति येते ती देहाच्या योगानेच येते—  
 ‘ तदपरा च ( या ) सा सर्वात्मकत्वात् भवति ’—त्याचप्रमाणे दुसरी उपपत्तीने जी प्रतीति येते, ती परमेश्वराच्या सर्वात्मकतेमुळे येते.—‘ आदौ ब्रह्माहमस्मि इति अनुभवे उदिते (सति) पश्चात् खलु इदं ब्रह्म (इति आत्मप्रतीतिः भवति)’—  
 प्रथम ‘मी ब्रह्म आहे,’ असा अनुभव आल्यानंतर मग हे सर्व ब्रह्म आहे, असा अनुभव येतो. ( आत्म्याची प्रतीति कशी व केव्हां येते, हे ह्या श्लोकांत आचार्यांनी सांगितले आहे. प्रथमतः विचार करू लागले असतां सत्य व मिथ्या अशा दोन कोटी आपल्यापुढे उभ्या रहातात. यास्तव सत्यत्वाचे योगाने आत्म्याची प्रतीति व मिथ्यात्वाचे योगाने अनात्म्याची प्रतीति येते. “सत्यं ज्ञानमनन्त ब्रह्म ” ( तै. भा. पृ. ७० ) या श्रुतीप्रमाणे पाहिले असतां सत्य हे ज्ञान व मिथ्या हे तद्विपरीत अज्ञान होय. त्या सत्य-मिथ्यात्वाच्या योगाने सत्य म्हणजे आत्मा व मिथ्या म्हणजे तदितर सर्व जडवर्ग, अशी दोन प्रकारची प्रतीति प्रत्येक विचारवानाला प्रथमतः येते आणि असे ज्ञान झाले असतां ब्रह्माचा साक्षात्कारहि दोन प्रकारांनीं होतो; एक स्वतःच्या अनुभवाने व दुसरा युक्तीने. वेदांनीं हि असेच सांगितले आहे. त्यांतील स्वानुभवसिद्ध अशी जी आद्य प्रतीति ती शरीरसंबंधाने म्हणजे स्थूलदेहापासून अंतःकरणापर्यंत सर्व कार्य-करणसंघात व आत्मा यांच्या अनुषंगाने होते व दुसरी युक्तिद्वारा होणारी जी प्रतीति ती परमेश्वराच्या समष्टिरूपामुळे होते. सृष्टीतील प्रत्येक व्यक्ति ही व्यष्टि व त्या सर्व व्यक्तींचा समुदाय ही समष्टि. हिलाच सर्वज्ञ, परमेश्वर, हिरण्यगर्भ, सूत्रात्मा इत्यादि म्हणतात. ईश्वर सर्व चराचर पदार्थांचा समुदाय आहे. म्हणूनच तो सर्वात्मकाहि आहे. अर्थात् माझ्यामध्ये जे तत्त्व आहे तेच सर्वत्र आहे, अशा युक्तिद्वारा ही प्रतीति येते. तात्पर्य, पूर्वी देहद्वारा ‘मी ब्रह्म आहे,’ असा साक्षात्कार झाला असतां तदनंतर हें सर्वहि दृश्यजात

ब्रह्मच आहे असा युक्तिद्वारा ( अनुमानानेहि ) साक्षात्कार होतो. सारांश “ एकमेवाद्वितीयं ब्रह्म ” ( छां. भा. पृ. ४१५ ) असा साक्षात्कार होण्या-पूर्वी ‘ मीच ब्रह्म आहे ’ असा ह्या देहामध्येच अनुभव आला पाहिजे. ] ३.

**आत्मा चिद्वित्सुखात्माऽनुभवपरिचितः सर्वदेहादियन्ता**

**सत्येवं मूढबुद्धिर्भजति ननु जनोऽनित्यदेहात्मबुद्धिम् ।**

**बाह्येऽस्थिस्नायुमज्जापलरुधिरवसाचर्ममेदोयुगन्त-**

**विष्मूत्रश्लेष्मपूर्णं स्वपरवपुरहो संविदित्वापि भूयः ४**

अन्वयार्थ—‘ चिद्वित्सुखात्मा आत्मा अनुभवपरिचितः ( तथा ) सर्वदे-  
हादियन्ता—आत्मा सच्चिदानन्दरूप आहे व त्याचा अनुभवाने परिचयहि  
झालेला आहे. तसाच, तो सर्व देहादिकाचा नियता आहे.—‘ ननु एव सति  
( अपि ) मूढबुद्धिः जनः अनित्यदेहात्मबुद्धि भजति ’—पण खरोखर असे आहे  
तरी मूढबुद्धि जन अनित्य जो देह त्याचे ठिकाणी आत्मबुद्धि ठेवतात.—‘अहो  
स्वपरवपु. बाह्ये अस्थिस्नायुमज्जापलरुधिरवसाचर्ममेदोयुक् ’—अहो पण, आ-  
पलें किंवा दुसऱ्याचे शरीर बाहेरून अस्थि, शिरा, मज्जा, मांस, रक्त, वसा,  
चर्म व मेद यानी युक्त आहे—‘ तथा अतः विष्मूत्रश्लेष्मपूर्णं ’—आणि आत  
विष्ठा, मूत्र व श्लेष्मा यांनी भरलेले आहे;—‘ ( इति ) संविदित्वाऽपि भूयः ( देहा-  
त्मबुद्धि भजते इति महदाश्चर्य ) ’—हें जाणूनहि पुनः ते त्याचे ठिकाणी आत्म-  
बुद्धि ठेवितात, हे केवढे आश्चर्य आहे ? [ याप्रमाणे आचार्यांनी पूर्वश्लोकांत  
नामनिर्देशाने दोन प्रकारची आत्मप्रतीति सांगितली. आतां पुढे “ आत्मा  
चिद्वित्सुखात्मा ” या श्लोकामध्ये तिचे पूर्वीपेक्षा अधिक निरूपण करितात.  
परमात्म्याचे सच्चिदानन्दरूप केवळ उपनिषद्वाक्यांवरूनच जाणतां येते असें  
नाहीं तर आपल्या नेहमींच्या अनुभवानेहि ते परिचित झालेले आहे. तो देह,  
इंद्रिये व प्राण यांचा चालक, भासक व नियामक आहे; तो देहाला क्रिया  
करण्याची शक्ति देतो, म्हणून चिद्रूप, इंद्रियांच्या द्वारा विषयोपभोग घेतो  
म्हणून ज्ञानरूप व निद्रावस्थेमध्ये केवळ आनंदाचाच अनुभव घेतो, म्हणून  
आनंदरूप आहे. ह्याप्रमाणें तिन्ही अवस्थांमध्ये प्रत्येक प्राण्याला त्याचा अनु-  
भव येतो. तथापि हा मूढ पुरुष ह्या अनित्य देहालाच आत्मा असे मानतो.  
पण तें अगदीं अयोग्य आहे. कारण बाह्य भागीं अस्थि, मांस, रक्त इत्यादि-  
दिकांनी व आंत विष्ठा—मूत्रादिकांनी भरलेलें जें स्वतःचें किंवा दुसऱ्याचें शरीर



तें अत्यंत अमंगल व निघ आहे, असे जाणून सुद्धा पुनः त्यालाच आत्मा समजून त्याची शुश्रूषा करणे हे केवढे आश्चर्य आहे !! सारांश निघ शरीर व अत्यंत पवित्र आत्मा यांचे ऐक्य होणे त्रिकालीहि शक्य नाही. ] ४.

**देहस्त्रीपुत्रमित्रानुचरहयवृषास्तोषहेतुर्ममेत्थं**

**सर्वे स्वायुर्नयन्ति प्रथितमलममी मांसमीमांसयेह ।**

**एते जीवन्ति येन व्यवहृतिपटवो येन सौभाग्यभाज-**

**स्तं प्राणाधीशमन्तर्गतममृतममुं नैव मीमांसयन्ति ५**

**अन्वयार्थ—**‘देहस्त्रीपुत्रमित्रानुचरहयवृषा मम तोषहेतु इत्थ सर्वे प्रथित अल स्वायु इह मांसमीमांसया नयन्ति,’—देह, स्त्री, पुत्र, मित्र, सेवक, अश्व व वृषभ हे सर्वहि मला सतोष देणारे आहेत, असे समजून हे सर्व लोक आपले प्रसिद्ध असे संपूर्ण आयुष्य ह्या व्यवहारामध्ये मांसमीमांसा करीत घालवितात.—‘( किंतु ) एते येन जीवन्ति ’—परंतु हे सर्व ( स्त्री-पुत्रादिक ) ज्याच्या योगाने जिवंत राहतात,—‘( तथा ) येन व्यवहृतिपटवः ( भवन्ति तथा येन ) सौभाग्यभाज ( भवन्ति ) ’ ज्याच्यामुळे व्यवहारदक्ष होतात आणि ज्याच्यामुळे सौंदर्यादिगुणसंपन्न होतात,—‘ त अमु प्राणाधीश अन्तर्गतं अमृत नैव मीमांसयन्ति ’—त्या ह्या सर्वांतर्गत व मरणवर्मरहित अशा प्राणेश्वराची कधीच मीमांसा करीत नाहीत. [ श्रीमत् आचार्य लोकांच्या अयोग्य वर्तनाकडे पाहून पुनः आश्चर्याने म्हणतात—हे अखिल लोक, देहादिक सर्वहि मला आनंद देणारे आहेत, अशा अभिमानाने आणि त्याचप्रमाणे देहादि पुष्ट किंवा कृश झाले असता मीच पुष्ट किंवा कृश झालो आहे असे खोटेच मानून आपले कुल, शील, विद्या यांनी प्रसिद्ध असलेले सर्व आयुष्य ह्या मांसाचा विचार करण्यांत व्यर्थ घालवितात. म्हणजे ते स्वसंबद्ध अशा दुसऱ्या सर्व वस्तु व प्राणी माझे आहेत, यांच्या स्वास्थ्याने मला सुख होणार, मला एकट्याला सुख होण्याकरिता जगांतील अनंत प्राण्यांना अनंत क्लेश झाले तरी कांही हरकत नाही, अशा विवचनेत आपले अमूल्य आयुष्य घालवितात; परंतु हे सर्व देह-स्त्री-पुत्रादिक ज्याच्यामुळे जिवंत राहतात, ज्याच्या योगाने मोठे व्यवहारकुशल होतात आणि ज्याच्या योगाने सौंदर्यवान, पराक्रमी, शूर, वीर इत्यादि विशेषणांना पात्र होतात, त्या सर्वांच्याहि अंतर्गामी असणाऱ्या व देहादिक नष्ट झाले तरी नष्ट न होणाऱ्या ह्या

स्वानुभवसिद्ध मुख्य आत्म्याचा कधीच विचार करीत नाहीत; हे केवढे आश्चर्य आहे !! बुद्धीला मोह पडला असता तिच्यामध्ये सदसद्विवेकशक्ति रहात नाही आणि त्यामुळेच खऱ्याला खोटे व खोट्याला खरे, असे ती मानिने. सर्व प्राकृत पुरुषाना मोह पडल्यामुळे त्यांना सद्रूप आत्म्याचा विसर पडतो व ते असत्य अनात्म्याच्या ठिकाणीच अभिमान ठेवितात. ह्यात आश्चर्य एवढेच की, ह्या आत्म्याचा सर्वदा अनुभव येत असूनहि त्याच्या-विषयी थोडा तरी विचार करावा, असे त्यांना कधी चुकूनहि वाटत नाही. ९

**कश्चित्कीटः कथंचित्पटुमतिरभितः कण्टकानां कुटीरम्**

**कुर्वस्तेनैव साकं व्यवहृतिविधये चेष्टते यावदायुः ।**

**तद्वज्जीवोऽपि नानाचरितसमुदितैः कर्मभिः स्थूलदेहम्**

**निर्मायात्रैव तिष्ठन्ननुदिनममुना साकमभ्येति भूमौ ६**

**अन्वयार्थ—**‘कश्चित् पटुमति कीटः कथंचित् अभितः कण्टकानां कुटीरं कुर्वन् तेनैव साकं व्यवहृतिविधये यावदायुः चेष्टते’—कोणी एक बुद्धिमान् कीटक मोठ्या प्रयत्नाने आपल्या सभावे (१) काट्याचे घर करून त्यासह-वर्तमानच व्यवहार होण्याकरिता सर्व आयुष्यभर क्रिया करीत असतो. —‘तद्वज् जीवोऽपि नानाचरितसमुदितैः कर्मभिः स्थूलदेह निर्माय त्रैव तिष्ठन् अमुना साकं अनुदिन भूमौ अभ्येति’—त्याचप्रमाणे हा प्राणीसुद्धा नानाप्रकारच्या आचरणानी उत्पन्न झालेल्या कर्मांनी स्थूलदेह निर्माण करून, त्यामध्येच राहून, त्यासहवर्तमान प्रतिदिवशी पृथ्वीवर संचार करितो. [ आतां देह आणि आत्मा यांचे साहचर्य दृष्टान्ताने दृढ करितात—ज्याप्रमाणे एखादा बुद्धिमान् किडा आपल्या कफापासून उत्पन्न केलेल्या धाग्यांनी आपल्याभोवती मोठ्या प्रयत्नाने काट्यांचे घर करून खान-पानादिक व्यवहार करण्याकरितां सर्व जन्मभर त्या घरट्यासहवर्तमानच इकडे तिकडे फिरत असतो; त्याचप्रमाणे प्राणी अनेक जन्मांमध्ये अनेक आचरणे केल्याने त्यांपासून होणाऱ्या प्रारब्ध कर्मांने स्थूल देह तयार करून व त्या देहामध्येच राहून त्याच्याच सहवर्तमान प्रतिदिनी पृथ्वीवर पर्यटन करीत असतो. म्हणजे जन्मभर त्या स्थूल देहाला न सोडितां सर्व स्थूल व्यवहार करितो. तात्पर्य असे की, त्या काट्यांच्या घरा-प्रमाणेच असणारा हा अचेतन देह स्वतः कोणतीहि चेष्टा करीत नाही. कारण आत्म्याचा वियोग झाला असतां काष्ठासारखे मरून पडणारें शरीर ज्या

अर्थी कोणतीच चेष्टा करीत नाही, हे प्रत्यक्ष सिद्ध आहे, त्याअर्थी ह्या जड देहाकडून अनेक क्रिया करविणारा कोणी तरी चालक हा असलाच पाहिजे व तो चालक जीवच होय. जसे—रथ जड असल्यामुळे स्वतः त्याला चलनादिक कोणतीच क्रिया करितां येत नाही. पण अश्व जोडला की तोच वेगाने चालू लागतो. बरे, रथ नसून केवळ अश्वच असला तरीहि रथक्रिया होत नाही. त्याच न्यायाने कोणी चालक नसेल तर देहाची चेष्टाहि होणार नाही. तात्पर्य ह्या दोघांचे नित्य साहचर्य आहे ] ६.

**स्वीकुर्वन् व्याघ्रवेषं स्वजठरभृतये भीषयन्यश्च मुग्धान्**

**मत्वा व्याघ्रोऽहमित्थं सनरपशुमुखान् बाधते किं नु सत्त्वान् ।**

**मत्वा स्त्रीवेषधारी स्र्यहमिति कुरुते किं नटो भर्तुरिच्छां**

**तद्वच्छारीर आत्मा पृथगनुभवतो देहतो यः स साक्षी ७**

**अन्वयार्थ—**‘ यः ( कश्चित् पुरुष ) स्वजठरभृतये व्याघ्रवेषं स्वीकुर्वन् मुग्धान् भीषयन् ( आरते स. ) अहं व्याघ्र इत्थं मत्वा सनरपशुमुखान् सत्त्वान् बाधते किं नु ? ’—जो ( कोणी एखादा पुरुष ) आपलें उदर भरण्याकरिता वाघाचा वेष घेऊन अज्ञ बालकांना भिबवीत असतो, तो ‘ मी व्याघ्र आहे ’ असे मानून मनुष्य, पशु इत्यादिकांसहवर्तमान इतर प्राण्यांना पीडा करितो काय ?—‘ तथा स्त्रीवेषधारी नटः अहं स्त्री इति मत्वा भर्तुरिच्छां कुरुते किं ? ’—किंवा स्त्रीवेष घेतलेला नट ‘ मी स्त्री आहे ’ असे मानून पतीची इच्छा करितो काय ?—‘ तद्वत् शारीर आत्मा देहतः यः अनुभवतः पृथक् अस्ति सः साक्षी ’—त्याप्रमाणेच शरीराभिमानी आत्मा, जो अनुभवाने देहाहून निराळाच आहे, तो साक्षी आहे अर्थात् देहाचा व त्याचा काही संबंध नाही. [ याप्रमाणें जीवाला देह जरी प्राप्त झाला असला तरी तो पारमार्थिक—सत्य नव्हे, तर आविष्टेने कल्पित असल्यामुळे कृत्रिम आहे. म्हणून आचार्य देहाला अनुसरून आत्म्याचे वागणे कधीहि योग्य होणार नाही; असे येथे दृष्टांताने निश्चित करतात—एखादा पुरुष भिक्षा मागून पोटा भरण्याकरितां वाघाचा वेष घेतो आणि त्या वेषाने अज्ञ बालकादिकांना भिबवीत रस्त्यांतून फिरत असतो. पण तो, माझ्या वेषानुरूप ‘ मी खरोखरच व्याघ्र आहे ’ असे समजून प्राणिमात्रांची खऱ्या वाघाप्रमाणे हिंसा करितो काय ? छेः कधीच नाही. तर तो माझा हा व्याघ्रवेष माझ्या खऱ्या स्वरूपाहून निराळा आहे, असें जाणून

आपल्या वेषाला शोभेल असे ( वाधासारख्या उड्या मारणें, ओरडणें, हातवारे करणे इत्यादि ) कर्म करित असतो. आचार्य हीच गोष्ट आणखी एका दृष्टान्तानें स्पष्ट करितात—स्त्रीचा वेष घेणारा नट विषयेच्छा परिपूर्ण करून घेण्याकरितां भर्त्याची इच्छा कधी तरी करितो का ? कधीच नाही. तर तो आपल्या स्त्रीवेषाला अनुरूप असे नेत्रविलास, हस्तपादादिकांचे विन्यास इत्यादि हावभाव करून अन्य पुरुषांना मात्र लोभ उत्पन्न करितो. परंतु स्वतः ' मी स्त्री आहे ' असे समजून पुरुषसंभोगेच्छा कधीच करित नाही. त्याचप्रमाणे शरीराने युक्त असणारा आत्मा देहाहून पृथक् आहे, असा ज्याअर्थी अनुभव येतो त्याअर्थी तो देहादिकाच्या क्रियांचा साक्षी आहे. ज्याप्रमाणे व्याघ्रवेषधारी किंवा स्त्रीवेषधारी पुरुष आपण व्याघ्र किंवा स्त्री नसून केवळ त्यांचे वेष घेणारे आहो, असे पक्के समजून स्ववेषानुरूप चेष्टा करित असतात, त्याचप्रमाणे शरीरोपाधिक आत्मा, अनुभवाने ' मी शरीराहून पृथक् आहे ' असे समजल्यानंतर देहवेषानुरूप चेष्टा करित असूनहि स्वतःच्या साक्षिरूपाला विसरत नाही. तात्पर्य देह पारमार्थिक नाही, म्हणून प्राकृत पुरुषाप्रमाणे तदनुरूप चेष्टा न करितां स्वस्वरूपाचे नेहमीं भान ठेवून व्यवहार करित असावे. ] ७

**स्वं बालं रोदमानं चिरतरसमयं शान्तिमानेतुमग्रे**

**द्राक्षं खार्जूरमास्रं सुकदलमथवा योजयत्यम्बिकास्य ।**

**तद्वच्चेतोऽतिमूढं बहुजननभवान्मौढ्यसंस्कारयोगा-**

**द्वोधोपायैरनेकैरवशमुपनिषद्वोधयामास सम्यक् ८**

**अन्वयार्थ—**“चिरतरसमय रोदमान स्वं बाल शांति आनेतुं अस्य अग्रे अम्बिका द्राक्ष खार्जूर आस्र अथवा सुकदल योजयति ’—ज्याप्रमाणे पुष्कळ वेळपर्यंत रडत असलेले बालक उगी रहावे, म्हणून त्याची आई त्याच्यापुढे द्राक्ष, खजूर, आंबा किंवा उत्तम केळें ठेविते,—‘ तद्वत् उपनिषद् बहुजननभवात् मौढ्यसंस्कारयोगात् अवश सत् अतिमूढ चेतः अनेकैः बोधोपायैः सम्यक् बोधयामास’—त्याचप्रमाणे उपनिषदांनी, अनेक जन्म घेतल्यामुळें व त्यांतील अनेक मूढ संस्कारांमुळें चंचल व मूढ झालेल्या मनाला, अनेक बोधोपायांनी उत्तम उपदेश केला आहे. [ ह्या श्लोकांत आत्मज्ञान होण्याकरितां अनेक उपाय योजणाऱ्या श्रुतिमातेचें कौशल्य दाखविलें आहे. एखादि माता, पुष्कळ वेळप-

र्यंत कशाकरिता तरी हट्ट घेऊन रडणाऱ्या आपल्या बालकाचे समाधान करण्याकरिता त्याच्या पुढे द्राक्ष-खजूरादिक गोड पदार्थांपैकी कांही पदार्थ ठाकिते आण त्यांपैकी एखाद्या तरी आवडीच्या पदार्थाने त्याचे समाधान व्हावे, अशी तिची इच्छा असते. त्याचप्रमाणे अनादिकालापासून अनेक जन्म घेतल्यामुळे व प्रत्येक जन्मात अनेक मूढ संस्कार झाल्यामुळे अत्यन्त चंचल झालेल्या ह्या अज्ञानमय अतःकरणाळा श्रुतिमातेने ज्याच्या त्याच्या अधिकाराप्रमाणे अनेक ज्ञानोपायांनी बोध केला आहे. आत्मज्ञानाचे अनेक उपाय सांगण्यामध्ये त्या अत्यंत कारुणिक माउलीचा हाच हेतु की, यापैकी एखाद्याचा तरी स्वीकार करून प्राण्याने कृतार्थ व्हावे ! लौकिक माता आपल्या मुलाचा सताप दूर होऊन त्याला शांति मिळावी, म्हणून जसे अनेक मिष्ट पदार्थांचे आमिष दाखविते, त्याचप्रमाणे श्रुतिमाउलीनेहि त्रिविध तापानी सतप्त झालेल्या मानवाला निरतिशय शांति प्राप्त व्हावी, म्हणून भजन, पूजन, यम, नियम, ध्यान, धारणा, श्रवण, मनन, इत्यादि, साधकाच्या इच्छेप्रमाणे व अधिकाराप्रमाणे अनेक उपाय योजिले आहेत. ] ८

यत्प्रीत्या प्रीतिपात्रं तनुयुवतितनूजार्थमुख्यं स तस्मात्

प्रेयानात्माथ शोकास्पदमितरदतः प्रेय एतत्कथं स्यात् ।

भार्याद्यं जीवितार्थी वितरति च वपुः स्वात्मनः श्रेय इच्छं-

स्तस्मादात्मानमेव प्रियमधिकमुपासीत विद्वान्न चान्यत् ९

अन्वयार्थ—‘ यत्प्रीत्या तनुयुवतितनूजार्थमुख्यं प्रीतिपात्र ( भवति ) सः आत्मा तस्मात् प्रेयान् ’—ज्याच्या प्रीतीने शरीर स्त्री, अपत्य व सर्वहि विषयजात ही प्रीतिपात्र होतात, तो आत्मा त्या सर्वांहून अधिक प्रेमास्पद ‘ अथ इतरत् शोकास्पद ’—आणि त्याहून अन्य सर्वहि शोकास्पद आहे.—‘ अतः एतत् प्रेयः कथं स्यात् ’—तेव्हा ते प्रीतिपात्र कसे होणार ? जीवितार्थी भार्याद्यं वितरति ’—स्वतःचे जीवित रहावे, अशी इच्छा करणारा भार्या-पुत्र मित्रादिकांना सोडतो.—‘ स्वात्मनः श्रेयः इच्छन् वपुः ( वितरति ) ’—आपल्या कल्याणाची इच्छा करून शरीराचाहि त्याग करितो.—‘ तस्मात् विद्वान् अधिकं प्रियं आत्मानमेव उपासीत ’—तस्मात् विद्वान् पुरुषाने सर्वापेक्षां अधिक प्रिय असलेल्या आत्म्याचीच उपासना करावी.—‘ न चान्यत् ’—अनात्म्याची करू नये. [ आचार्यांनी आत्मा सर्वापेक्षां अधिक प्रिय आहे, हें ह्या नवव्या श्लोकांत

दाखविले आहे. ज्या आत्म्याच्या प्रीतीमुळे शरीरादि सर्वहि विषयजात प्रीति-पात्र होते, तो आत्माच खरे प्रेमाचे स्थान होय. सुख किंवा दुःख यांपैकी कशाचा तरी अनुभव घेणे, याला भोग असे म्हणतात. तो भोग आत्म्यालाच होणे युक्त आहे. म्हणून विषयभोग घेण्याकरितां प्रवृत्त झालेल्या पुरुषाला प्रथमतः आत्म्याचीच प्रतीति होते आणि त्या मूलभूत आत्मप्रतीतिद्वारा सर्व विषय प्रिय होतात. त्यातहि शरीर हे भोगसाधन असल्यामुळे त्याचे ठिकाणी प्रथम प्रेम जडते, तदनंतर भोगातील उत्तम भोग जी स्त्री तिच्यावर प्रीति बसते. पुढे स्त्री-पुरुषांच्या प्रेमापासून उत्पन्न होणाऱ्या पुत्राविषयी प्रेम उत्पन्न होते. त्यानंतर या सर्वांचा निर्वाह व्हावा, म्हणून द्रव्यार्जनाविषयी लोभ उत्पन्न होतो आणि शेवटी द्रव्यापासून साध्य होणारे अन्न-पान वस्त्र-ताबूलादि पदार्थ आवडू लागतात. एकदरीत आत्म्याची प्रीति मुख्य व त्याच्या अपेक्षेने अन्य सर्वाविषयीची प्रीति गौण आहे, हे प्रत्यक्षसिद्ध आहे. ज्याच्याविषयी खरी व मुख्य प्रीति असते तो आत्माच सर्वापेक्षा अधिक प्रिय होय. याप्रमाणे आत्मा सर्वापेक्षा अधिक प्रिय जरी असला, तरी प्राण्याची विषयाविषयीची जी प्रीति आपल्या अनुभवाला येते ती खरी प्रीति नव्हे, तर तो प्रीतीचा आभास आहे. दुःख हेच विषयांचे खरे स्वरूप आहे, असे आचार्यांनी “इतरत् ” इत्यादि पदाने सुचविले आहे. उत्पत्ति, स्थिति व लय या तीन अवस्थामध्ये जे दुःखद ते सर्वदा दुःखरूपच असते, असा न्याय आहे. शिवाय सर्व अनात्मजात दुःख देणारे आहे, ही गोष्ट अनुभवसिद्ध आहे. “ अर्जने रक्षणं नाशे क्लेशदो विषयो भवेत् । सुखार्थं सज्जते तत्र मूढधीरिति विस्मयः ”— विषय प्राप्त करून घेताना, प्राप्त झाल्यानंतर त्याचे रक्षण करिताना व तो नष्ट झाला असता क्लेश देतो. पण मूढबुद्धि पुरुष त्याचे ठिकाणी सुखाकरितां आसक्त होतो, हे मोठे आश्चर्य आहे, असे एकेठिकाणी म्हटलें आहे. ह्या वचनाप्रमाणे व अन्वय-व्यतिरेकन्यायाने सर्व विषयजात दुःखास्पद आहे, असे सिद्ध झाले असतां त्याच्याविषयी प्रेम कसे वाटणार ? आतां आत्मा सर्वापेक्षा अधिक प्रिय कसा हे “ भार्याद्यं० ” इत्यादि चरणांत सांगितलें आहे. स्वतः जिवंत रहावे, अशी इच्छा करणारा पुरुष भार्या-पुत्र-मित्रादिकांचाहि त्याग करून स्वतःचे रक्षण करितो. शिवाय “ आत्मानं सततं रक्षेद्दारैरपि धनैरपि ” अशी लौकिक म्हणहि आहे. फार काय पण शरीरसुद्धां आत्मा नव्हे, असें ‘ वपुः० ’ इत्यादि पदांनी आचार्य सांगतात. स्वतःचें अत्यंत कल्याण व्हावें, म्हणून लोक स्वशरीराचेहि गंगेमध्ये संतर्पण करून

किंवा क्षात्रधर्माप्रमाणे ते धारातीर्थी ठेवून ज्याअर्थी स्थूलदेहाचा नाश करून घेतात त्याअर्थी शरीरापेक्षां आत्मा अधिक प्रिय आहे व त्याच्याकरितांच शरीरादिक अन्य सर्व अनात्मजात प्रिय वाटत असते. तस्मात् विद्वान् पुरुषाने सर्वापेक्षां अत्यंत प्रिय असणाऱ्या आत्म्याचीच उपासना करावी. परिणामी निष्फल होणारी देहादिक जडवर्गाची सेवा करू नये. ] ९.

यस्माद्यावत्प्रियं स्यादिह हि विषयतस्तावदस्मिन्प्रियत्वं

यावद्दुःखं च यस्माद्भवति खलु ततस्तावदेवाप्रियत्वम् ।

नैकस्मिन्सर्वकालेऽस्त्युभयमपि कदाप्यप्रियोऽपि प्रियः स्यात्

प्रेयानप्यप्रियो वा सततमपि यतः प्रेय आत्माख्यवस्तु १०

अन्वयार्थ—‘ इह हि यस्मात् विषयतः यावत् प्रिय ( भवति ) तावत् अस्मिन् प्रियत्व ’—व्यवहारामध्ये ज्या विषयापासून जेवढे सुख होत असते, तेवढेच त्याच्या ठिकाणी प्रियत्व असते—‘ यावत् यस्माच्च दुःख भवति खलु ततः तावत् एव अप्रियत्वं ’—आणि ज्याच्यापासून जेवढे दुःख होते तेवढेच त्याच्या ठिकाणी अप्रियत्व असते—‘ सर्वकाले एकस्मिन् उभयमपि न अस्ति ’—सर्व काली एकाच वस्तूच्या ठिकाणी प्रीति आणि अप्रीति हीं दोन्ही कधींहि रहात नाहीत.—‘ कदापि अप्रियोऽपि प्रियः प्रेयान् अपि अप्रियो वा स्यात् यतः ( ततः ) सततमपि आत्माख्यवस्तु प्रेय ’—कारण प्रसंगविशेषी ज्याअर्थी अप्रिय वस्तुहि प्रिय होते व प्रिय पदार्थहि अप्रिय होतो, असे आहे, त्याअर्थी सतत प्रिय अशी आत्मा हीच एक वस्तु आहे. [ शरीरादिक अनात्म वस्तूच्या ठिकाणचे प्रेम, आत्म्याच्या प्रेमासुळेच कसे आहे, हे येथे स्पष्ट करून सांगतात—विषयांचा उपभोग घेत असतां ज्या भार्यादि विषयांपासून पुरुषाला जोपर्यंत सुख होत असते, तोपर्यंतच त्याच त्या विषयांच्या ठिकाणी प्रेम असते. तसेच, त्याच भार्यादि विषयांपासून जसें जसे दुःख होऊं लागते तसे तसे ते अप्रिय होऊं लागतात. सारांश प्रियत्व व अप्रियत्व हीं विषयाच्या ठिकाणी नियत कधींच नसतात. केव्हां केव्हां अप्रिय वस्तुहि कांहीं कारणाने प्रिय होते आणि तसेच एखादे वेळीं अत्यंत प्रिय असलेले भार्यादि विषयहि अप्रियाचरणादि आणि शरीरव्यथा इत्यादि निमित्तांनीं कालपरत्वे अप्रिय होतात. पण आत्म्याची गोष्ट तशी नाही. याअर्थी सर्वदा तीच एक वस्तु खरी प्रिय होय. ह्या श्लोकांतील प्रतिपादनाला

आधारभूत अशी बृहदारण्यकामध्ये 'न वा अरे पुत्राणां कामाय पुत्राः प्रियाः०' इत्यादि श्रुति आहे. ( बृह. भाष्यार्थ अ. २ पृ. १७५ पहा. ) त्या श्रुतीवरील आचार्यकृत भाष्याचे तात्पर्य येथे दिले असतां श्लोकार्थ स्पष्ट होईल म्हणून ते येथे देतो—याज्ञवल्क्य मैत्रेयीला म्हणतात की, हे मैत्रेयि, पुत्रांची इच्छा पूर्ण होण्याकरितां पुरुषाला पुत्र प्रिय होत नसतात, तर आत्म्या-( स्वतः )-ची इच्छा पूर्ण होण्याकरितां ते प्रिय होतात. प्रथम स्वतःचा आत्मा प्रिय असतो म्हणून मग त्याच्याकरितां पुत्र हवेसे वाटतात. आपल्या पुत्राकरिता एक केले ध्यावें, असे बाजारांत गेलेल्या पुरुषाला वाटते. ह्याठिकाणीं पुत्राची प्रीति मुख्य आणि पुत्राकरितां फलादिकांच्या ठिकाणची प्रीति गौण असते. तसेच आत्म्याविषयीची प्रीति मुख्य आणि त्याच्याकरितां पुत्रादिकांची प्रीति गौण होय. सारांश आत्मप्रीतीच्या अगत्वाने बाकी सर्वांचे ठिकाणी प्रीति असते. त्या त्या पुत्र-वित्तादिकांविषयीच्या एषणा ( इच्छा ) सोडणे अति कठिण आहे. ही आत्माख्य वस्तु खरोखरच पुत्राहून अति प्रिय आहे. कारण स्वभावतः जरी पुत्र प्रिय वाटत असला तरी आत्म्याशी त्याची तुलना करून पाहिले असतां आत्माच अधिक प्रिय वाटतो. तसेच, वित्तादि सर्व विषयांहूनहि आत्मा अधिक प्रिय आहे, ही गोष्ट केवळ शब्दसिद्ध आहे असे नव्हे, तर युक्तिःहि ती सिद्ध होते. हा आत्मा सर्वांच्याहि 'अतर्' आहे व पुत्र-मित्रादि सर्व विषय 'बहिर्' आहेत. ही एक युक्ति व दुसरी युक्ति अशी की, आत्म्यापेक्षां पुत्रवित्तादि अधिक प्रिय आहेत, असे म्हणणाऱ्या पुरुषाला असे विचारावे कीं, तुला अभिमत असलेले हे पुत्रवित्तादिक विषय जर अधिक प्रिय, तर त्याच्या उत्पत्ति, स्थिति व नाश या तीनहि कालांमध्ये त्यांच्यापासून तुला शोक कां होतो ? ज्यांच्यापासून दुःख होते ते प्रिय, असे म्हणणे कधी तरी शहाणपणाचे होईल का ? भगवतांनी गीतेमध्ये सांगितले आहे की, " ये हि संस्पर्शजा०...रमते बुधः " ( गी. भा. पृ. ५२१. ) अर्जुना, जे इंद्रिये व विषय यांच्या ससर्गाने होणारे भोग ते सर्वहि दुःखमूलकच आहेत. तसेच ते उत्पत्तिविनाशशील आहेत आणि म्हणून त्यांच्या ठिकाणी सुज्ञ पुरुष कधीहि रममाण होत नाही. सारांश सर्वहि विषय दुःखाला कारण होणारे आहेत; म्हणून सर्वदा सर्वांत अधिक प्रिय असणाऱ्या आत्म्याविषयी आदरबुद्धि ठेवून पुत्रादि अनात्म्यांचा अनादर करावा. याप्रमाणे जो आत्म्याचीच उपासना करितो, त्याला विषय प्रिय वाटत नाहीत. ज्याप्रमाणें पुरुष घृताची रुचि समजेपर्यंत तेल भक्षण करीत असतो, त्याप्रमाणेंच



आत्मानुभव येईपर्यंत हे पुत्रादि प्रिय वाटतात. भगवंतांनींहि “यं लब्ध्वा चापरं लाभ मन्यते नाधिक तत”-ज्याची प्राप्ति झाली असतां अन्य कोणताहि लाभ त्याहून अधिक प्रिय वाटत नाही, असे म्हटले आहे. गी. भा. पृ. ९८० ] १०

**श्रेयः प्रेयश्च लोके द्विविधमभिहितं काम्यमात्यन्तिकं च**

**काम्यं दुःखैकबीजं क्षणलवविरसं तच्चिकीर्षन्ति मन्दाः ।**

**ब्रह्मैवात्यन्तिकं यन्निरतिशयसुखस्यास्पदं संश्रयन्ते**

**तत्त्वज्ञास्तच्च काठोपनिषदभिहितं षड्विधायां च वल्ल्याम् ११**

**अन्वयार्थ—**‘लोके काम्य आत्यन्तिकं च (इति) श्रेयः प्रेयश्च द्विविधं अभिहितं’—या जगामध्ये काम्य आणि आत्यतिक असे श्रेय व प्रेय दोन प्रकारचे सांगितले आहे.—‘यत् दुःखैकबीजं क्षणलवविरसं काम्यं तत् मन्दाः चिकीर्षन्ति’—त्यांतील काम्य हे केवळ दुःखालाच कारण होणारे असून त्याचे रमणीयत्व क्षणिक असते. पण मूढ पुरुष तेच सपादन करण्याची इच्छा करितात. ‘ब्रह्मैव आत्यतिकं’—ब्रह्म हेच आत्यतिक होय.—‘यत् निरतिशयसुखस्यास्पदं (यच्च) तत्त्वज्ञाः संश्रयन्ते’—जे निरतिशय सुखाचे स्थान असून तत्त्वज्ञ पुरुष ज्याचा आश्रय करितात—‘तच्च काठोपनिषदभिहितं (कुत्र इति चेत्) षड्विधायां च वल्ल्याम्’—ते ब्रह्म काठोपनिषदामध्ये सांगितले आहे. (कोठे म्हणाल तर) षड्विधवल्लीमध्ये सांगितले आहे. [ आत्मा सर्वात अधिक प्रिय आहे, ह्याविषयी काठोपनिषदाचेहि प्रमाण देतात. लोकांमध्ये प्रसिद्ध असलेले जें श्रेय म्हणजे पुण्यसाधन व प्रेय म्हणजे प्रीतिपात्र, ते काम्य आणि आत्यतिक, असे दोन प्रकारचे आहे. फलाच्या उद्देशाने जे कर्म करितात ते काम्य श्रेय होय आणि जे मोक्षसाधन ते आत्यंतिक श्रेय होय. त्याचप्रमाणे जायापुत्रादिक हें काम्य प्रेय व आत्मा (म्ह० हा शरीरेदियसमूह साक्षी) आत्यतिक प्रेय होय. यांपैकी काम्य श्रेय किंवा प्रेय केवळ दुःखालाच कारण होत असतें. असे जर आहे तर लोकांची त्यांत प्रवृत्ति कशी होते ? अशी शका कोणी घेतील म्हणून सांगतात—ते काम्य भ्रमाने शुक्तिकेच्या ठिकाणीं भासणाऱ्या रजताप्रमाणें अगदी थोडा वेळपर्यंतच मोठें रमणीय दिसत असते आणि म्हणून परिणा-माकडे लक्ष्य न देणारे मंद पुरुष त्याचा स्वीकार करितात. त्याचप्रमाणें आत्यं-

इति श्रेय किंवा प्रेय जें ब्रह्म ते निरतिशय सुखाचे स्थान आहे आणि तत्त्वज्ञ पुरुष त्याचाच अंगीकार करितात. हाच सिद्धान्त कठोपनिषदामध्येहि सांगितला आहे. कठशाखा मोठी असल्यामुळे सहा वल्लींनी युक्त असलेल्या कठोपनिषदांत हे सांगितले आहे, (काठकोपनिषद्भाष्यार्थ पृ. ३९ पहा.) असे आचार्य सांगतात. ११.

आत्मांभोधेस्तरङ्गोऽस्म्यहमिति गमने भावयन्नासनस्थः

संवित्सूत्रानुविद्धो मणिरहमिति वा चेन्द्रियार्थप्रतीतौ ।

दृष्टोऽस्म्यात्मावलोकादिति शयनविधौ मग्न आनन्दसिन्धा-

वन्तर्निष्ठो मुमुक्षुः स खलु तनुभृतां यो नयत्येवमायुः १२

अन्वयार्थ—‘गमने अह आत्मांभोधेः तरंगः ( इति भावयन् )’—गमन-प्रसंगी ‘मी आत्मसमुद्राचा एक तरंग आहे’ अशी भावना करणारा,—‘आसनस्थः संवित्सूत्रानुविद्धः मणिः अह अस्मि ( इति भावयन् )’—आसनावर बसला असता ‘ज्ञानरूप सूत्रामध्ये ओवलेला मी एक मणि आहे’ अशी भावना करणारा—‘इन्द्रियार्थप्रतीतौ आत्मावलोकात् दृष्टोऽस्मि ( इति भावयन् )’—विषयानुभव घेत असतां आत्मदर्शन झाल्याने मी अत्यंत आनंदित झालो आहे, अशी भावना करणारा व ‘शयनविधौ आनन्दसिन्धौ मग्न. च ( इति भावयन् )’—निद्रावस्थेमध्ये मी आनंदसमुद्रामध्ये निमग्न झालों आहे, अशी भावना करणारा ‘यः मुमुक्षुः एव आयुः नयति स खलु तनुभृता अन्तर्निष्ठः’—जो मुमुक्षु याप्रमाणे आपले आयुष्य घालवितो, तो खरोखर प्राण्यामध्ये अंतर्निष्ठ होय. [हे सर्वहि ब्रह्म आहे, अशा भावनेने सिद्ध झालेल्या अंतर्निष्ठ पुरुषाचे स्वरूप बारा आणि तेरा अशा दोन श्लोकांमध्ये सांगितले आहे. प्रसंगविशेषीं इकडे तिकडे गमन करीत असतां ज्याप्रमाणे पाण्याची लाट बाह्याभ्यंतर जलमयच असून इकडे तिकडे फिरते, त्याप्रमाणे मी—जीवसुद्धां ह्या पारावारशून्य आत्मसमुद्रामध्ये बाह्याभ्यंतर तन्मयच असल्यामुळे लाटेसारखा आहे, अशी भावना करीत गमन करितो. “क्रीडन्नूर्मिरपामिव”—उदकाच्या लाटेप्रमाणे क्रीडा करणारा अशी श्रुतिहि आहे. त्याचप्रमाणे आसनावर स्वस्थ बसला असतां तो ‘आत्मस्वरूपभूत-ज्ञानरूप सूत्रामध्ये ओवलेला मी जीवरूपी ( माळे-तीळ मण्याप्रमाणे ) एक मणि आहे, अशी भावना करीत असतो. “मयि सर्व-मिदं प्रोतं सूत्रे मणिगणा इव”—सूत्रामध्ये जसे माळेचे मणि ओवलेले असतात,

त्याप्रमाणे माझे ठिकाणीं हे सर्व दृश्यजात ओवलेलें आहे, असें भगवंतांचेंहि म्हणणे आहे. (सु. गी. पृ. १३९) ह्याप्रमाणें देह व्यापार करित असतांहि मुमुक्षु अंतर्निष्ठ कसा असतो हे दाखवून आतां त्याचा इंद्रियव्यापार चालला असतांहि तो अंतर्निष्ठच असतो हें दाखवितात. ज्याअर्थी कोणताहि अनुभव आत्म्याच्या ज्ञानकलेवांचून येणे शक्यच नाही त्याअर्थी तो त्या त्या इंद्रियाच्या विषयाचा अनुभव घेत असतां 'मला ह्यावेळीं आत्म्याचेच दर्शन झाल्यामुळे मी अत्यंत सतुष्ट झालो आहे' अशी भावना करितो व निद्रावस्था संपल्यानंतर मी आनंदसमुद्रामध्ये एवढा वेळपर्यंत निमग्न होतो, अशी भावना करितो. सारांश ह्याप्रमाणें जो मुमुक्षु आपले आयुष्य घालवितो त्यालाच अंतर्निष्ठ असे म्हणतात. ह्या श्लोकांत स्थूल देहाच्या व्यवहाराने जाग्रदवस्था; विषयानुभवाने स्वप्न किंवा सूक्ष्मावस्था आणि निद्रावस्थेने कारणावस्था दाखवून ह्या तिन्ही अवस्थांमध्ये अंतर्निष्ठ पुरुष आत्मानुसंधान कसे ठेवितो, हे सुचविले आहे. ] १२.

**वैराजव्यष्टिरूपं जगदखिलमिदं नामरूपात्मकं स्याद्**

**अन्तःस्थप्राणमुख्यात्प्रचलति च पुनर्वेत्ति सर्वान्पदार्थान् ।**

**नायं कर्ता न भोक्ता सवितृवदिति यो ज्ञानविज्ञानपूर्णः**

**साक्षादित्थं विजानन् व्यवहरति परात्मानुसंधानपूर्वम् १३**

**अन्वयार्थ—** 'इदं अखिलं नामरूपात्मकं जगत् वैराजव्यष्टिरूपं स्यात्'—हें सर्वहि नामरूपात्मक जगत् विराट्स्वरूप परमात्म्याच्या व्यष्टिरूप आहे;—'पुनश्च अन्तःस्थप्राणमुख्यात् प्रचलति'—आणि सर्व जगद्व्यवहार त्यांतील चैतन्यामुळे होतो,—'(तथा तस्मादेव) सर्वान् पदार्थान् वेत्ति,—' त्या चैतन्यामुळेच त्याला सर्व पदार्थांचे ज्ञान होते.—'सवितृवत् न अयं कर्ता न भोक्ता इति ज्ञानविज्ञानपूर्णः यः [ भवति ]'—तसेच सूर्याप्रमाणे हा कर्ता किंवा भोक्ता नव्हे, अशा परोक्ष व अपरोक्ष ज्ञानाने जो पूर्ण असतो—'स साक्षात् इत्थं विजानन् आत्मानुसंधानपूर्व व्यवहरति,'—तो साक्षात् असे जाणून आत्मानुसंधानपूर्वक सर्व व्यवहार करितो. [ज्याची अंतःकरणवृत्ति आत्मरूप झालेली आहे तो पुरुष ज्यावेळीं बाह्यदृष्टि होतो, म्हणजे प्रारब्धकर्मानुरूप व्यवहार करूं लागतो, त्यावेळीं हें सर्वहि नाम-रूपात्मक विचित्र जगत् स्थूल समष्टिरूप जो विराट् त्या परमात्म्याच्या व्यष्टिरूप आहे म्हणजे त्याची ही

एक आकृति आहे, अशी भावना करून जगांतील कोणत्याहि प्राण्यांची किंवा पदार्थांची निंदा अथवा मत्सर न करितां व्यवहार करितो; त्याचप्रमाणें विराडात्म्याच्या व्यष्टिरूप असलेलें हें सर्वहि जगत् अंतःस्थ चिद्रूप मुख्य प्राणाच्या योगानें व्यापार करिते, तसेंच त्या चैतन्यामुळेच सर्व पदार्थांना जाणतें, असे जाणून त्या परमात्म्याचे ठिकाणीं अनुसंधान ठेवून तो व्यवहार करितो. तसेंच, हा आत्मा सूर्याप्रमाणें सर्वांना चेतना देणारा असला तरी कर्तृत्वाभिमानशून्य असल्यामुळे कर्ता नव्हे व सर्व पदार्थांचा अनुभव घेत असूनहि भोक्तृत्वाभिमानशून्य असल्यामुळे तो भोक्ताहि नव्हे, इत्यादि शास्त्रोत्पन्न ज्ञानाने व साक्षात् अनुभवाने जो पुरुष पूर्ण झालेला असतो, तो हें असेच आहे, असें निश्चयानें जाणून, सर्वदा आत्म्याकडेच अनुसंधान ठेवून व्यवहार करितो. ] १३.

**नैवेद्यं ज्ञानगर्भं द्विविधमभिहितं तत्र वैराग्यमाद्यं**

**प्रायो दुःखावलोकाद्भवति गृहसुहृत्पुत्रवित्तैषणादेः ।**

**अन्यज्ज्ञानोपदेशाद्यदुदितविषये वान्तवद्देयता स्यात्**

**प्रव्रज्याऽपि द्विधा स्यान्नियमितमनसां देहतो गेहतश्च ॥ १४**

**अन्वयार्थ—**‘ ( वैराग्य ) नैवेद्य ज्ञानगर्भं ( च इति ) द्विविध अभिहितं ’—वैराग्य नैवेद्य आणि ज्ञानगर्भ, असे दोन प्रकारचे सांगितले आहे.—‘ तत्र आद्यं वैराग्यं प्रायः गृहसुहृत्पुत्रवित्तैषणादेः दुःखावलोकात् भवति ’—स्वापैकी पहिलें जे नैवेद्यनांवाचे वैराग्य ते बहुतकरून गृह, सुहृत्, पुत्र, वित्त इत्यादिकांच्या इच्छेमुळे प्राप्त होणाऱ्या दुःखाचा अनुभव आला असतां होते.—‘ अन्यत् ज्ञानोपदेशात् [ भवति ] ’—दुसरे जें ज्ञानगर्भनांवाचे वैराग्य ते ज्ञानोपदेशा-मुळे प्राप्त होते.—‘ यत् उदितविषये वान्तवद्देयता स्यात् ’—ज्यामुळे पुत्रा-दिक विषय प्राप्त झाले असतां ते वान्तीप्रमाणे त्याज्य होताना.—‘ [ तथा ] निय-मितमनसां प्रव्रज्या अपि देहतः गेहतः च इति द्विधा स्यात् ’—तसेंच, आत्मसं-यमी लोकांचा देहापासून व गेहापासून असा संन्यास सुद्धा दोन प्रकारचा आहे. [ आचार्य या चवदाव्या श्लोकांत दोन प्रकारचे वैराग्य सांगतात—वैराग्य हा ज्ञानाचा उपाय आहे. तें वैराग्य दोन प्रकारचे सांगितले आहे. त्यांतील एकाला नैवेद्य म्हणजे दुःखापासून उत्पन्न झालेले व दुसऱ्याला ज्ञान-गर्भ म्हणजे ज्ञानमाहात्म्याने प्राप्त झालेले असे म्हणतात. पहिलें जें नैवेद्य, तें

बहुतकरून गृह, सुहृत्, पुत्रैषणा, वित्तैषणा इत्यादिकांपासून प्राप्त होणाऱ्या दुःखामुलें उत्पन्न होतें. दुःख होऊं नये म्हणून विंचू, साप इत्यादिकांना जसा कोणी स्पर्श करीत नाहींत, त्याचप्रमाणे परिणामी ज्यांच्यापासून दुःख होतें, अशा पुत्रवित्तादिकांचे ठिकाणीं विचारवान् पुरुष आदर ठेवीत नाहींत आणि यदाकदाचित् त्यांचा त्यांविषयीं प्रथम आदर असला, तरी मग ते तो मोठ्या प्रयत्नानें सोडितात. दुसरें जें ज्ञानगर्भ वैराग्य, ते केवळ ज्ञानोपदेशानें उत्पन्न होतें. प्रथमतः गृह, पुत्र इत्यादिक दुःखमय आहेत, असा अनुभव आल्यानें वैराग्य होतें, असें सांगून, आतां आत्म्याहून भिन्न असलेले सर्व अनात्म-जात दुःखरूप आहे, असा गुरुपदेश झाल्यानें पूर्वोक्त विषय वान्तीप्रमाणें त्याज्य होतात, असें सुचविलें आहे. ज्याप्रमाणें वान्ति झाली असतां पुनः तिचे भक्षण करावें, अशी इच्छा होत नाहीं, त्याप्रमाणेच विषय हे अत्यंत नीरस आहेत, असें ज्ञान झाले असतां विवेकी पुरुषाला पुनः ते ग्रहण करण्याची इच्छा होत नाहीं. योगवासिष्ठामध्ये “ बुध्वाप्यत्यन्तवैरस्य यः पदार्थेषु दुर्मतिः । बध्नाति वासनां भूयो नरो नासौ स गर्दभः ”—जो मूढ पुरुष हे सर्वहि सृष्ट पदार्थ अत्यंत नीरस आहेत, असें जाणूनहि पुनः त्याच्या ठिकाणीं दृढ वासना ठेवितो तो मनुष्य नव्हे तर गर्दभ होय, असें सांगितलें आहे. संन्यासहि दोन प्रकारचा आहे. एक स्त्री, पुत्र, वित्त इत्यादिकांचा त्याग करून शास्त्रोक्त रीतीनें गृहांतून निघून जाणे—संन्यास करणे व दुसरा देहविषयक अभिमानाचा संन्यास ( सर्वथा त्याग ) करणें. देहाभिमानशून्य होणें, हाच देहतः संन्यास होय. सारांश—शिखासूत्राचा त्याग करून, भगवीं वस्त्रें धारण करून, सर्व लौकिक स्वत्वाचा त्याग करून, यतिधर्मानें कोठे तरी रहाणें, या आश्रम संन्यासाला गृहतः संन्यास व गृहादिकांप्रमाणेच प्रत्यक्ष स्वशरीराच्या ठिकाणचाहि अभिमान सोडून विदेहावस्थेमध्ये रहाणें, याला देहतः संन्यास असें म्हणतात. ] १४.

यः कश्चित्सौख्यहेतोस्त्रिजगति यतते नैव दुःखस्य हेतो-

र्देहेऽहंता तदुत्था स्वविषयममता चेति दुःखास्पदे द्वे ।

जानन्नोगाभिघाताद्यनुभवति यतोऽनित्यदेहात्मबुद्धि-

र्भार्यापुत्रार्थनाशे विपदमथ परमेति नारातिनाशे ॥ १५

अन्वयार्थ—‘त्रिजगति यः कश्चित् सौख्यहेतोः यतते नैव दुःखस्य हेतोः’—

या त्रैलोक्यामध्ये कोणीहि पुरुष सौख्याकरितां यत्न करीत असतो; दुःखा-  
करितां नव्हे. ' ( एवं सति ) देहे अहंता तदुत्था खविषयममता च इति हे  
दुःखास्पदे भवतः '—तरी देहाचे ठिकाणीं असलेली अहता व तिच्यामुळे  
देहाच्या हितासाठीं उत्पन्न होणारी विषयममता हीं दोन दुःखस्थानें आहेत.  
— ' यतः अनित्यदेहात्मबुद्धिः ( ततः एव ) जानन् ( अपि ) रोगामिघातादि  
अनुभवति '— पण मनुष्य अनित्य देहाचे ठिकाणीं आत्मबुद्धि ठेवीत असल्या-  
मुळे असें जाणत असूनहि सर्वदा रोगादिकांचे आघात—क्लेश अनुभवितो;  
— ' ( तथा ) भार्यापुत्रार्थनाशे अथ परां विपदं एति '—भार्यापुत्रादि विषय  
नष्ट झाले असतांहि तो मोठ्या विपत्तीमध्ये पडतो. ( परंतु )— ' अरातिनाशे  
( विपदं ) न ( एति ) '—पण शत्रूचा नाश झाला असतां त्याला दुःख  
होत नाहीं. [ ह्या पंधराव्या श्लोकामध्ये द्विविध वैराग्यापैकीं ज्ञानाला कारण  
होणाऱ्या वैराग्याचा उपदेशरूपाने निर्देश करितात—या त्रिभुवनांत कोणीहि  
जरी झाला तरी तो स्वतःला सुख व्हावे, या हेतूनेच यत्न करीत असतो; दुःख  
व्हावे म्हणून कधीहि कोणी प्रयत्न करीत नाहीं. पण ह्याप्रमाणें सुखाक-  
रिताच प्रयत्न करीत असतांहि देहाच्या ठिकाणीं असलेली अहंता आणि त्या  
देहाचे हित व्हावें म्हणून उत्पन्न झालेली विषयममता हीं दोन दुःखोत्पत्तीचीं  
स्थाने आहेत आणि हे जाणत असूनहि अनित्य देह हाच मी असा निश्चय  
ठेवणाऱ्या प्राकृत पुरुषाला ज्वरादि रोगापासून असह्य पीडा सहन कराव्या  
लागतात. म्हणजे देहाचे ठिकाणीं अहता ठेवल्यानेंच केवळ त्याला हें दुःख  
अनुभवावे लागतें. तसेच, भार्या-पुत्रादिविषयांच्या ठिकाणीं ममता ठेविल्यानें  
त्यांचा नाश झाला असतांहि या पुरुषाला अत्यन्त यातना सहन कराव्या  
लागतात. पण ज्याप्रमाणे शत्रूच्या ठिकाणीं ममता नसल्यामुळे त्याच्या  
नाशानें कोणीहि पुरुष दुःखी होत नाहीं, तसाच देह व तत्संबधीं विषय यांच्या  
ठिकाणीं ममता न ठेवणारा पुरुष दुःखी होणार नाहीं. सारांश—ज्या  
ठिकाणीं अहंता किंवा ममता त्याठिकाणीं दुःख, असे ह्यांचें साहचर्य धूर व  
अग्नि यांच्या साहचर्याप्रमाणे सिद्ध आहे. ] १५.

तिष्ठन् गेहे गृहेशोऽप्यतिथिरिव निजं धाम गन्तुं चिकीर्षु-

गैहस्थं दुःखसौख्यं न भजति सहसा निर्ममत्वाभिमानः ।

आयत्रायास्यतीदं जलदपटलवद्वात् यास्यत्यवश्यं

देहाद्यं सर्वमेव प्रविदिताविषयो यच्च तिष्ठत्ययत्नः ॥१६॥

**अन्वयार्थ—**‘गृहेशः गेहे तिष्ठन् अपि निजं धाम गन्तुं चिकीर्षुः अतिथिः इव निर्ममत्वाभिमानः सन् गेहस्थं दुःखसौख्यं सहसा न भजति’—गृहस्थ गृहांत रहात असूनहि खप्रामाला जाण्याची इच्छा करणाऱ्या एखाद्या अतिथी-प्रमाणे अहंता व ममता यांनी रहित असल्यामुळे गृहांतील सुखदुःखांनी कधीहि सुखी किंवा दुःखी होत नाही.—‘इह देहाद्य सर्वे एव जलदपटलवत् अवश्यं आयातु आयास्यति यच्च यातु ( तत् ) यास्यति ( इति ) प्रविदितविषयः अयलः सन् तिष्ठति’—तर मेघपटलाप्रमाणे हे सर्वहि देहादि विषयजात, जे अवश्य येणारे असेल ते येईल व जे जाणारे असेल ते जाईल; ह्याप्रमाणे यथार्थ-ज्ञानी होऊन कांहींहि प्रयत्न न करतां घरी रहातो. [ आतां आचार्य संन्यास करून गृहत्याग करणे जरी अत्यंत अवश्य आहे तरी शरीरादिकांच्या पारतंत्र्यामुळे संन्यास करावयास अशक्त असलेल्या विवेकी पुरुषाला गृहांत राहूनहि मोक्षोपायाचे अनुष्ठान करितां येते, असें येथे सांगतात—ज्याप्रमाणे आपल्या स्वतःच्या गांवाला जाण्याची इच्छा करणारा अतिथि मार्गामध्ये कांहीं काल विश्रांति घेण्याकरितां एखाद्या गृहामध्ये उतरला असतां तेथील सुखदुःखांनी सुखी किंवा दुःखी न होतां मी या ठिकाणाहून आज किंवा उद्यां अवश्य जाणार आहे, असा निश्चय करून असतो; त्याप्रमाणे एखादा गृहस्थ घरांत राहून सुद्धां सर्व विषयांविषयी अहंता व ममता सोडल्याने संसारविषयक कोणत्याहि सुखदुःखांनी सुखी किंवा दुःखी होत नाही. तर मग विषयांची प्राप्ति झाली असतां किंवा त्यांचा नाश झाला असतां तो उदासीन कसा रहातो, हें पुढील श्लोकाधीत सांगितले आहे. ज्याप्रमाणे मेघसमूह यदृच्छेने उत्पन्न होतो व लय पावतो, त्याप्रमाणे देहादि सर्वहि विषयजात जे अवश्य येणारे असेल ते येईल व जाणारे असेल ते जाईल, असें जाणतो व अशा अन्वय-व्यतिरेकांनी ज्याला सर्व विषयांचे ज्ञान झाले आहे तो विद्वान् पुरुष, सुखप्राप्तीकरिता किंवा दुःखपरिहाराकरितां कांहींच यत्न न करितां घरांत रहातो. सारांश—स्वतःच्या देहाविषयीं अभिमान व तत्प्रयुक्त ममता सोडून जरी एखादा विद्वान् पुरुष शरीरादिकांच्या अशक्तेमुळे संन्यासाश्रमाचा आश्रय न कारितां घरांत राहिला तरी तो मोक्षमार्गापासून भ्रुत होत नाही. ] १६.

**शक्त्या निर्मोक्तः स्वाद्धिरहिरिव यः प्रव्रजन् स्वीयगेहा-  
च्छायां मार्गद्रुमोत्थां प्रथिक इव मत्वाक् संश्रयेद्देहसंस्थाम् ।**

**क्षुत्पयार्थं तरुभ्यः पतितफलमयं प्रार्थयेद्भैक्ष्यमन्नं**

**स्वात्मारामं प्रवेष्टुं स खलु सुखमयं प्रव्रजेद्देहतोऽपि ॥१७**

अन्वयार्थ—‘अहिः स्वात् निर्मीकितः शक्त्या बहिः इव यः स्वीयगे-  
हात् प्रव्रजन् मार्गद्रुमोत्थां छायां पथिकः इव मनाक् देहसंस्थां संश्रयेत्’—ज्या-  
प्रमाणे सर्प मोठ्या शक्तीने आपल्या काते-(जीर्णत्वचे-)पासून बाहेर नि-  
घतो, त्याप्रमाणे पुरुषाने स्वतःच्या घरांतून मोठ्या प्रयत्नाने बाहेर पडून,  
ज्याप्रमाणे मार्गस्थ मार्गातील वृक्षाच्या छायेचा थोडा वेळ आश्रय कारितो,  
त्याप्रमाणे कांहीं काळ देहाचा आश्रय करावा.—‘क्षुत्पयार्थं तरुभ्यः पतित-  
फलं अयं भैक्ष्यं अन्नं प्रार्थयेत्’—केवळ क्षुधा शांत होण्यापुरत्या, वृक्षावरून पड-  
लेलीं फळे (हेंच उत्तम भिक्षान्न) ह्याच भैक्ष्य अन्नाची त्याने इच्छा करावी.  
—‘सुखमयं स्वात्मारामं प्रवेष्टुं सः खलु देहतः अपि प्रव्रजेत्’—(आणि  
शेवटीं) अत्यंत आनंदमय असा जो स्वतःचा आत्मा त्यामध्ये प्रवेश कर-  
ण्याकरितां देहापासूनहि निघून जावे. (देहाभिमान सोडावा.) [आतां  
पूर्वी निर्दिष्ट केलेल्या दोन प्रकारच्या सन्यासाचा अनुवाद करितात—  
सर्प जसा आपली कात टाकतांना मोठ्या सामर्थ्याने आपल्या जीर्णत्वचे-  
तून बाहेर निघतो, त्याप्रमाणेच जो पुरुष पुत्र, कलत्र इत्यादिकांचे ठि-  
काणी अनादिकालापासून प्रेम जडल्याने त्यांचा त्याग करणे जरी अत्यंत दुर्घट  
आहे, तरी मोठ्या धैर्याने त्यांचा व स्वगृहाचा त्याग करून संन्यास करितो  
आणि ज्याप्रमाणे मार्गस्थ पुरुष मला अद्यापि पुढे जावयाचे आहे, असा विचार  
करून विश्रांतीकरितां क्षणभर त्या मार्गातील वृक्षछायेचा आश्रय करितो,  
त्याप्रमाणे परमपुरुषार्थरूपी पुढील गांवाकडे मला जाणे आहे, इकडे लक्ष्य  
ठेवून त्याच्या उपायांचे अनुष्ठान करण्याकरितां थोडा वेळ म्हणजे प्रारब्ध  
कर्माचा क्षय होईपर्यंत तो या शरीराचा आश्रय करितो; तसेंच परम पुरुषा-  
र्थाच्या उपायांचे अव्याहत अनुष्ठान व्हावे, म्हणून शरीररक्षण अत्यंत आव-  
श्यक असल्यामुळे क्षुधाशांति होईल इतक्याच, वृक्षावरून पडलेल्या फल-  
रूपी भिक्षान्नाची अपेक्षा करितो, म्हणजे फलसंग्रहाची इच्छा न ठेवितो  
आल्याच्या योगाने जीं फळे वृक्षावरून भूमीवर पडलेलीं असतील त्यांच्याच  
योगाने क्षुधाशांति करून घेतो व स्वतः आपल्या हाताने जो फलच्छेद  
करित नाही; त्याने आनंदमय अशा आपल्या स्वतःच्या आत्मारामामध्ये प्रवेश  
करण्याकरितां म्हणजे स्वस्वरूपाळा मिळण्याकरितां गृहाप्रमाणे देहाला सोडून.



निघून जावे. देहाच्या ठिकाणचा अभिमान सर्वथैव सोडणें, ह्याच देहसंन्यास होय. ] १७.

कामो बुद्धावुदेति प्रथममिह मनस्युद्दिशत्यर्थजातं

तद्गृह्णातीन्द्रियास्यैस्तदनधिगमतः क्रोध आविर्भवेच्च ।

प्राप्तावर्थस्य संरक्षणमतिरुदितो लोभ एतत्त्रयं स्यात्

सर्वेषां पातहेतुस्तदिह मतिमता त्याज्यमध्यात्मयोगात् ॥

अन्वयार्थ—‘ इह प्रथमं बुद्धौ कामः उदेति ’—या व्यवहारामध्ये प्रथमतः बुद्धीत कामना उत्पन्न होते.—‘ मनसि अर्थजातं उद्दिशति ’—नंतर विषयां-विषयीं मनमध्ये पुरुष कल्पना करितो—‘ तत् इन्द्रियास्यैः गृह्णाति ’—ते सर्वहि विषय इंद्रियद्वारा अनुभवितो.—‘ च तदनधिगमतः क्रोधः आविर्भवेत् ’—पण त्यांची प्राप्ति न झाल्यानें क्रोध उत्पन्न होतो.—‘ च अर्थस्य प्राप्तौ या संरक्षणमतिः स एव लोभः उदितः ’—विषयांची प्राप्ति झाली असतां त्यांच्या संरक्षणाविषयींची जी बुद्धि तोच लोभ उत्पन्न झाला ( आहे असे समजावें. सारांश )—‘ एतत् त्रय सर्वेषां पातहेतु ( स्यात् ) ’—हे तिन्ही दोष सर्वांच्या अधःपाताला कारण होतात.—‘ तत् इह मतिमता अध्यात्मयोगात् त्याज्य ’—म्हणून बुद्धिमान् पुरुषानें आत्म्याकडे लक्ष्य ठेवून त्यांचा त्याग करावा. [ आचार्य आतां ह्या अठराव्या श्लोकांत काम, क्रोध आणि लोभ हे तीन दोष सर्व प्राण्यांना पतित करण्यास कारण होतात, असे सांगतात—प्रथमतः बुद्धीमध्ये विषयाभिलाष उत्पन्न होतो. त्यामुळे मनमध्ये रूप-रसादि विषयांचे चिंतन होते. तदनंतर प्राणी आपल्याला अमुक विषयाची प्राप्ति व्हावी, असा विषया-विषयीं संकल्प करितो. नंतर तो चक्षुरादि इंद्रियांच्या द्वारा त्या त्या विषयांचें ग्रहण करण्याचा प्रयत्न करितो. ह्याप्रमाणे प्रयत्न करूनहि मध्ये अनेक विघ्नें आल्यामुळे विषयांची प्राप्ति न झाल्यास बुद्धीमध्ये क्रोधाचा प्रादुर्भाव होतो. भगवतांचेहि “ कामात्क्रोधोऽभिजायते ” ( सु. गीता पृ. ४७ ) असे वाक्य आहे. दैववशात् विषयांची प्राप्ति झाली असता हा माझा विषय आहे; याचा माझा कधीहि वियोग होऊं नये, अशी किंवा त्याच्या रक्षणाविषयींची जी बुद्धि. तिलाच लोभ म्हणतात. ह्याप्रमाणे काम, क्रोध व लोभ हे तीन दोष सर्वहि प्राण्यांना अधोगतीला नेण्याला व दुःखरूप संसार देण्याला कारण होतात;

म्हणून बुद्धिमान् पुरुषानें बुद्धीच्याहि पलीकडे असलेल्या आत्म्याकडे अनु-  
संधान ठेवून म्हणजे मनाचा सर्वहि ओष निरंतर आत्मचित्तनाकडे लावून या  
दोषांचा त्याग करावा. ' काम, क्रोध व लोभ हें त्रिविध नरकद्वार आहे ' असें  
गीतेंतहि म्हटलें आहे. गी. भा. पृ. १०७५ ] १८.

दानं ब्रह्मार्पणं यत्क्रियत इह नृभिः स्यात्क्षमाऽक्रोधसंज्ञा

श्रद्धास्तिक्यं च सत्यं सदिति परमतः सेतुसंज्ञं चतुष्कम् ।

तत्स्याद्वन्धाय जन्तोरिति चतुर इमान् दानपूर्वैश्चतुर्भि-

स्तीर्त्वा श्रेयोऽमृतं च श्रयत इह नरः स्वर्गतिं ज्योतिराप्तिम् ॥१९

अन्वयार्थ—' इह नृभिः यत् ब्रह्मार्पणं क्रियते तत् दानं '—या मृत्यु-  
लोकांत मनुष्ये जे ब्रह्मार्पण करितात त्याला दान,—' या अक्रोधसंज्ञा सा क्षमा '  
—ज्याला अक्रोध ही संज्ञा आहे तिला क्षमा,—' यत् आस्तिक्यं सा श्रद्धा '—  
आस्तिक्य म्हणजे विश्वास हीच श्रद्धा,—' यत् सत् तत् सत्यं इति प्रोक्त '—  
त्याचप्रमाणे सत्संज्ञक जे ब्रह्म त्याला सत्य, असें म्हणतात. ( हीं चार  
मुक्तीची साधने आहेत. )—' अतःपर चतुष्कं सेतुसंज्ञं ( भवति ), '—ह्यांच्या-  
द्वून विरुद्ध असलेलीं जी अदानादिक चार त्यांना सेतु अशी संज्ञा आहे.  
—' तत् जन्तोः बन्धाय स्यात् '—तीं सर्व प्राण्यांना बंध उत्पन्न करितात.—' ( इति  
हेतोः ) इमान् चतुरः दानपूर्वैः चतुर्भिः तीर्त्वा इह नरः श्रेयः अमृतं स्वर्गतिं  
ज्योतिराप्तिं च श्रयते '—यास्तव या चार सेतूंचे दानादि चार साधनांनीं उल्लं-  
घन करून पुरुष, मोक्ष, देवत्व ( ऊर्ध्वगति ) व सूर्य-चंद्रादि ज्योतींची प्राप्ति  
करून घेतो. [ ह्याप्रमाणें काम-क्रोधादि दैत्यांचा नाश करून देवत्वप्राप्ति  
करून ध्यावी. ह्याविषयीं सामवेदांतील कल्माषसामाचा अनुवाद करून आचार्य  
म्हणतात—पुरुष ह्या व्यवहारामध्ये ईश्वराला उद्देशून जो द्रव्याचा व्यय  
करितात, त्याला दान अशी संज्ञा आहे. तसेंच, दुसऱ्या प्राण्यांनीं आपणाला  
कितीहि त्रास दिला तरी त्यांच्यावर न रागावणे याला क्षमा असे म्हणतात.  
तसेंच, श्रुति, स्मृति आणि आचार्य यांनीं सांगितलेल्या अनुष्ठानाचे फल  
अवश्य मिळेल, असा विश्वास ठेवणें, याला श्रद्धा असें म्हणतात आणि सत्-  
संज्ञक ब्रह्माला सत्य असें नांव आहे. हीं चार मुक्तीचीं साधनें आहेत. ह्यांच्या  
विरुद्ध असलेल्या अदान, क्रोध, अश्रद्धा आणि असत्य ह्या चतुष्टयाला सेतु असें  
नांव आहे. हें सेतुचतुष्टय प्रत्येक प्राण्याला बंध उत्पन्न करितें. ह्या कारणास्तव

झां चार अदामादिक सेतूंचें दानादिक चार मोक्षसाधनांनीं उल्लंघन करून पुरुषार्थप्राप्तीची इच्छा करणारा पुरुष मोक्ष, स्वर्गलोक, देवत्व ( ऊर्ध्वगति ) आणि चंद्र-सूर्यादिक ज्योति यांची प्राप्ति करून घेतो. परमपूज्य श्रीमच्छंकराचार्यांनीं “ हा ३ उ सेतूस्तर दुस्तरा ३न् दानेनादानं हा ३ उ ” इत्यादि सामवेदोक्त श्रुतीला अनुलक्षून हा श्लोक लिहिला आहे. त्या श्रुतीचे सर्वहि तात्पर्य या श्लोकांत आले असल्यामुळे ती श्रुति व भाष्य याचे तात्पर्य विस्तारभयास्तव पुनः दिलें नाहीं. ज्याप्रमाणें सेतु पाण्याच्या प्रवाहाला प्रतिबंध करितो, त्याप्रमाणे हे अदामादिक चार सेतु, अखडैकरस ब्रह्मज्ञानाला प्रतिबंध करितात. यास्तव या दुस्तर सेतूंचे मोठया धैर्याने उल्लंघन करून पुरुषार्थप्राप्ति करून घ्यावी. भगवताच्या “ यत्करोषि यदश्नासि० ” ( सु. गी. पृ. १७७ ) म्हणजे जें करतोस, जे खातोस किंवा जेवढी म्हणून क्रिया करितोस तेवढी सर्वहि मला अर्पण कर. इत्यादि वचनाप्रमाणें प्रत्येक पुरुषाने वर्तन केलें असतां अदामादिक सेतूंचे सहजच उल्लंघन होईल. ] १९.

**अन्नं देवातिथिभ्योऽर्पितममृतमिदं चान्यथा मोघमन्नं**

**यश्चात्मार्यं विधत्ते तदिह निगदितं मृत्युरूपं हि तस्य ।**

**लोकेऽसौ केवलाघो भवति तनुभृतां केवलादी च यः स्यात्**  
**त्यक्त्वा प्राणाग्निहोत्रं विधिवदनुदिनं योऽश्नुते सोऽपि मर्त्यः ॥**

**अन्वयार्थः—**‘ देवातिथिभ्यः अर्पितं इदं अन्नं अमृत ( भवति ) च अन्यथा मोघ अन्नं ( भवति ) ’—देव किंवा अतिथि यांना अर्पण केलेलें अन्न अमृत होते आणि तद्विपरीत अन्न व्यर्थ होतें—‘ यश्च आत्मार्यं विधत्ते तत् हि तस्य मृत्युरूपं निगदितं ’—जो केवळ आपल्या स्वतः करितां अन्न तयार करितो, तें अन्न त्याच्या मृत्यूसारखे सांगितले आहे.—‘ लोके यः केवलादी स्यात् असौ तनुभृतां केवलाघः ( भवति ) ’—जो पुरुष ह्या जगामध्ये केवळ स्वतःचें उदर भरणारा असतो त्याला सर्व प्राण्यांमध्ये मूर्तिमंत पापाचा पुतळा असे म्हणतात.—‘ च विधिवत् प्राणाग्निहोत्रं त्यक्त्वा अनुदिनं यः अश्नुते सः अपि मर्त्यः ’—तसेंच शास्त्रोक्त प्राणाग्निहोत्रादि कर्म न करिता जो प्रतिदिवशीं भोजन करितो तोहि मरणाराच असतो. [ गृहस्थाश्रमाला अवश्य असलेले पंचमहायज्ञ न करितां “ ये पंचत्यात्मकारणात् ” ( सु. गी. पृ. ५८ ) या भगवद्वचनाप्रमाणें जे स्वतःकरितां अन्न शिजवितात ते पापपुरुष होत, असे येथें सांगितलें आहे. ]

वैश्वदेवादिक कर्मे करून, अतिथिपूजन करून, देवांना व प्राप्त झालेल्या अतिथींना अन्नसमर्पणाने तृप्त करून नंतर अवशिष्ट राहिलेले अमृतसंज्ञक अन्न प्रत्येक गृहस्थाने भक्षण करावे, अशी शास्त्रमर्यादा आहे. पण असे न करितां “देवान् भावयतानेन०” (सु. गी. पृ. ५८)—देवांपासून प्राप्त झालेल्या पदार्थांनी देवांची वृद्धि करा इत्यादि भगवद्वचनाप्रमाणे देवतासंतर्पण न करितां देव व अतिथि यांना फसवून ठेविलेले जे अन्न ते निष्फळ होय. शिवाय पुरुष केवळ आपलाच पिंड पुष्ट करण्याकरिता जे अन्न शिजवितो, ते अन्न तर त्याच्या मृत्यूसारखेच आहे. कारण त्या अन्नाचा दुसऱ्या कोणासहि उपयोग न झाल्यामुळे परिणामी ते अन्न विषासारखे होत असते. जो पुरुष स्वतः एकटाच अन्नभक्षण करितो, त्याला केवळ पापराशि असे म्हणतात. तसेच जो पुरुष शास्त्रोक्त पंचमहायज्ञ, अग्निहोत्र इत्यादि नित्यकर्मे न करितां प्रतिदिनीं भोजन करितो तोहि एक दिवस मरणाराच असतो. भगवतांनींहि “अघायुरिन्द्रियारामो मोघं पार्थ स जीवति” (सु. गी. पृ. ६०)—तो इंद्रियतर्पक पापी पुरुष ह्या जगांत व्यर्थ जिवंत रहातो, असे म्हटले आहे. या श्लोकांत आचार्यांनीं “मर्य” हा शब्द सहेतुक योजिला आहे. कारण अग्निहोत्रादिक कर्मे ह्या देहाचा त्याग केल्यानंतर उत्तमलोकप्राप्ति करून देत असतात. पण त्याकरितां दुसऱ्या कोणाला अन्न न देतां स्वतःच उदर जो भरतो तोहि शेवटीं मरतोच. त्यामुळे शास्त्रविहित अन्नदान न करितां स्वदेह पुष्ट केल्याने तो अजरामर होतो, असे मुळींच नाही. ] २०.

**लोके भोजः स एवार्पयति गृहगतायार्थिनेऽन्नं कृशाय**

**यस्तस्मै पूर्णमन्नं भवति मखविधौ जायतेऽजातशत्रुः ।**

**सख्ये नाऽन्नार्थिने योऽर्पयति न स सखा सेवमानाय नित्यं**

**संसक्तायान्नमस्माद्विमुख इव परावृत्तिमिच्छेत्कदर्यात् ॥ २१**

अन्वयार्थ—‘यः कृशाय गृहगताय अर्थिने अन्न अर्पयति सः लोके भोजः एव’—जो पुरुष कृश होऊन अन्नाकरितां आपल्या घरीं आलेल्या याचकाला अन्न देतो तो भोज (होय)—‘तस्मै मखविधौ पूर्णं अन्नं भवति अजातशत्रुः (च) जायते’—त्याला यज्ञमर्घ्ये अन्नाची कधी उणीव पडत नाही व तो अजातशत्रु होतो. (म्हणजे त्याला कोणी शत्रुहि उत्पन्न होत नाही.)—‘नित्यं संसक्ताय सेवमानाय अन्नार्थिने सख्ये यः अन्नं न अर्पयति सः न सखा’—

तसेच जो सर्वदा आपल्या आश्रयानें रहाणाऱ्या, सेवा करणाऱ्या, अन्नाची याचना करणाऱ्या मित्राला अन्न देत नाही तो त्याचा सखा नव्हे.—‘अस्मात् कदर्यात् विमुखः इव परावृत्ति इच्छेत्’—अशा कृपणापासूनच याचक विमुख झाल्याप्रमाणे दुसऱ्या दात्याकडे जाण्याची इच्छा करतो. [आपल्याकडे कोणीहि याचक आला असता त्याची इच्छा पूर्ण करणारा भोज होय, असे “स इद्भोजो यो गृहवे ददात्यन्नम्” इत्यादि श्रुतीच्या आधाराने सांगतात. दारिद्र्याने अत्यंत कृश होऊन याचना करण्याकरिता आपल्या घरीं आलेल्या पुरुषाला जो शरीरस्वास्थ्याकरितां अत्यंत अवश्य असलेले अन्न देतो, तो ह्या जगामध्ये खरा भोज (अन्नदाता) होय. त्याला यज्ञादिक कृत्यामध्ये कधीहि अन्नाची तूट पडत नाही. वस्तुतः यज्ञादिक कृत्यामध्ये अन्नाचा पुरवठा होणे अत्यंत अशक्य असते. कारण त्यावेळीं कितीहि जरी याचक आले तरी कोणालाहि विमुख होऊ न देतां यजमानाने मिथ्यान्नसतर्पणाने त्यांना तृप्त करावे, असें विधान आहे. पण अशा प्रसंगीहि दात्या पुरुषाला अन्नाची उणीव पडत नाही. तसेच हा दाता सर्वहि प्राण्यांना यथेच्छ अन्नदान करून त्याच्या ठिकाणच्या देवताना तृप्त करित असल्यामुळे त्याला कधीच कोणी शत्रु उत्पन्न होत नाही. ह्या व्यवहारात सुद्धा जो कधी कोणाचा द्वेष किंवा हेवा करित नाही त्याला पुष्कळ भित्त असतात, असा अनुभव आहे. आता याच्या उलट प्रकार कसा होतो, ते दाखवितात. जो पुरुष अन्नाची इच्छा करून सतत सेवा करण्याकरिता आपला आश्रय करून राहिलेल्या आपल्या मित्राला अन्न देत नाही तो जगांत कोणाचाहि मित्र होत नाही. तर तो पिशुन होतो. सारांश—आपली सेवा करून केवळ आपल्यावरच अवलंबून राहिलेल्या दारिद्र्या मनुष्याला जो अन्न देत नाही, तो इतरांना काय देणार ? या श्लोकामध्ये अर्थी पुरुषाला उद्देशून ‘सख्ये’ असे पद घातले आहे. त्याचा हेतु असा कीं अर्थी पुरुष दात्याला स्वर्ग देत अमतो (म्हणजे उत्तम पद प्राप्त करून देतो) म्हणून तो मित्र होय. पण ह्या कृपण पुरुषापासून इच्छा पूर्ण न झाल्यामुळे याचक विमुख होऊन आपले दुष्कृत्य त्याला देऊन व त्याचे सुकृत घेऊन दुसऱ्या दात्याकडे याचनेस्तत्र जातो. “अतिथिर्यस्य भग्नशो गृहात्प्रतिनिवर्तते । स तस्मै दुष्कृतं दत्त्वा पुण्यमादाय गच्छति” असे स्मृतिवचनहि आहे.] २१.

स्वाज्ञानज्ञानहेतू जगदुदय-लयौ सर्वसाधारणौ स्तो

जीवेष्वस्वर्णगर्भं श्रुतय इति जगुर्हूयते स्वप्रबोधे ।

विश्वं ब्रह्मण्यबोधे जगति पुनरिदं हूयते ब्रह्म तद्व-

च्छुक्तौ रौप्यं च रौप्येऽधिकरणमथवा हूयतेऽन्योन्यमोहात् ॥

**अन्वयार्थ—**‘आस्वर्णगर्भं जीवेषु स्वाज्ञानज्ञानहेतू जगदुदय-लयौ सर्व-साधारणौ स्तः इति श्रुतयः जगुः’—हिरण्यगर्भापर्यंत सर्वहि जीवांचे ठिकाणीं, आत्म्याचे अज्ञान व ज्ञान यांच्या योगाने होणारे जगाचे उदय आणि प्रलय सर्वसाधारण आहेत, असे श्रुति प्रतिपादन करितात.—‘यद्वत् च शुक्तौ रौप्यं अथवा रौप्ये अधिकरणं अन्योन्यमोहात् हूयते तद्वत् स्वप्रबोधे विश्व ब्रह्मणि हूयते’—ज्याप्रमाणे एकमेकांविषयीं मोह पडल्याने शुक्तीच्या ठिकाणीं रौप्य अथवा रौप्याच्या ठिकाणीं अधिकरणभूत शुक्ति यांचा उदय होतो, त्याप्रमाणे आत्मज्ञान झाले असता विश्व ब्रह्माचे ठिकाणी लीन होते—‘अबोधे पुनः इदं ब्रह्म जगति हूयते’—पण स्वतःचे ज्ञान जेव्हां नसते त्यावेळीं हे ब्रह्म जगामध्ये लोपून जाते. [ जगाची व्यक्तावस्था व अव्यक्तावस्था म्हणजेच उत्पत्ति व प्रलय आहेत व ते आत्म्याचे अज्ञान व ज्ञान यांच्या द्वारा होत असतात. असे या श्लोकात आचार्यानीं व्यक्त केले आहे. आब्रह्मस्तबपर्यंत सर्वहि जीवांना आत्म्याचे ज्ञान व आत्म्याचे अज्ञान ह्या दोन कारणांनीं अवश्य होणारे जगाचे उदय व अस्त सर्वसाधारण आहेत, असे श्रुति प्रतिपादन करितात, आत्मज्ञानाच्या योगाने जगाचा लय व आत्म्याच्या अज्ञानाने त्याचा उदय होत असतो. हिरण्यगर्भ सुद्धा स्वतःचे स्वरूप विसरून जाऊन ‘मी ईश्वर आहे; मी ह्या अखिल सृष्टीचा नियता आहे’ असा अभिमान धरितो व त्यावेळीं तो हे सर्व जग उत्पन्न झाले आहे, असे पहातो. तसेच ज्यावेळीं ‘मी नित्यशुद्ध-बुद्ध-मुक्त-स्वभाव ब्रह्म आहे’ अशा ज्ञानाने स्वतःच्या स्वरूपामध्ये तो लीन होतो त्यावेळीं ह्या सर्व विश्वाच्या आभासाचाहि लय होतो. म्हणजे ज्या वेळीं जीव बहिर्दृष्टि होतो त्यावेळीं त्याला जगाचा अनुभव येत असल्यामुळे त्याचा उदय होतो व ज्यावेळीं जीव अतर्दृष्टि होतो त्यावेळीं त्याला जगाचा अनुभव येत नसल्यामुळे त्याचा लय होतो, असे म्हणतात. असे हे जगाचे उदय व प्रलय सर्व जीवांचे ठिकाणीं समानच आहेत. ज्याप्रमाणे शिंपी व रुपे ह्यांपैकीं एकाचेहि यथार्थ ज्ञान न झाल्यामुळे शिंपीच्या ठिकाणीं रुप्याचा भास होतो, व त्यावेळीं रुप्यामध्ये शिंपीचा लय होतो; पण भ्रमनिवृत्ति झाली असतां भ्रमाला कारण होणाऱ्या शिंपीचे ज्ञान झाल्याने पूर्वी भासलेल्या रुप्याचा त्या शिंपीत लय होतो. म्हणजे शुक्तीच्या अज्ञानाने रजताचा उदय व तिच्याच

ज्ञानानें रजताचा नाश होतो त्याचप्रमाणें आत्म्याचे ज्ञान झालें असतां ब्रह्माच्या ठिकाणीं विश्वाचा लय होतो व आत्म्याच्या विस्मृतीनें तेच अधिष्ठान-भूत ब्रह्म जगामध्यें लोपून जातें. ] २२.

तुच्छत्वाच्चासदासीद्गगनकुसुमवद्भेदकं नो सदासीत्

किंत्वाभ्यामन्यदासाव्यवहृतिगातिसन्नास लोकस्तदानीम् ।

किंत्वर्वागेव शुक्तौ रजतवदपरो नो विराड् व्योमपूर्वः

शर्मण्यात्मन्यथैतत्कुहकसलिलवर्त्तिक भवेदावरीवः ॥ २३

अन्वयार्थ—‘गगनकुसुमवत् तुच्छत्वात् असत् न आसीत्’—(सृष्टीच्या उत्पत्तीपूर्वी) आकाशातील पुष्पाप्रमाणे तुच्छ असणारे असत् नव्हते—‘भेदकं (च) सत् नो आसीत् । किंतु आभ्यां अन्यत् आसीत्’—व भेद करणारें सैत् हि नव्हते. पण ह्या दोघांहूनहि अन्य असे होतें—‘तदानीं लोकः व्यवहृति-गतिसन् न आस’—व्यावहारिक सत् सुद्धां त्या काळीं नव्हते.—‘अपरः व्यो-मपूर्वः विराट् नो—’ आकाश व त्याचे कार्य विराट्, ह्यांतीलहि कांहीं नव्हते. ‘—किंतु शुक्तौ रजतवत् अर्वाक् एव’—परंतु शिपीच्या निमित्तानें तिच्या ठिकाणीं जसें रुपे भासावें, तसे (सृष्टीनंतरच हें सर्व भासत आहे) ‘—अथ शर्मणि आत्मनि कुहकसलिलवत् आवरीवः भवेत् कि [नेत्यर्थः]’—पण शुद्ध ब्रह्माला मृगजलासारखे हे जगत् झांकील काय ! (कधीही नाही.) [ह्या नांम-रूपात्मक व प्रत्यक्ष दिसणाऱ्या जगाचे उपादान कारण काय असावें ? असा विचार करूं लागले असतां शुद्ध व निष्क्रिय ब्रह्म कधींहि जगाचें कारण होणार नाही; असें वाटतें. बरें ब्रह्माहून अन्य असे कांहीं जगाचे कारण असावें, अशी कल्पना केल्यास ते सत् (भूत, भविष्य, वर्तमान काळीं रहा-णारे) कीं असत् (कांहीं काल भासणारे) आहे, अशी शंका येते. यास्तव त्याचा निर्णय या श्लोकांत केला आहे. ज्या द्रव्याचें कार्य झालेले असते, ते द्रव्य त्या कार्याचे उपादान कारण होय. मातीचा घट, माती ह्या द्रव्यानें बनविलेला असतो; म्हणून ती घटाचे उपादान कारण आहे. तसेंच ह्या जगाचें उपादान कारण काय असावें ? आकाशाच्या पुष्पाप्रमाणें किंवा मनु-ष्यांच्या शिंगाप्रमाणें कधींहि नसणारे असत् (म्हणजे शून्य) या सद्रूपाने भासणाऱ्या जगाचें कारण होऊं शकणार नाही. बरें सत् असें कांहीं जगाचें कारण म्हणावे तर सद्रूप असा एक नित्य-शुद्ध-बुद्ध-सुक्तस्वभाव परमात्माच आहे;

अन्य कांहींहि सत् नाही, असा श्रुतिसिद्धान्त आहे व जगाचे कारणहि सत् आहे, असे मानल्यास ते सत् ब्रह्मस्वरूपामध्ये भेद पाडील म्हणजे श्रुतिविरुद्ध शुद्ध ब्रह्माहून पृथक् असे एक निराळेंच जगाचे कारण 'सत्' आहे, असे होऊं लागेल. पण ते इष्ट नाही. म्हणून ब्रह्मस्वरूपांत भेद पाडणारे सत्हि जगाचे कारण नव्हे. तर सत् व असत् ह्याहून विलक्षण असे जगाचे कारण आहे. कार्याच्या पूर्वी कारण असते; हे सुचविण्याकरितां लोकामध्ये 'आसीत्' इत्यादि भूतकालिक क्रियापदे योजून जगाचे पूर्वरूप (कारण) सदसत्पेक्षां विलक्षण होते, असे प्रतिपादन केले आहे. पारमार्थिक सत् जरी पूर्वी नसलें तरी व्यावहारिक सत् तरी तेव्हां असेल, असे कोणी म्हणतील; म्हणून व्यावहारिक सत्हि जगाच्या उत्पत्तीपूर्वी नव्हते, म्हणजे त्याकालीं (सृष्टीच्या पूर्वी) व्यवहार नव्हता. तो ह्या स्थित्यवस्थेमध्येच आहे, असे आचार्य 'व्यव-हृतिगति०—' इत्यादि पदानां सांगतात. आता यावर जरी कदाचित् साकार असे त्यावेळीं कांहीं नव्हते तरी निराकार आकाश व आकाशादिभूतांपासून होणारा विराट् तरी असेल, अशी तार्किक शका घेतील, म्हणून आकाश विराट् इत्यादि काही नव्हते, असे अनेक श्रुतीना अनुसरून आचार्यांनी येथे सांगून ठेविले आहे. पुनः यावर—पूर्वी नसून हे जगत् मध्ये कां उत्पन्न झालेले असेना पण ते शुद्ध ब्रह्माहून पृथक् असल्यामुळे त्या ब्रह्माला आच्छादित तरी करील म्ह० त्याचें ज्ञान होऊ देणार नाही, असे कोणी म्हणेल म्हणून, चवथ्या चरणांत त्याचाहि निषेध केला आहे. ज्याप्रमाणे माळ जमिनीवर भ्रमाने जलाचा भास होतो, पण तो भ्रम नष्ट झाल्यावर त्या भूमीला ते भासणारे जळ आच्छादित करीत नाही, त्याप्रमाणे शुद्ध ब्रह्मालाहि हे मायेने काही काल भास-णारे जगत् आवृत करूं शकत नाही. ] २३.

**बन्धो जन्मात्ययात्मा यदि न पुनरभूत्तर्हि मोक्षोऽपि नासी-**

**द्यद्वद्रात्रिर्दिनं वा न भवति तरणौ किंतु दृग्दोष एषः ।**

**अप्राणं शुद्धमेकं समभवदथ तन्मायया कर्तृसंज्ञं**

**तस्मादन्यच्च नासीत्परिवृतमजया जीवभूतं तदेव ॥२४**

अन्वयार्थ—'यद्वत् रात्रिः दिनं वा तरणौ न भवति किंतु एषः दृग्दोषः'—ज्याप्रमाणे रात्र किंवा दिवस सूर्याच्या स्वरूपांत होत नसून तो केवळ दृष्टीचा दोष आहे;—'तद्वत् जन्मात्ययात्मा बन्धः यदि न अभूत् तर्हि मोक्षः अपि



पुनः न आसीत्—त्याचप्रमाणे जन्म-मरणरूप बंध जर नसला तर पुनः मोक्षहि नाही.—‘अप्राणं शुद्धं एकं समभवत्’—सृष्टीपूर्वी प्राणरहित, शुद्ध व एक असे तत्त्व होतें.—‘अथ मायया तत् कर्तृसंज्ञं’—पुढे मायेने तेंच कर्ता झालें ‘—च तस्मात् अन्यत् न आसीत्—’ व त्याहून अन्य असे दुसरे काहीं नव्हतें. ‘—तत् एव अजया परिवृतं जीवभूतं (अभूत्)’—तेंच कर्तृसंज्ञक तत्त्व मायेनें वेष्टित झाल्यानें जीव झाले. [खरोखर पाहतां ब्रह्मस्वरूप असलेल्या जीवांना बंधहि नाही व मोक्षहि नाही. ते केवळ अज्ञानामुळे आत्म्याचे ठिकाणीं कल्पित आहेत, असें ह्या श्लोकांत सांगितले आहे. ‘बद्धो मुक्त इति व्याख्या गुणतो मे न तत्त्वतः—’ बद्ध व मुक्त ह्या संज्ञा मला सत्त्वादि गुणतः—गुणद्वारा (किंवा गौण वृत्तीनें) प्राप्त होतात, त्या खऱ्या नव्हेत. ह्या वचनाप्रमाणे जन्म-मरणरूप बंध जेव्हां नव्हता तेव्हां मोक्षहि नव्हता. कारण बंधामुळे मोक्ष होतो. कोणीच जर बद्ध नाही तर मुक्त कोण होणार ? सृष्टीच्या पूर्वी एकच वस्तु असल्यामुळे व त्याहून अन्य कांहींच नसल्यामुळे बद्ध किंवा मुक्त (मोकळा) तरी कोण होणार ? हीच गोष्ट सूर्याचा दृष्टान्त देऊन जास्त स्पष्ट करितात. सूर्याच्या ठिकाणीं रात्र व दिवस नसतात म्ह० त्यांचा सूर्याशीं कांहीं संबध नसतो. पण लोकांना सूर्याचें दर्शन जेव्हां होते त्या वेळीं आतां दिवस आहे व तो दिसेनासा झाला कीं आता रात्र आहे, असे ते म्हणतात. तात्पर्य—रात्र किंवा दिवस हे धर्म सूर्याचे नसतांना लोकांच्या नेत्रदोषाने ते त्याचे आहेत, असें भासते. त्याचप्रमाणे बध व मोक्ष हे आत्मरूप शुद्ध ब्रह्माला नसून ते त्यालाच आहेत, असे अविद्यादोषाने वाटते. शुद्ध ब्रह्माचा प्राणाशीं संबध नसतो म्हणजे तें क्रियाशक्तिरहित आहे, म्हणूनच त्याला प्राणरहित, शुद्ध व एक अशीं विशेषणें दिलीं आहेत. असे ते अद्वितीय ब्रह्मच स्वाज्ञानसंज्ञक मायेने हिरण्यगर्भनामक जगत्कर्ता होतें. पूर्वी त्याहून अन्य काहीं नव्हतें आणि तेंच जन्मरहित मायेने आच्छादित झालें असतां जीव झालें. सारांश—जीवहि वस्तुतः त्या शुद्ध तत्त्वाहून पृथक् नाही. केवळ आत्म्याच्या अज्ञानानें जीव, ईश्वर, जगत् व सर्व पदार्थ यांचा अनुभव येत असतो; पण तो वस्तुभूत (खरा) नव्हे, प्रतिभासिक आहे. खरें तत्त्व एक व अद्वितीय असे असून तेंच सत्य (विकाळाबाधित) आहे. ] २१.

प्रागासीद्भावरूपं तम इति तमसा गूढमस्मादतर्क्यं

क्षीरान्तर्यद्वदम्भो जनिरिहजगतो नाम-रूपात्मकस्य ।

**कामाद्घातुः सिसृक्षोरनुगतजगतः कर्मभिः संप्रवृत्ता-**

**द्रेतोरूपैर्मनोभिः प्रथममनुगतैः संततैः कार्यमाणैः ॥२५**

**अन्वयार्थ—**‘प्राक् भावरूपं तम इति आसीत्—’ पूर्वी भावरूप अज्ञान होते.—‘तमसा गूढं अस्मात् अतर्क्य ( किवत् ) यद्वत् क्षीरान्तः अम्भः’—दुधांतील पाण्याप्रमाणे अज्ञानाने हे आच्छादित असल्यामुळे अतर्क्य होते. ‘—अनुगतजगत’ रेतोरूपै मनोभिः प्रथम अनुगतैः संततैः कार्यमाणैः कर्मभिः संप्रवृत्तात् सिसृक्षोः घातुः कामात् नाम-रूपात्मकस्य जगतः इह जानिः ’—अनादि कालापासून चालत आलेल्या, तसेच अनादि कालापासून प्रवृत्त झालेल्या आणि प्रवाहाप्रमाणे सतत चालू असणाऱ्या, बीजभूत सृष्टीच्या कर्मांनी प्रेरित झाल्यामुळे सृष्टि करण्याची इच्छा करणाऱ्या प्रजापतीच्या कामनेने नाम-रूपांनी युक्त असलेल्या ह्या जगाची उत्पत्ति ( होते. ) [ मागच्या श्लोकामध्ये सृष्टीच्या पूर्वी जगत् नव्हते, असे सांगितले आणि आतां हें व्यक्त जगत् कसे उत्पन्न झालें किंवा सृष्ट्युत्पत्तीच्या पूर्वी हे कोणत्या अवस्थेत होते, हें स्पष्ट सांगतात—हे जगत् व्यक्त होण्यापूर्वी त्याचे उपादानरूप तम या नांवाचे अज्ञान होते. त्या तमाने हे जगत् आच्छादित झालेलें होतें व त्यामुळे दुधामध्ये असणाऱ्या उदकाचे जसे ज्ञान होत नाही, तसे जगाचे ज्ञान तेव्हा होत नव्हतें. नंतर त्या अज्ञानापासूनच ह्या नामरूपाने व्यक्त होणाऱ्या जगाची उत्पत्ति झाली. ज्याप्रमाणे बीजामध्ये वृक्ष गूढ असतो तरी तो व्यक्त होण्यास भूमि, उदक, बीजारोपण करणारा इत्यादि निमित्त कारणे लागतात, त्याचप्रमाणे हें जगत् तमामध्ये गुप्त असतें व ते व्यक्त होण्यास सृष्टीला उत्पन्न करण्याची इच्छा करणाऱ्या प्रजापतीच्या इच्छेची आवश्यकता असते. अनादि कालापासून प्रवृत्त झालेल्या ह्या जगांतील अनंत प्राण्यांच्या कर्मांनी प्रजापतीला जगत् उत्पन्न करावे, अशी इच्छा होते आणि तीं कर्मे बीजरूप, अनादिकालापासून चालत आलेलीं, सद्रूप व सतत निष्पन्न होणारीं अशीं असतात. म्हणजे तींच पुनरुत्पत्तीला कारण होतात. हा संसार अनादि असल्यामुळे त्यांतील प्राण्यांचीं संचित कर्मेहि अनादि आहेत. तीं सद्रूप साक्षी जो आत्मा त्याच्या आश्रयाने असतात. म्हणून त्यांनाहि सद्रूप म्हटलें आहे. प्रवाहरूपाने तीं एकसारखीं प्रत्येक संसारामध्ये प्रवृत्त होतात; प्रत्येक नवीन जन्मामध्ये नवीन कर्मांची भर पडते व ज्ञानावांचून त्यांचा कधीहि क्षय होत नाही. म्हणून त्यांना ‘संततैः’ व ‘कार्यमाणैः’ अशीं विशेषणे दिली आहेत.

हा श्लोक, श्रीमदाचार्यानीं 'तम आसीत्तमसा गूढमग्रे०' ह्या श्रुतीच्या आधारेने लिहिला आहे. ह्या श्रुतीच्या भाष्याचे सर्व तात्पर्य येथे दिल्यास चर्चित-चर्चण होईल. कारण त्यांतील बहुतेक भाग वर येऊन गेलाच आहे. यास्तव श्लोकाचा अर्थ विशेष स्पष्ट होण्याकरितां काहीं भाग येथें घेतला आहे.

श्रुतीमध्ये पूर्वी हें जगत् नव्हते असे सांगितले आहे. पण यावर तार्किक अशी शंका घेतात कीं, 'पूर्वी जर हे जगत् नव्हते तर त्याची उत्पत्ति कशी झाली व उत्पन्न होणाऱ्या ह्या जगाची उत्पत्ति करणारा कोण ? कारण, कर्ता हे एक कारक § आहे व कारक हा एक कारणाचाच विशेष आहे व कारण तर कार्योत्पत्तीच्या पूर्वी अवश्य विद्यमान असावेच लागते.' ह्या शकेचे निरसन करण्यासाठीं उत्पत्तीच्या पूर्वीहि हें जगत् एका विशेष रूपाने असतेंच, असे श्रुति सांगते. पूर्वी म्हणजे प्रलयकाली हीं सर्व आकाशादि भूते व त्याच्यापासून होणारे पदार्थ यांना तमाने (अधकाराने) झांकून टाकिले होते. जसा रात्रींतील अधकार सर्व पदार्थांना व्यापून सोडतो व त्यामुळे त्यांचें ज्ञान होत नाहीं, त्याचप्रमाणे मायासंज्ञक भावरूप अज्ञानाने आत्मतत्त्वाला झांकून टाकिले. म्हणूनच त्याला 'तम' असे म्हणतात. त्याच कारणभूत तमामध्ये हे सर्व जगत् गुप्त असते. त्या तमापासून ह्या नाम व रूप यांनी युक्त असलेल्या जगानें व्यक्त होणे हीच याची उत्पत्ति होय व हे आत्माच्छादक अज्ञानच त्याला उत्पन्न करते. 'सृष्टि उत्पन्न (म्हणजे व्यक्त) करावी' अशी ईश्वराला इच्छा होते व ह्या इच्छेला अनंत प्राण्यांच्या अनंत वासना हेच कारण होते. पूर्व कल्पामध्ये प्राण्यांनी केलेल्या कर्मांचे फळ त्यांना मिळण्याची वेळ आली कीं कर्माध्यक्ष ईश्वराला सृष्टि उत्पन्न करण्याची इच्छा होते व त्याच्या इच्छाशक्तीनेच ही सृष्टि व्यक्त होते. ही गोष्ट अनुभवगम्य आहे; यास्तव साधकानी अनुभवी पुरुषांपासून ती समजून घ्यावी. ] २५.

**चत्वारोऽस्याः कपर्दा युवतिरथ भवेन्नूतना नित्यमेषा**

**माया वा पेशला स्यादघटनघटनापाटवं याति यस्मात् ।**

**स्यादारम्भे घृतास्या श्रुतिभववयुनान्येवमाच्छादयन्ती**

**तस्यामेतौ सुवर्णाविध परपुरुषौ तिष्ठतोऽर्थप्रतीत्या ॥ २६**

§—कर्ता, कर्म, करण, संप्रदान, अपादान व अधिकरण हीं सहा कारकें होत. ह्यांचा कोणत्याहि क्रियानिष्पत्तीशीं संबंध असतो, असे व्याकरणामध्ये सांगितले आहे.

**अन्वयार्थ—**‘अस्याः चत्वारः कपर्दाः ( सन्ति )’—ह्या मायेचे चार उत्कर्ष आहेत ( ते असे—) ‘अथ एषा माया नित्यं नूतना ( अनः ) युवतिः भवेत्’—१ ही माया नित्य नूतन ( तरुणी ) असते म्हणून ही युवति होय.— ‘यस्मात् अघटनघटनापाठ्य याति तस्मात् पेशला वा’—२ ज्याअर्थी ही अत्यंत दुर्घट अशीं कृत्ये करिते त्याअर्थी ही अति कुशल आहे.—‘आरमे घृता-स्या स्यात्’—३ प्रथमतः ही मोठी रमणीय वाटते.—‘एव श्रुतिभवनयुनानि आच्छादयन्ती’—४ व उपनिषदांतील प्रतिपादनाला [ ही आपल्या शक्तीने ] झाकून टाकिने.—‘तस्या अर्थप्रतीत्या एतौ परपुरुषौ सुपणौ इव निष्ठतः’—तसल्या ह्या मायेमध्ये दोन पक्ष्याप्रमाणे जीव व शिव हे दोघे विषय भोगीत राहतात. [ ह्या श्लाकात, पूर्व श्लोकात सांगितलेल्या ‘तम’नावाच्या ह्या मायेचे चार उत्कर्ष आहेत, असे प्रतिपादन केले आहे. जो ही माया आपल्या विलक्षण शक्तीने हे सर्व जग निर्माण करून पुनः त्याचा लय करिते तिचे चार उत्कर्ष [ मुख्य गुण ] आहेत. १ ही सर्वदा नवी असते. ती कधीच वृद्ध होत नाही. यास्तव विद्वान् तिला युवति असे म्हणतात. २ ही फार कुशल आहे. कारण अति दुर्घट विलक्षण असे कृत्य करण्यात ही मोठा पटु आहे. ही माया चैतन्य व जड पदार्थ यांचे ऐक्य [ तादात्म्य ] करून दाखविते. पण हे कृत्य प्रकाश व अंधार यांचे ऐक्य करून दाखविण्याइतके विलक्षण व अलौकिक आहे. म्हणून वस्तु एकरूपतेची असता ती भळत्याच प्रकारची करून दाखविण्यात ही माया फार चतुर असल्यामुळे हिला ‘कुशल’ असे म्हणतात. ३ ही सकृददर्शनी पुरुषाला मोठी रमणीय वाटते. पण परिणामी त्याला मोठ्या अनर्थात पाडिते. विषय दुःख देणारे असून ते प्रथमतः किती सुखकर वाटतात ! पण मोठ्या आनंदाने केलेल्या दुष्कृत्यांचे परिणाम जेव्हां रडत भोगावे लागतात, तेव्हा त्याचे खरे स्वरूप समजते. ही सर्वदा आपल्या मोहक रूपाने सारे प्राण्यांना मोह पाडून आपल्या अधीन करून घेते व नंतर त्यांना जन्ममरणगर्तेत ( खड्ड्यात ) लोटते, यास्तव हिला ‘घृतास्या’ ( तुपाचे माखलेल्या तोडाप्रमाणे रमणीय दिसणारी ) असे म्हणतात. ४ उपनिषद्भागामध्ये सर्वत्र जो उपदेश व प्रतिपादन केलेले आहे त्याला आवरण घातून म्हणजे आपल्या मोहक रूपाने प्राण्यांना भुलवून “उपनिषदांतील सर्व प्रतिपादन खाटे आहे त्यांत काहीं तथ्य नाही, ती सर्व पोटभरू ठक ब्राह्मणांची जगाला फसविण्याची विद्या आहे ” असे भासविते. असे हे हिचे चार उत्कर्ष असून दोन पक्षी ज्याप्रमाणे एका वृक्षाचा किंवा एक

शास्त्रेचा आश्रय करून राहतात, त्याप्रमाणे जीव व शिव हे दोघे विषयांचा अनुभव घेत हिचा आश्रय करून राहतात; माया जड असल्यामुळे ती कोणत्याही पदार्थाचे ज्ञान करून देत नाही, तर अवकाराप्रमाणे सर्व पदार्थांना झांकून टाकीत असते व परमात्मा चिद्रूप असल्यामुळे सर्व पदार्थांना प्रकाशित करितो. ( म्हणून त्याचे ज्ञान करून देतो. ) प्रथम उत्कर्षाने ह्या मायेचे सर्वदा एकरूप, द्वितीय उत्कर्षाने हिचा विक्षेपशक्ति, तृतीय उत्कर्षाने हिचे मोहकत्व व चतुर्थाने हिचा आवरणशक्ति व्यक्त करून दाखविली आहे. अंधाच्या रात्री पुढे अमंत्रेण वृक्ष मुळीच दिसत नाही हे आवरण व तो अंधूक दिसत असल्यामुळे हा कोणी पुरुष किंवा पियाच आहे, असे वाटते, हा विक्षेप; म्हणजे पदार्थाचे मुळीच ज्ञान न होऊ देणे याचा आवरण व तो मूळ पदार्थाहून भळताच काही पदार्थ आहे, असे भासविणे याचा विक्षेप असे म्हणतात. माया आल्या आवरणशक्तीने आत्म्याचे स्वरूपज्ञान होऊ देत नाही व विक्षेपशक्तीने देह हाच आत्मा आहे, असे किंवा तो सुखी आहे, दुःखी आहे, कुशळ आहे इत्यादि भासविते. जीव हा भोग भोगणारा व शिव भोग भोगविणारा होय. म. पेच्या यागानेच हे दोन भेद झाले आहेत. ही माया शुद्ध चैतन्याला जीव वनाविते व ते चैतन्य ह्या मायाकर जीवांचा कर्म-फलदाता ईश्वरहि हिच्यामुळेच होते. ] २६.

एकस्तत्रास्त्यसङ्गस्तदनु तदपरोऽज्ञानसिन्धुं प्रविष्टो  
विस्मृत्यात्मस्वरूपं स विविधजगदाकारमाभासमैक्षत् ।

बुद्ध्यन्तर्थावदैक्षद्विसृजति तमजा सोऽपि ताभेवमेक-  
स्तावद्विप्रास्तमेकं कथमपि बहुधा कल्पयन्ति स्ववाग्भिः ॥

अन्वयार्थ—‘तत्र एकः असङ्गः अस्ति’—त्या दोघांपैकी शिव कोठेहि आसक्त होत नाही;—‘तदनु तदपरः अज्ञानसिन्धुं प्रविष्टः’—पण त्याच्याचसारखा असणारा दुसरा जो जीव तो अज्ञानसागरांत बुडाला आहे.—‘सः ( च ) आत्मस्वरूपं विस्मृत्य विविधजगदाकारं आभासं ऐक्षत्’—तो स्वतःचेच स्वरूप विसरून नानाप्रकारच्या आकारांनी युक्त असलेला हा जगाचा भास पाहू लागला.—‘यावत् बुद्ध्य अन्तः ऐक्षत् तावत् तं अजा विसृजति सः अपि तं ( विसृजति इति ऐक्षत् )’—पण ( ह्या जगदाकारावरून ज्ञानधर लक्ष

काढून ) तो आपल्या ह्या हृदयांत जों बुद्धिद्वारा पाहूं लागला तों ही माया जीवाला उत्पन्न करिते व जीव हिला उत्पन्न करितो, असे त्याला दिसलें.—  
 'एवं एकः तावत् ( अस्ति तथापि ) विप्राः त एक कथ अपि स्ववाग्भिः बहुधा कल्पयन्ति'—ह्याप्रमाणे तो एकच आहे; पण ब्राह्मण त्या एकाच विषयीं कशी तरी आपल्या वाणीने अनेक प्रकारची कल्पना करितात. म्ह० तो एक अस-  
 तांना त्याच्या ठिकाणी अनेकत्वाचा आरोप करितात. [ जीव व परमात्मा हे व्यवहारतः भिन्न भिन्न भासले तरी परमार्थतः ते एकच आहेत, असे ह्या श्लो-  
 कांत सांगितलें आहे. पक्ष्यांप्रमाणे मायेचा आश्रय करून राहणाऱ्या त्या जीव-  
 शिवांपैकीं शिव कोठेच आसक्त न होतां मायेला स्वाधीन ठेवून भोक्त्याना कर्मफले देत असतो व वस्तुतः त्याच्याच सारखा असणारा दुसरा जीव अज्ञान-  
 समुद्रात बुडून व्याकुळ होतो. तो स्वतःचेच स्वरूप विसरून जाऊन नाना-  
 प्रकारच्या व विलक्षण आकृतीच्या ह्या जगाचा अनुभव घेऊ लागतो. म्ह०  
 ह्या बाह्य अनात्मभूत सृष्ट पदार्थांमध्येच तो गर्क होऊन रहातो. त्याला स्वतः-  
 चे भानहि नाहींसे होऊन तो जड पदार्थातीलच एखाद्याला ' हा मी ' असे खोटेच समजतो. पण दैवशात् एखादे वेळीं वैषयिक दृष्टि सोडून अतर्क्यने  
 व सूक्ष्म बुद्धीने जर आपल्या अतःकरणातच काय भरले आहे ह्याचा त्याने विचार केला, तर माया जोवाला निर्माण करिते व जीव मायेला उत्पन्न करितो  
 ( म्ह० माया ज्याला केवळ कल्पनेने बनविते तो व ती स्वतः ज्याच्या आधा-  
 राने आहे तो, असे हे दोघे पृथक् नसून एकाच आहेत ) असा त्याला अनुभव येतो. मायेचा व जीव-शिवाचा खरोखर काडींच संबंध नाहीं, असे त्याला निश्चयपूर्वक कळून आल्याने चित्स्वरूपान जीव व शिव असा खड नसून ते अखंड एकरूपाने आहे, असा त्याला दृढ प्रत्यय येतो. वस्तुतः अशी जरी स्थिति आहे तरी वेद-वेदांगपारंग विद्वान् ब्राह्मण, शिष्यांना बोध होण्या-  
 सारखा शब्दव्यवहार करितां यावा म्हणून, केवळ शब्दांनीं त्या एकच अस-  
 णाऱ्या परमात्म्याला अनेक नावे देऊन त्याचीं अनेक रूपे आहेत, अशी कल्पना करितात; पण ते खरे नव्हे. भगवान् आचार्यांनीं ह्या व मागच्या श्लोकात, ' चतुष्कपर्दा युवतिः सुपेशा.....विचष्टे ' इत्यादि श्रुतीचा अर्थ, स्पष्टपणें आणिला आहे. ] २७.

नायति प्रत्यगात्मा प्रजननसमये नैव यात्यन्तकाले

स्ततोऽुत्पन्नोऽस्ति लैङ्गं मन इह विद्यति प्रजजत्यूर्ध्वमर्वाह ।

तत्कार्श्यं स्थूलतां वा न भजति वपुषः किंतु संस्कारजातै-  
स्तेजोमात्रा गृहीत्वा व्रजति पुनरिहायाति तैस्तैः सहैव ॥

**अन्वयार्थ—**‘प्रत्यगात्मा प्रजननसमये न आयाति अन्तकाले च न एव याति’—सर्वान्तर्यामी आत्मा उत्पत्तिकाली येत नाही व मरणसमयी जातहि नाही.—‘यत् सः अखण्डः अस्ति’—कारण तो खण्डराहित आहे.—‘इह ऊर्ध्व अर्वाक् वा लैङ्ग मनः विशति ( तथा च ) प्रव्रजति’—ह्या व्यवहारांत, देवलोकीं किंवा मनुष्यलोकीं, पंधरा कलांनी युक्त असजेजे मनच गर्भामध्ये शिरते ( व शरीर टाकून ) जाते.—‘तत् वपुषः कार्यं स्थूलता वा न भजति’—ते मन देहाच्या कुशतेने किंवा स्थूलतेने कुश किंवा स्थूल होत नाही.—‘किंतु संस्कारजातैः सह तेजोमात्राः गृहीत्वा व्रजति पुनः इह तैः तैः सह एव आयाति’—पण ( ते मन मरणसमयी ) सर्व पूर्व संस्कारासह दशेद्रिये व प्राण यांतील सूक्ष्म तेजे खेचून घेऊन जाते व पुनः जन्मकाली त्या त्या वासना व इन्द्रियादिकांचीं सूक्ष्म तेजे घेऊनच गर्भात येते. [ जन्म-मरणद्वारा विचार केला तरी सुद्धा जीव पृथक् नसून स्वरूपभूतच आहे; असे आता वर्णन करितात—प्राणी जन्मास येतो त्यावेळीं आत्मा कोणीकडून तरी येऊन गर्भात प्रवेश करितो व मरणसमयी तो शरीर सोडून कोठे तरी जातो, असे सर्व प्राकृत मनुष्याना वाटण्याचा समभव आहे, पण वस्तुतः तसे होत नाही. कारण ब्रह्मरूप आत्मा आकाशाहूनहि अति सूक्ष्म व अति विस्तृत आहे. सर्व भूताना आधार असणारे आकाश, सर्वाहून विस्तृत व सूक्ष्म असल्यामुळे, जर चलन-वर्तन करू शकत नाही तर मग त्याहूनहि अति विस्तृत व सूक्ष्म असणारे ब्रह्म कोठे जात नाही किंवा कोठून येत नाही, हे काय सांगवें ? जाणे, येणे, स्तब्ध रहाणे इत्यादि क्रिया परिमित ( मोज-माप करितां येण्यासारख्या आकारयुक्त ) वस्तूच्या ठिकाणीच संभवतात. अखंड आत्मा सर्वव्यापी असल्यामुळे कोठे जात नाही व येत नाही. ऊर्ध्वलोकीं किंवा अधोलोकीं जन्म घेताना वासना, पाच प्राण आणि दहा इन्द्रिये, यांसह मन ( अन्तःकरण ) गर्भात प्रवेश करिते व तेच मरणकालीं देह सोडून जाते. ते लिंगदेहात्मक मन रोगादिकांनीं देह कुश झाला तरी कुश होत नाही व रसायनादि पौष्टिक औषधींच्या सेवनानें तो पुष्ट झाला तरी तें पुष्ट होत नाही. म्ह० कुशता, पुष्टि, दृढता इत्यादि धर्म देहाचे आहेत, मनाचे नव्हेत. देहत्याग करण्याची वेळ आली असतां मन, अनेक पूर्व जन्मांतील व प्रस्तुत जन्मांतील संचित संस्कार

—वासना आणि इंद्रिये व प्राण यांची तेजे ( त्यांतील ती ती शक्ति ) घेऊन निघून जाते व पुनः जन्माच्या वेळीं तेच सर्वे पूर्व संस्कार व तेजोमात्रा ( इंद्रियादिकांच्या शक्ति ) यांसह गर्भात प्रवेश करितें. ] २८.

आसीत्पूर्वं सुबन्धुर्भृशमवनिसुरो यः पुरोधाः सनाते-  
ब्राह्म्यात्कूटाभिचारात्स खलु मृतिमितस्तन्मनोगात्कृतान्तम् ।  
तद्भाता श्रौतमन्त्रैः पुनरनयदिति प्राह सूक्तेन वेद-  
स्तस्मादात्माभियुक्तं व्रजति ननु मनः कर्हिचिन्नान्तरात्मा २९

अन्वयार्थ—‘ पूर्व अवनिसुर. सुबन्धुः भृश आसीत् ’—पूर्वी सुबधुनांवाचा कोणी एक प्रसिद्ध ब्राह्मण होता.—‘ य सनातेः पुरोधाः—’ तो सनातिराजाचा पुरोहित ( उपाध्याय ) होता.—‘ स खलु ब्राह्म्यात् कूटाभिचारात् मृतै इतः ’ —तो ब्राह्मणांनीं केलेल्या कपटास्त्रप्रयोगाने मरण पावला —‘ तन्मनः कृतान्तं अगात् ’—त्याचे मन यमाकडे गेले. नंतर—‘ तद्भाता श्रौतमन्त्रैः ( तत् ) पुनः अनयत् इति वेदः सूक्तेन प्राह ’—त्या सुबधूच्या भ्रात्र्याने श्रौत मंत्रांनी त्याच्या मनाला परत आणिले, असे वेदानें सूक्ताने सांगितले आहे.—‘ तस्मात् आत्माभियुक्तं मनः ननु व्रजति अन्तरात्मा कर्हिचित् न ( व्रजति ) ’—तस्मात् आत्म-प्रतिबिम्बयुक्त मन मरणकालीं जाते. अन्तरात्मा कर्हिहि जात नाही. [ आत्मा गर्भामध्ये कोठूनहि येऊन प्रवेश करोत नाही व मरणकालीं शरीरातून कोठें निघून जात नाही; तर ते सर्व मन करीत असते. भगवान् आचार्यांनी याविषयी ऋग्वेदातील एका आख्यायिकारूप श्रुतीचा येथे अनुवाद केला आहे. ऋग्वेदाच्या आठव्या अष्टकामध्ये “ यत्ते यमं वैवस्वतं मनो जगाम दूरकम् ” इत्यादि श्रुतीमध्ये अशी आख्यायिका आहे कीं, पूर्वी सनातिनावाच्या एका राजाचे, बधु, सुबधु, श्रुतबधु आणि विप्रबधु असे चार भाऊ उपाध्ये होते. त्यांनी राजाच्या सांगण्यावरून त्याच्या शत्रूचा नाश होण्याकरितां अनेक उपाय केले; पण ते शत्रूची हत्या करणारे अभिचारक कर्म मात्र करीतना. म्हणून त्या राजाने त्यांच्यावर बहिष्कार घातला आणि दुसऱ्या दोघां कपटपट्टंना पुरोहित केले. त्यामुळे बधु इत्यादिक चारी भ्राते क्रुद्ध होऊन राजाचाच नाश करण्यास प्रवृत्त झाले. ही गोष्ट त्या मायावी पुरोहितांना समजली असतां त्यांनीं अभिचारक कर्म करून सुबधुनांवाच्या पुरोहिताला मारिले. पण त्याच्या



ब्राह्म्यांनी “यत्ते यमं वैवस्वत०” इत्यादि पूर्वनिर्दिष्ट श्रुतिमंत्रानें त्याला पुनः जिवंत करण्याचा प्रयत्न केला. त्या मंत्राचा अर्थ असा—“हे सुबंधो, जें तुझे मन सूर्यपुत्र यमवर्माकडे दूर गेले आहे, त्या तुझ्या मनाला ह्या लोकांमध्ये रहाण्याकरिता व व्यवहार करण्याकरितां ( आम्हीं ) परत फिरवितो.” याप्रमाणे त्या तिन्ही बंधूंनी मंत्रद्वारा उपाय केले असतां तो सुबंधु पुनः जिवंत झाला. ह्या श्रौत कथानकाला उद्देशून आचार्यांनीं हा श्लोक रचला आहे. वेदामध्ये अभिचारक कर्म सांगितले आहे. त्या कर्माने ब्राह्मण लोक कधी कधी आपल्या शत्रूवर कपटाल्पप्रयोग करीत असत. परंतु उपनिषदांनीं त्या कर्माचा, मद्यपान, कलज ( एक प्रकारचें मांस )—भक्षण, ब्रह्महत्या इत्यादिकाप्रमाणे, निषेध केला आहे. अभिचारक कर्म निषिद्ध असल्यामुळे प्रथमतः राजाच्या आज्ञेप्रमाणे सुबंधु ते करीना; पण राजाने बहिष्कृत केले असता त्याला क्रोध येऊन राजावरच अभिचार प्रयोग करण्यास ता सिद्ध झाला. पण राजाच्या नूतन पुरोहितांस ही गोष्ट समजतांच त्याच अभिचारक कर्माने त्यांनी सुबंधूला मारिले व त्याच्या बंधूंनीं त्याचे मन यमलोकाहून परत आणिले. सारांश अंतरात्मा जन्मकालीं किंवा मृत्युसमयी कोठेहि जात-येत नसून, गति ( जाणें ) व आगति ( येणें ) हीं केवळ मनालाच आहेत. ] २९.

एको निष्कम्प आत्मा प्रचलति मनसा धावमानेन तस्मि-

स्तिष्ठन्नग्रेऽथ पश्चान्न हि तमनुगतं जानते चक्षुराद्याः ।

यद्वत्पाथस्तरङ्गैः प्रचलति परितो धावमानैस्तदन्तः-

प्राक्पश्चादस्ति तेषां पवनसमुदितैस्तैः प्रशान्तैर्यथावत् ॥३०॥

अन्वयार्थ—‘यद्वत् पाथः पवनसमुदितैः परितः धावमानैः तरंगैः प्रचलति तेषां अन्तः प्राक् पश्चात् ( च ) तत् अस्ति तैः प्रशान्तैः यथावत्’—ज्या प्रमाणें उदक, वायूमुळें उत्पन्न होणाऱ्या व चोहोकडे वांवणाऱ्या तरंगाच्या योगाने हालते, पण त्या तरंगांमध्ये, त्याच्या अलीकडे व पलीकडे तेंच असते आणि तरंग शांत झाले असतांहि ते पूर्वाप्रमाणे होते.—‘एकः निष्कम्पः आत्मा धावमानेन मनसा ( सह ) प्रचलति ( तथा ) तस्मिन् ( अपि ) तिष्ठन् सन् अथ अग्रे पश्चात् च ( वर्तते ) तं अनुगतं चक्षुराद्याः न हि जानते’—त्याचप्रमाणे एक व चंचलरहित असा हा आत्मा धावणाऱ्या मनासहवर्तमान जातो—तसेच तो त्या मनामध्ये असून त्याच्यापुढें व मागेहि असतो. ह्याप्रमाणे तो आत्मा मनाच्या

अगदीं बरोबर असतो तरी चक्षुरादिक वृत्ति त्याला जाणत नाहीत. [चलनादिक धर्म मनाचे आहेत, आत्म्याचे नव्हेत, असे ह्या श्लोकात सांगितले आहे. निष्क्रिय व एक असा हा आत्मा धावणाऱ्या मनासह धावत असल्यासारखा वाटतो. त्याचप्रमाणे तो मनामध्ये स्वतःच्या प्रतिबिम्बरूपाने रहात असून त्याच्या मार्गे व पुढे किंवा उत्पत्तीच्या पूर्वी व नाशानंतरहि असतो. ह्याप्रमाणे जरी तो मनाला कधी सोडीत नाही, तरी चक्षुरादिक इंद्रिये त्याला जाणत नाहीत. कारण तो बाह्य व आंतर अशा दोन्ही इंद्रियाहून अतीत आहे. म्हणजे इन्द्रियादिकांना त्याचे ज्ञान होणे शक्य नाही. “यच्चक्षुषा न पश्यति येन चक्षूषि पश्यति” (सु. उ. स पृ० १५) म्हणजे नेत्राने ज्याचे दर्शन घेता येत नाही, परंतु नेत्रामध्ये पाहण्याची शक्ति ज्याच्यामुळे आहे; इत्यादि अनेक श्रुति याला प्रमाण आहेत. वस्तुतः तो निष्क्रिय आहे तरी मनामुळे तोच चलनादिक क्रिया करीत आहे, असे वाटते. हीच गोष्ट उदकाचा दृष्टांत देऊन स्पष्ट करितात. वायूमुळे उत्पन्न होणाऱ्या तरंगांच्या योगाने उदकच सर्वत्र धावत आहे, असे वाटते व त्या धावणाऱ्या तरंगामध्ये, त्याच्या उत्पत्तीपूर्वी व नाशानंतर (किंवा पुढे-मागे) उदकावाचून विचारवानाला अन्य काहींच दिसत नाही आणि तरंग शांत झाले असताहि ते स्वतःच्या रूपानेच पूर्वीप्रमाणे असते. तसेच मायामय इंद्रियादिकांच्या योगाने आत्मा व्यवहार करीत असल्यासारखा वाटतो; पण तरगाप्रमाणे इंद्रियादिक शांत झाले असता तो पूर्ववत् शांत-रूप होतो. ] ३०.

एकाक्यासीत्स पूर्वं मृगयति विषयानानुपूर्व्यान्तरात्मा

जाया मे स्यात्प्रजा वा धनमुपकरणं कर्म कुर्वस्तदर्थम् ।

क्लेशैः प्राणावशेषैर्महदपि मनुते नान्यदस्माद्वरीय-

स्त्वेकालाभेऽप्यकृत्स्नो मृत इव विरमत्येकहान्याऽकृतार्थः॥

अन्वयार्थ — ‘सः अन्तरात्मा पूर्वं एकाकी आसीत्’ — हा अन्तरात्मा पूर्वी एकटाच असतो. — ‘( अतः पर प्रथम ) मे जाया स्यात् प्रजा उपकरण धनं वा ( इति ) आनुपूर्व्या विषयान् मृगयति ’ — नंतर प्रथम मला स्त्री असावी, मग पुत्र व्हावा व त्यानंतर ससाराचें साधन जे धन ते मिळावें अशा अनुक्रमानें विषयांना हुडकितो ( त्यांच्याविषयी संकल्प करितो. ) — ‘प्राणावशेषैः क्लेशैः तदर्थं कर्म कुर्वन् अन्यत् महत् अपि अस्मात् वरीयः न मनुते’ — धन

मिळविण्यास्तव प्राण व्याकुळ होईतो क्लेश सहन करून कर्म करितो व दुसरी एखादी मोठी वस्तुहि ह्या विषयांहून अधिक आहे, असे मानीत नाहीं.—‘एका-  
लाभे अपि अकृत्स्न सन् मृत इव विरमति (तथा) एकहान्या अकृतार्थः (भवति)—’  
ह्यांपैकीं एखादा विषय न मिळाला तरी मी अपूर्ण आहे, ( असें समजून ) मृत  
पुरुषासारखा स्तब्ध होऊन वसतो व एखाद्या विषयाची हानि झाली तर हा  
अकृतार्थ होतो. [ प्रथमतः हा अंतरात्मा एकठाच असतो. त्यावेळीं खो, पुत्र  
इत्यादिक विषय त्याच्यापाशी नसतात. पुढे प्रथमतः माझा विवाह व्हावा,  
अशी तो इच्छा करितो. नंतर मला पुत्र असावेत, अशी त्याची भावना होते.  
तदनंतर त्या सर्वांच्या निर्वाहाचे साधन व व्यवहारात अग्र्य लागणारे जे धन  
ते मिळावे, अशी तृष्णा उत्पन्न होते व ते धन मिळविण्याकरिता मरेमरेतो क्लेश  
भोगूनहि सेवा, कृषि ( गेतकी ) वाणिज्य ( व्यापार ) इत्यादि कर्मे करितो व  
हे धनादिविषय प्राप्त झाले असता आत्म्यासारख्या महद्ब्रह्मचेहि त्यापुढे त्याला  
महत्त्व वाटत नाही. ह्याप्रमाणे खी-पुत्र-धनादि अनेक विषयांपैकीं बहुतेक  
मिळून एखादाच न मिळाल्यास तो आपणाला अपूर्ण समजतो. ( अतृप्त  
होतो. ) उदाहरणार्थ एखाद्या गृहस्थास खी व पुत्र अनून वित्त नसले किंवा  
खी व धन असून पुत्र नसला अथवा पुत्र व धन असून दैवयोगाने खी नष्ट  
झाली तर तो ‘ हाय ! हाय ! माझा सर्वस्वही धात झाला, माझे घर वसले ’  
इत्यादि प्रकारांनीं आक्रोश करितो. साराश, विषयप्राप्ति होऊन त्यांपैकीं एका-  
चाच नाश झाला तरी हा स्वतःला अभागीच समजतो व इच्छिलेल्या अनेक  
विषयांपैकी एखादा न मिळाला तरी अतृप्तच असतो. ह्या श्लोकाला “ आत्मै  
वेदमग्र आसीत् एक एव सोऽकामयत ” ( सु. उ. स. पृ० ५५९ ) इत्यादि बृह-  
दारण्यकश्रुति आधार आहे व त्या श्रुतीचा सर्व अर्थ वर स्पष्ट झाला आहे. ] ३१.

नासीत्पूर्वं न पश्चादतनुदिनकराच्छादको वारिवाहो

दृश्यः किन्त्वन्तरासौ स्थगयति स दृशं पश्यतो नार्कबिम्बम्।  
नो चेदेवं विनाकं जलधरपटलं भासते तर्हि कस्मा-

तद्वद्विश्वं पिधत्ते दृशमथ न परं भासकं चालकं स्वम् ३२

अन्वयार्थ—‘ वारिवाहः अतनुदिनकराच्छादकः ( भवति ) ’—मेव अत्यंत  
विस्तीर्ण सूर्याला झांकून टाकितो.—‘ सः पूर्वं न आसीत् पश्चात् च न ( भवति )  
किंतु असौ अन्तरा दृश्यः ’—नो पूर्वी नसतो व मागूनहि नसतो. तर हा कांहीं  
काल मध्येच दिसतो.—‘ सः पश्यतः दृशं स्थगयति अर्कबिम्बं न ( स्थगयति ) ’—

तो पाहणाऱ्याच्या दृष्टीला आच्छादित करितो; सूर्यबिंबाला आच्छादित करीत नाही. कारण—‘एवं नो चेत्तर्हि अर्कं विना जलधरपटलं कस्मात् भासते’—असें जर नसते तर मेघसमुदाय सूर्यावांचून अन्य कोणत्या प्रकाशाने दिसला असता!—‘तद्वत् विश्वं दृशं पिबते’—त्याप्रमाणेच हे विश्व लोकांच्या दृष्टीला झांकते. —‘अथ पर भासक चालक स्व न’—पण सर्वश्रेष्ठ, सर्वांचा चालक, असा जो आत्मा त्याला झांकीत नाही. [ आचार्यांनीं ह्या श्लोकांत आवरणशक्तीचें स्पष्टीकरण केले आहे. हा सूर्य स्वर्ग, मर्त्य आणि पाताळ ह्या लोकांना प्रकाश देणारा आहे. त्याअर्थी तो मेघापेक्षां किती तरी पटीने मोठा असला पाहिजे. परंतु मेघ अशा प्रचंड सूर्यालाहि झांकून टाकितोसा दिसतो. तो वर्षाकालापूर्वी ग्रीष्म ऋतूत नसून पुढे वर्षाकालानंतर शरत्कालीं सुद्धा नसतो; तर तो वर्षाऋतूमध्ये मात्र दिसत असतो. असा हा मध्येच कांहीं काल दिसणारा मेघ, सूर्याकडे पाहणाऱ्या लोकांच्या दृष्टींना आच्छादित करिता; परंतु मेघापेक्षां सूर्य अतिशय विस्तृत असल्यामुळे त्याला आच्छादित करीत नाही. तथापि मेघाने सूर्याला झांकिले, अशी जी प्रतीति लोकांना येते, ती भ्रममूलक आहे. कारण सूर्यच जर खरोखर मेघांकडून आच्छादित झाला असता, तर मेघ दिसलेच नसते. कारण, सूर्याच्या प्रकाशावांचून नेत्रांना कोणत्याहि पदार्थाचे ज्ञान होत नाही. तसेच उत्पत्तीच्या पूर्वी व नाशानंतर हें जगत् नसून मध्येच कांहीं काल व्यक्त होते व ते आत्मस्वरूपाकडे पाहणाऱ्या लोकांच्या दृष्टींना झांकून टाकिते. पण आत्मस्वरूपाला झांकीत नाही. म्हणजे सूर्य व त्याकडे पाहणारा पुरुष याच्यामध्ये मेघ येऊन पुरुषाची दृष्टि जशी आवृत होते, त्याप्रमाणेच ब्रह्म व प्राणी यांच्यामध्ये हे नश्वर विश्व येऊन, प्राण्यांची दृष्टि आवृत झाल्यामुळे त्यांना ब्रह्माचे ज्ञान होत नाही. म्हणजे त्यांना नश्वर विश्वाच्या पलीकडे दुसरी सत्स्वरूप अशी कांहीं वस्तु आहे, अशी कल्पनाच होत नाही. पण तेवढ्यावरून हे परब्रह्मस्वरूप नाही, असे कधीहि म्हणतां येणार नाही. कारण आपला स्वतःचा व्यवहार त्याच्याच सत्तेमुळे होतो व हे विचित्ररूप जगत्हि त्याच्याच सत्तेमुळे भासते. यास्तव अशा ह्या सर्वचालक परमात्म्याला हे भ्रामक जगत् परमार्थतः कधी तरी आच्छादित करील काय ? सर्वभासक ब्रह्मच आच्छादित झाल्यास सर्व व्यवहाराचाच लोप होईल. सारांश—जगाच्या आदि, मध्य व अंत ह्या तिन्ही अवस्थांमध्ये असणारे ब्रह्मच सत्य आहे आणि त्याच्याच अज्ञानामुळे उत्पन्न होणारा हा जगाचा आकार शुक्तिरजताप्रमाणें केवळ प्रातिभासिक आहे. ] ३२.

मुञ्जानः स्वप्नराज्यं ससकलविभवो जागरं प्राप्य भूयो

राज्यभ्रष्टोऽहमित्थं न भजति विषमं तन्मृषा मन्यमानः ।

स्वप्ने कुर्वन्नगम्यागमनमुखमघं तेन न प्रत्यवायी

तद्वज्जाग्रदृशायां व्यवहृतिमखिलां स्वप्नवद्विस्मरेच्चेत् ॥ ३३

अन्वयार्थ—‘ससकलविभवः ( सन् ) स्वप्नराज्य मुञ्जानः भूयो जागरं प्राप्य तन्मृषा मन्यमानः अह राज्यभ्रष्टः इत्य विषमं न भजति ’—सर्वं वैभवासहवर्तमान स्वप्नांतील राज्याचा उपभोग घेणारा पुरुष, जागा झाला असता ते स्वप्नराज्य मिथ्या आहे, असे मानितो आणि त्यामुळे ‘मी आता राज्यभ्रष्ट झालो ’ असे समजून खेद करित नाही.—‘स्वप्ने अगम्यागमनमुखं अत्र कुर्वन् तेन प्रत्यवायी न ( भवति ) ’—तसेच स्वप्नात अगम्यागमनादि पातके करणारा पुरुष त्या पातकांनीं दोषी होत नाही.—‘जाग्रदृशायां ( अपि ) अखिला व्यवहृति स्वप्नवत् विस्मरेत् चेत् तर्हि तद्वत् ( प्रत्यवायी न भवति ) ’—जाग्रदवस्थेतील सर्वहि व्यवहार जर प्राणी स्वप्नप्रमाणेच विसरेल तर, तसाच दोषी होणार नाही. [ आता स्वप्नाच्या दृष्टाताने प्रपंच मिथ्या आहे, असे निरूपण करितात. सैन्य, भाडार, आणुवे इत्यादि सामग्रीने युक्त असलेल्या स्वप्नातील वैभवशाली राज्याचा उपभोग घेणारा पुरुष जागा झाला असता आपला पूर्वीचा तो दरिद्री देह व संसार पाहतो. पण ते स्वप्नातील राज्य खांदे आहे, असे समजत असल्यामुळे ‘मी आता राज्यभ्रष्ट झालो. ’ असे मानून तो कधीहि रडत बसत नाही. हीच गोष्ट आणखी एका दृष्टाताने स्पष्ट करितात—स्वप्नामध्ये चाडालंघन, मद्यपान, ब्रह्मव्रत इत्यादि पातके करणारा पुरुष जागा झाल्यावर पातकशालानार्थ प्रायश्चित्त घेण्यास पात्र होत नाही व त्याला स्वप्नांतील पातक मिथ्या आहे, असे वाटत असल्यामुळे खेदहि होत नाही. त्याचप्रमाणे जाग्रदवस्थेत केलेला पाप-पुण्यरूप सर्व व्यवहार स्वप्नातील व्यवहाराप्रमाणेच जर प्राणी विसरेल तर तो स्वप्नातील पाप-पुण्याप्रमाणेच ह्या जागृतीतील पाप पुण्यात्मक व्यवहारानेहि लिप्त होणार नाही. कारण हे स्थूल व्यवहारहि खोटे आहेत, असेच तो मानित असतो. श्रीभगवानांनीं हि ‘ब्रह्मण्याधाय कर्माणि०’ ( सु. गी. पृ० १०२ )—सर्व कर्मे ब्रह्मसमर्पण करून व त्यांविषयी आसक्ति सोडून जो तीं करितो, तो पद्मपत्र जसे उदकाने लिप्त होत नाही, तसा पापाने लिप्त होत नाही, असे म्हटले आहे. ] ३३.

स्वप्नावस्थानुभूतं शुभमथ विषमं तन्मृषा जागरे स्या-

जाग्रत्यां स्थूलदेहव्यवहृतिविषयं तन्मृषा स्वप्नकाले ।

इत्थं मिथ्यात्वसिद्धावनिशमुभयथा सज्जते तत्र मूढः

सत्येतद्भासकेऽस्मिन्निह हि कुत इदं तन्न विन्नो वयं हि ३४

अन्वयार्थ—‘स्वप्नावस्थानुभूतं यत् शुभं अथ विषमं तत् जागरे मृषा स्यात्—’ स्वप्नावस्थेमध्ये अनुभविले शुभं किंवा अशुभं विषय जाग्रदवस्थेत खोटे ठरतात.—‘जाग्रत्यां यत् स्थूलदेहव्यवहृतिविषयं तत् स्वप्नकाले मृषा स्यात्’—तस्य, जाग्रतीमध्ये जे स्थूल देहाच्या व्यवहारातील विषय ते स्वप्नामध्ये खोटे ठरतात.—‘इत्थं उभयथा मिथ्यात्वसिद्धौ इह हि अस्मिन् एतत्भासके सति अनिशं तत्र मूढः सज्जते—’ जाग्रमाणे दोन्ही प्रकारांनी विषय मिथ्या आहेत, असे सिद्ध असतां व त्या दोन्ही अवस्थांचा भासक अंतरात्मा येथे प्रत्यक्षसिद्ध असताहि मूढ पुरुष सतत विषयाच्या ठिकाणी आसक्त होतो.—‘तदिदं कुतः इति वयं न विन्नः हि—’पण हे असे का होते, हे आम्हाला कळत नाहीच. [ आचार्य आता ह्या चवतिसाव्या श्लोकामध्ये जाग्रत् व स्वप्न ह्या दोन्ही अवस्था भ्रममूलक आहेत, असे प्रतिपादन करितात. स्वप्निक राज्यप्राप्ति इत्यादि इष्ट भोग व व्याप्ताने भक्षण करणे, सर्पदश होणे इत्यादि अनिष्ट भोग ह्या अवस्थेमध्ये जरी सुख-दुःख देत असले तरी जाग्रतीत ते खोटे आहेत, असा मनाचा निश्चय होतो. तसेच जागृतीत स्थूलदेहद्वारा प्राप्त होणारे मिष्टान्नभोजन, स्त्री पुत्र-पनादिप्राप्ति इत्यादि इष्ट व शरीरपीडा, मानसिक व्यथा इत्यादि अनिष्ट भोग स्वप्नावस्थेत खोटे ठरतात. जाग्रमाणे ह्या अवस्था खोटेच आहेत, असे सिद्ध झाले असतां व त्या दोन्ही अवस्थांचा प्रकाशक-ज्ञान किंवा स्मरण देणारा आत्मा-प्रत्यक्ष प्रत्ययाला येत असता मूर्ख पुरुष विषयांमध्ये का आसक्त होतात, हे आम्हाला मुळीच समजत नाही. ] ३४.

जीवन्तं जाग्रतीह स्वजनमथ मृतं स्वप्नकाले निरीक्ष्य

निर्वेदं यात्यकस्मान्मृतममृतममुं वीक्ष्य हर्षं प्रयाति ।

स्मृत्वाप्येतस्य जन्तोर्निधनमसुयुतिं भाषते तेन साकं

सत्येवं भाति भूयोल्पकसमयवशात्सत्यता वा मृषात्वम् ॥

अन्वयार्थ—‘इह जाग्रति जीवन्तं स्वजनं अथ स्वप्रकाले मृतं निरीक्ष्य अकस्मात् निर्वेद याति’—ह्या जाग्रदवस्थेत आपल्या एखाद्या जिवंत असलेल्या आत्माला स्वप्नांत मृत पाहून एकाएकी मनुष्य शोक करूं लागतो—‘अथवा (जाग्रत्यां) मृत अमु (स्वप्रकाले) अमृतं वीक्ष्य हर्षं प्रयाति—’ किंवा तसेंच जाग्रत्कालीं मेलेल्या आत्माला स्वप्नांत जिवन पाहून तो हर्ष मानितो.—‘एतस्य जन्तोः निधनं स्मृत्वा अपि (अथवा जीवतः) असुयुति स्मृत्वा अपि तेन साकं भाषते (तथा मृतेन दीनालाप करोति)’—ह्या प्राण्याच्या (स्वप्नांतील) मरणाचे ह्याला जाग्रतीत स्मरण असूनहि, त्याच्याशीं बोलतो; तसेच जाग्रतीत मृत झालेल्याला स्वप्नांत जिवत पाहिल्याचे स्मरण असूनहि त्याच्याविषयीं दीनालाप (खेद) करितो.—‘एव सति भूयोऽल्पकसमयवशात् सत्यता मृषात्वं वा भाति’—असे असताहि दीर्घकाल भासणे व थोडा वेळ भासणे यांमुळेच एक अवस्था सत्य व दुसरी खोटी, असे भासते. [मागच्या श्लोकान निर्दिष्ट केलेलीच गोष्ट आणखी एक दृष्टान्त देऊन स्पष्ट करितात—व्यवहारामध्ये एखादा पुरुष आपल्या जिवत आत्माला स्वप्नामध्ये मृत पहातो आणि त्या स्वप्नावस्थेमध्येच त्या आत्माविषयीं आक्रोश करितो. तसेच खरोखर मृत झालेल्या मनुष्याला स्वप्नात जिवंत पाहून मोठा आनंद मानितो. पहिल्या दोन चरणांत जाग्रदवस्थेतील विषय स्वप्नांत मिथ्या कसे ठरतात, ते दाखविले आहे. पण यावर कदाचित् कोणी त्या मरणाचे अथवा जिवनपणाचे स्मरण नसल्यामुळे असे भ्रामक ज्ञान होते, असे म्हणतील, म्हणून “स्मृत्वा०” इत्यादि पुढील चरणांत सांगतात—जागा झाल्यावर ज्या मनुष्याला स्वप्नामध्ये मृत पाहिले होते त्याच्याशी, त्याच्या मरणाचे स्मरण असूनहि, भाषणादि सर्व व्यवहार करितो. म्हणजे त्याला स्वप्नांतील गोष्टी खोऱ्या आहेत, असे निश्चयानें माहीत असतें. तसेच खरोखरच मृत झालेल्या मनुष्याला हा स्वप्नांत जिवन पहातो व जागा झाल्यावर त्याला त्या स्वप्नाची आठवण असली तरी पूर्वीप्रमाणेच त्या मृताविषयीं रडत बसतो. ह्याप्रमाणे दोन्ही प्रकारांनीं स्वप्न व जागृति मिथ्या आहेत, असा अनुभव येत असूनहि स्वप्नांतील विषयांची अगदीं थोडा वेळ प्रतीति येत असल्यामुळे ते मिथ्या व जाग्रदवस्थेतील विषयांचा बराच वेळपर्यंत अनुभव येतो म्हणून ते सत्य, असे लोक मानितात. कारण एका स्वप्नांत जी वस्तु आपण पाहिली तीच दुसऱ्या स्वप्नांतहि पहावयास सांपडेल, किंवा तिचें निदान स्मरण तरी होईल, असा नियम नाही. पण जाग्रदवस्थेमध्ये आपण एकदा ज्याचा अनुभव घेतला त्याच विषयाचा पुनः काहीं काल अनु-

भव घेतां येतो. किंवा निदान प्रस्तुत देह आणि आत्मा यांचा संबंध असेपर्यंत त्याचें स्मरण तरी असतें. म्हणून स्वप्नाला मिथ्या व जागृतीला सत्य असें आम्ही भ्रमाने म्हणतो. परंतु सूक्ष्म दृष्टीने विचार करू लागलें असतां त्या दोन्ही अवस्था मिथ्याच आहेत, असें प्रत्ययाला येतें. ] ३९.

स्वप्नस्त्रीसङ्गसौख्यादपि भृशमसतो या च रेतश्च्युतिः स्यात्  
सादृश्यात्तद्वदेतत्स्फुरति जगदसत्कारणं सत्यकल्पम् ।

स्वप्ने सत्यः पुमान्स्याद्युवतिरिह मृषैवानयोः संयुतिश्च

प्रातः शुक्लेण वस्त्रोपहतिरिति यतः कल्पनामूलमेतत् ॥३६

अन्वयार्थ—‘ भृश च असत अपि स्वप्नस्त्रीसगसौख्यात् या रेतश्च्युतिः स्यात् ’—अगदीं खोल्या अशा स्वप्नातील स्त्रीसगसौख्यापासूनसुद्धा जे रेतस्खलन होतें.—‘ तद्वत् असत्कारण एतत् जगत् सादृश्यात् सत्यकल्प स्फुरति ’—त्याचप्रमाणे ज्याचे कारण खोटे आहे, असे हे जगत् वरील दृष्टांताप्रमाणेच असल्यामुळे खरे असल्यासारखे भासते.—‘ स्वप्ने पुमान् सत्यः स्यात् इह युवतिः अनयोः संयुतिः च मृषा एव ’—स्वप्नामध्ये पुरुष ( भोक्ता ) मात्र खरा असतो, स्त्री व त्या स्त्रीपुरुषाचा सग हीं दोन्ही खोटीच असतात; ( परंतु )—‘ प्रातः शुक्लेण वस्त्रोपहतिः ( प्रत्यक्षसिद्धा ) इति यतः ( तस्मात् )—एतत् कल्पनामूलम् ’—परंतु प्रातःकालीं शुक्लाच्या योगाने वस्त्र मलिन झालेले आपण प्रत्यक्ष पाहतो. ज्याअर्थी असे आहे त्याअर्थी हे सर्व कल्पनामूल आहे. [ आतां ह्या श्लोकांत, विश्वाचे उपादान कारण जरी असत् आहे तरी ते व्यावहारिक सत्य कसे, हे दृष्टान्ताने स्पष्ट करितात. स्वप्नातील स्त्रीसग खोटा असतो. परंतु त्याचा परिणाम मात्र सत्यत्वानें अनुभवाला येतो. त्याचप्रमाणे हें जगत् व्यावहारिक सत्य असल्यामुळे त्याचें कारण जरी असत् आहे तरी ते सत्य असल्यासारखे भासतें. येथे असत् म्हणजे सदसद्विलक्षण अविद्या आणि सत् म्हणजे अनुभवाला योग्य अशी सर्व व्यक्त सृष्टि, असा अर्थ करावा. जगत् सत्य असल्यासारखे भासते, असे म्हटले आहे; केवळ ‘ सत्य आहे ’ असे म्हटले नाही. कारण सृष्टि—( निद्रा- ) अवस्थेमध्ये त्याचा अस्त होत असतो; म्हणून ते परमार्थ सत्य नव्हे, तर तें व्यावहारिक सत्य आहे. पुढील श्लोकार्थांत दृष्टान्ताप्रमाणेच दार्ष्टान्तिक ( जगत् ) आहे, असें सिद्ध केलें आहे. स्वप्नामध्ये पुरुष सत्य असून स्त्री व संभोग हीं खोटीं असतात व प्रातःकालीं



जाग्रूत झाल्यावर त्याला शुक्लित वस्त्र प्रत्यक्ष दिसते. तसेंच आत्मा सत्य असून क्लेश्यानीय माया अस-य आहे व त्या दोघांचा संबंध आरोपित अस- त्यामुळे खोटा आहे आणि त्यापासून उत्पन्न होणारे जगत् व्यावहारिक सत्य आहे. सारांश हे सर्वहि कल्पनिक आहे. यात पारमार्थिक सत्यत्वाचा यार्थिक- गंधहि नाही. ] ३६.

**पश्यन्त्याराममस्य प्रतिदिवसममी जन्तवः स्वापकाले**

**पश्यत्येनं न कश्चित्करणगणमृते मायया क्रीडमानम् ।**

**जाग्रत्यर्थव्रजानामथ च तनुभृतां भासकं चालकं वा**

**नो जानीते सुषुप्तौ परमसुखमयं कश्चिदाश्चर्यमेतत् ॥३७॥**

**अन्वयार्थ—**‘अमी जन्तवः प्रतिदिवस स्वापकाले अस्य आराम पश्यन्ति’— हे सर्व प्राणी प्रत्येक दिवशीं निद्रित झाले असतां ह्या आत्म्याची क्रीडा— ( स्वप्नावस्थेतील व्यवहार ) पहातात; ( परतु )—करणगण ऋते मायया क्रीड- मान एन न कश्चित् पश्यति’—परतु बाह्येन्द्रियाचे साहाय्य घेतल्याशिवाय स्वप्नातील देहेन्द्रियरूपी मायेच्या योगाने व्यवहार करणाऱ्या ह्या आत्म्याला कोणीहि पहात नाहीत.—‘अथ जाग्रति अर्थव्रजानां भासकं तनुभृता च चालकं वा ( न पश्यन्ति )’—तसेच जागृतीतहि सर्व विषयसमूहाचा भासक व सर्व प्राण्यांचा चालक, अशा आत्म्याला कोणीहि पहात नाहीत,—‘( तथा ) सुषुप्तौ परमसुखमय कश्चित् नो जानीते एतत् आश्चर्यम्’—( आणि पुनः तसेंच ) सुषुप्तीमध्ये ( म्हणजे स्वप्नरहित निद्रावस्थेमध्ये ) अत्यंत सुखमय अशा आत्म्या- लाहि कोणी पहात नाहीत, हे केवढे हो आश्चर्य आहे!! [ आतां श्रीमत् आचार्य तिन्ही अवस्थांमध्ये आत्म्याचा प्रत्येकाला अनुभव येत असूनहि, त्याचे कधी कोणी विवेचन करीत नाही, ह्याविषयी आश्चर्य प्रदर्शित करितात. तिन्ही अवस्थांत आत्म्याचा, स्थूल व सूक्ष्म व्यवहाराने व अखंड आनंदवृत्तीने सर्वांना अनुभव येत असूनहि त्याला कोणी जाणत नाहीत. इतकेंच नव्हे तर, त्याच्याविषयी विचार करण्यासहि कोणी तयार होत नाहीत. फार काय पण कित्येक ह्या लोकिंक संपत्तीने व विद्वत्तने मोहिन होऊन सर्वांचा निष्ठा- मक असून हा परमात्मा आहे किंवा नाही, ह्या विषयीच साशंक असतात; हें केवढें अज्ञान आहे! ] ३७.

स्वप्ने मन्त्रोपदेशः श्रवणपरिचितः सत्य एव प्रबोधे

स्वप्नादेव प्रसादादभिलषितफलं सत्यतां प्रातरेति ।

सत्यप्राप्तिस्त्वसत्यादपि भवति तथा किं च तत्स्वप्रकाशं

येनेदं भाति सर्वं चरमचरमथोच्चावचं दृश्यजातम् ॥३८॥

अन्वयार्थ—‘ स्वप्ने मन्त्रोपदेशः श्रवणपरिचितः सन् एव प्रबोधे सत्यः ( भवति ) ’—स्वप्नातील ( मुख्यचा ) मन्त्रोपदेश कर्णगोचर झाल्याने जागृत झाल्यावर प्रातःकाली तो सत्य होतो. ( जशाचा तसा आठवतो )—‘ तथा स्वप्नात् प्रसादात् एव अभिलषितफल ( प्राप्त ) प्रातः सत्यता एति ’—तसेच स्वप्नांत ( ईश्वर- ) प्रसादाने प्राप्त झालेले इष्ट फल सकाळीं खरे ठरते.—‘ तथा ( च ) सत्यप्राप्ति’ तु असत्यात् अपि भवति ’—‘याअर्थी सत्याची प्राप्ति असत्यापासूनसुद्धां होते. ’—‘किंच येन इदं सर्वं चरमचरमथोच्चावचं दृश्यजातं भाति तत् स्वप्रकाश ( अस्ति ) ’—‘शिवाय ज्याच्या योगाने हे सर्वहि स्थावर-जगमात्मक व उच्च-नीच दृश्यजात भासते ( प्रतीतीला येते ) तें आत्मस्वरूप स्वप्रकाश आहे. | जाग्रदवस्था मिथ्या आहे, असे स्वप्नदृष्टान्ताने सांगितले असता त्या अवस्थेमध्ये मुख्यदेशाने व उपनिषदाच्या विचाराने होणारा ब्रह्मबोध व ज्या ब्रह्माचा अशा मिथ्या जाग्रदवस्थेत बोध होणार तें ब्रह्म हीं दोन्ही वच्यापुत्राप्रमाणे मिथ्याच असली पाहिजेत, अशी शका कोणी घेतील म्हणून आचार्य म्हणतात—गुरु प्रिय शिष्याच्या स्वप्नांत येऊन त्याला मंत्राचा उपदेश करितात. तो मग त्याच्या सूक्ष्म श्रवणेंद्रियाशी परिचित झाल्याने प्रातःकाली जशाचा तसा आठवतो. म्हणजे तो मन्त्रोपदेश सत्य ठरतो. तसेच, एखादा पुरुष ईश्वराच्या अनुग्रहानें स्वप्नांत इष्ट फल मिळालेले पहातो व तीच गोष्ट सकाळीं खरी ठरते ( प्रत्ययाला येते ). स्वप्नांत एखाद्याला मित्रादिकांचें पत्र आल्याचें दिसते, किंवा कोणी रोगग्रस्त आस बरा होण्याचे शुभसूचक स्वप्न पहातो व तसाच त्याला जोगेपणीं पुढें अनुभवहि येतो. सारांश—ज्याअर्थी असत्यापासून सुद्धां सत्याची प्राप्ति होते, ही गोष्ट सिद्ध झाली, त्याअर्थी मिथ्या जाग्रदवस्थेमध्ये होणारा ब्रह्मबोध सत्य अशा तुरीयावस्थेंत सत्य ठरण्यास कांहीं प्रत्यबाध नाही. शिवाय ह्या सर्व दृश्य पदार्थांना प्रकाशित करणारा परमात्मा स्वप्रकाश आहे. म्हणजे एका दिव्याला पहाण्याकरितां जशा दुसऱ्या दिव्याची आवश्यकता मसते तशीच याच्या ज्ञानाला दुसऱ्या कलाप्रीति अपेक्षा नाही. ] ३८.

मध्यप्राणं सुषुप्तौ स्वजनिमनुविशन्त्यग्निसूर्यादयोऽमी

वागाद्याः प्राणवायुं तदिह निगदिता ग्लानिरेषां न वायोः ।

तेभ्यो दृश्यावभासो भ्रम इति विदितः शुक्तिकारौप्यकल्पः

प्राणायामव्रतं तच्छ्रुतिशिरसि मतं स्वात्मलब्धौ न चान्यत् ३९

**अन्वयार्थ—** 'सुषुप्तौ अमी अग्निसूर्यादयः स्वजनिं मध्यप्राणं अनुविशन्ति'—सुषुप्तीमध्ये ह्या अग्नि-सूर्यादिक देवता स्वकारणभूत मुख्य प्राणामध्ये प्रविष्ट होतात.—' ( तथा ) वागाद्याः प्राणवायु ( अनुविशन्ति ) '—तसेच, वागादि इंद्रिये प्राणवायूत प्रविष्ट होतात.—' तत् एषा-इह ग्लानिः निगदिता '—म्हणून त्यांचा सुषुप्त्यवस्थेमध्ये लय होतो, असे सांगितले आहे.—' ( किंतु ) वायोः न ( ग्लानिः ) '—( परंतु ) प्राणवायूचा कवींच लय होत नाही.—'शुक्तिकारौप्यकल्पः तेभ्यः ( यः ) दृश्यावभासः ( सः ) भ्रमः इति विदितः '—( अर्थात् ) शिपीच्या ठिकाणीं जसा रुप्याचा भास होतो, तसा इंद्रियांच्या योगाने जो हा जगाचा भास होत असतो, तो भ्रम आहे, असे समजत.—'तत् स्वात्मलब्धौ प्राणायामव्रतं श्रुतिशिरसि मतं न च अन्यत्'—म्हणून आत्मप्राप्ते होण्याकरिता प्राणायामव्रतच वेदान्तसमत आहे, अन्य काही नाही [ ह्याप्रमाणे मागच्या श्लोकांत स्वप्नाच्या दृष्टान्तानें जगत् मिथ्या आहे, असे प्रतिपादन करून ह्या श्लोकांत ' ते सत्य आहे ' असे मासगाण्या जाग्रत्-अवस्थेतहि ते मिथ्याच आहे, असे निरूपण करितात. ' वाणीची देवता अग्नि, प्राणाची देवता वायु, नेत्रांची देवता सूर्य, श्रवणांची देवता दिशा व त्वर्गिन्द्रियाची देवता ओषधिवनस्पति होय ' असे उपनिषदांतून अनेक ठिकाणीं वर्णन आहे. सुषुप्तीमध्ये ह्या सर्व इंद्रियदेवता मुख्य प्राणात ( विराटसंज्ञक जीवतत्त्वांत ) प्रविष्ट होतात. कारण तो मुख्य प्राणच त्यांचे उत्पत्तिस्थान आहे. तसेच वाक्, चक्षु इत्यादि इंद्रिये इंद्रनांवाच्या प्राणवायूत प्रविष्ट होतात. म्हणूनच देवतांसह इंद्रियांचा सुषुप्तींत लय होतो, असे उपनिषदांत सांगितले आहे. पण ह्या स्थूलसूक्ष्मप्रपंचाचा जीत लय होत असतो, अशा सुषुप्तींत प्राणवायूचा कवींच अस्त होत नाही. कारण आसवरूपानें तो त्या अवस्थेतहि प्रत्यक्ष दिसत असतो व यावरून जागृतींत आपल्या इंद्रियांच्या द्वारा जी रूप-रसादि विषयांची प्रतीति येत असल्यासारखी वाटते ती खरी नव्हे; तर तो शुक्तिरौप्यप्रतीतीप्रमाणेंच भ्रम आहे, असे समजतें. यास्तव तिन्ही अवस्थामध्ये लय न पावणाऱ्या प्राणाचें निवमन

कारणें हाच आत्मज्ञानाचा उत्तम उपाय आहे, असें वेदान्तांत सांगितलें आहे; पण चक्षुरादि इंद्रियत्रताचा कोठेहि उपदेश केलेला नाही. कारण तीं इंद्रियें कोणत्याच अवस्थेत आत्मसाक्षात्कार करून द्यावयास समर्थ होत नाहीत. ] ३९

नोऽकस्मादार्द्रमेघः स्पृशति च दहनः किन्तु शुष्कं निदाघा-  
दार्द्रं चेतोऽनुबन्धैः कृतसुकृतमपि स्वोक्तकर्मप्रजायैः ।

तद्वज्ज्ञानाग्निरेतस्स्पृशति न महसा किन्तु वैराग्यशुष्कं

तस्माच्छुद्धो विरागः प्रथममभिहितस्तेन विज्ञानसिद्धिः ॥४०॥

अन्वयार्थ—‘दहनः आर्द्र एव अकस्मात् नो स्पृशति च किन्तु निदाघात् शुष्कं ( स्पृशति )’—अग्नि ओल्या काष्ठाला एकाएकीं स्पर्श करीत नाही; परंतु उष्णतेने वाळून शुष्क झालेल्या काष्ठाला स्पर्श करितो ( जाळतो ). —‘तद्वत् अनुबन्धै एतत् आर्द्रं चेतः स्वोक्तकर्मप्रजायैः कृतसुकृतमपि ज्ञानाग्निः सहसा न स्पृशति’—तसेच भार्यापुत्रादि उपाधीनीं आर्द्र झालेल्या ह्या अंतःकरणाला, विहित कर्म, प्रजा व वित्त यांच्या द्वारा त्या अतःकरणाने सुकृत केले असले तरी, ज्ञानाग्नि सहसा स्पर्श करीत नाही.—‘किन्तु वैराग्यशुष्कं ( स्पृशति )’—तर वैराग्याने शुष्क झालेल्या अतःकरणाला तो स्पर्श करितो —‘तस्मात् प्रथम शुद्धः विरागः अभिहितः’—म्हणून प्रथमतः शुद्ध विरक्ति सांगितली आहे—‘( ततः ) तेन विज्ञानसिद्धिः ( भवति )’—आणि मग तिच्यायोगाने विज्ञानसिद्धि होते. [ आचार्यांनी वैराग्याच्या योगानेच ज्ञानप्राप्ति होते, असे ह्या श्लोकांत दर्शविले आहे. ओल्या काष्ठाला अग्नि एकदम जाळीत नाही. पण वाळलेल्या इंधनाला तत्क्षणींच जाळून टाकतो, हे जगत्प्रसिद्ध आहे. त्याचप्रमाणे भार्यादि विषयाच्या योगाने दूषित झालेल्या अतःकरणांत ज्ञानोदय होत नाही. आपल्या वर्णाला व आश्रमाला उचित अशीं सध्या-वंदनादि कर्मे, धर्मपत्नीपासून पुत्रोत्पत्ति व द्रव्यसाध्य यज्ञ दानादि यांच्या योगाने, एखाद्या पुरुषाने पुष्कळ पुण्य जरी संपादन केले असले तरी त्याचें अंतःकरण विषयासक्त असल्यामुळे त्यातहि ज्ञानाचा प्रकाश पडत नाही. परंतु विषयवैराग्याने ज्या धन्य पुरुषाचे अतःकरण रुक्ष होऊन गेलेले असतें त्यालाच ज्ञानप्राप्ति होते. म्हणून प्रथमतः साधकानें अवश्य शुद्ध वैराग्यसंपन्न ( वीति होऊन पडलेल्या अज्ञाप्रमाणे विषयाविषयी निस्तृष्ण ) व्हावें, असें वेदान्तांत

अनेक सखीं सांगितलें आहे व असें उत्तम वैराग्य प्राप्त झालें असतां मग धनायासें ज्ञानसिद्धि होते. ह्याविषयीं 'न कर्मणा न प्रजया धनेन त्यागेन०' ( सा. ना. पृ० ३५ ) म्ह० कर्मने, प्रजेनें, किंवा वित्तानें मोक्षप्राप्ति होत नसून केवळ विरक्तीनेंच त्याची प्राप्ति होते, अशा अर्थाची श्रुति प्रमाण आहे.] ४०.

यत्किंचिन्नामरूपात्मकमिदमसदेवोदितं भाति भूमौ

येनानेकप्रकारैर्व्यवहरति जगद्येन तेनेश्वरेण ।

तद्वत्प्रच्छादनीयं निभृतरशनया यद्वदेव द्विजिह्वः

तेन त्यक्तेन भोज्यं सुखमनतिशयं मा गृधोऽन्यद्धनाद्यम् ॥

अन्वयार्थ—'यत् किंचित् असत् एव उदित इदं नामरूपात्मकं ( जगत् ) भूमौ येन भाति '—जे हे कांहीं मिथ्याच उत्पन्न झालेले नामरूपात्मक जगत् या व्यवहरात ज्याच्यामुळे भासते,—'येन जगत् अनेकप्रकारैः व्यवहरति '—ज्याच्यायोगाने प्राणी अनेकप्रकारे व्यवहार करितात,—'तेन ईश्वरेण यद्वदेव निभृतरशनया द्विजिह्वः तद्वत् प्रच्छादनीयं '—त्या ईश्वराने रज्जु जशी सर्पाळा झांकून टाकिते, तसे ( हे ) झांकून टाकावें. ( सारांश ह्याप्रमाणे )—'तेन त्यक्तेन (च) अनतिशय सुखं भोज्यं '—जगदाभासाचा त्याग करून अत्युत्तम सुखाचा उपभोग घ्यावा व—'अन्यत् धनाद्य मा गृधः '—धनादि अन्य विषयांची इच्छा करूं नये. [ पूर्व श्लोकात प्रथमतः वैराग्यसंपात्ते व नंतर त्यापासून ज्ञान असा क्रम सांगितला आहे. आतां त्या उपदेशक्रमाला आधार असणाऱ्या ' ईशावास्यमिदं सर्वं....मा गृधः कस्यस्विद्धनं ' ( सु. उ. स. पृ० १ ) इत्यादि ईशावास्य श्रुतीचा येथे अनुवाद करितात—शिष्याच्या ठिकाणीं भ्रमाने जसा रुप्याचा उदय होतो, तसेच हें केवळ स्वाज्ञानानें नाम-रूपानीं व्यक्त झालेले जगद्ध्याच्यामुळे प्रतीतीला येते व ज्याच्यामुळे यांतील सर्व जन व्यवहार करितात, त्या ईश्वराच्या योगानें हे साधकाने झांकावें. म्ह० व्यवहारांत दोरीचे ज्ञान न झाल्यानें हा सर्प आहे, अशी आपणाला प्रतीति येते; पण दोरीचे यथार्थ ज्ञान झालें असतां जसा तो सर्प दोरीत विळीन होतो ( दोरीनें त्याला झाकल्यासारखे आपणाला वाटते ) तसेंच हे भ्रामक जगत् ब्रह्मानें झांकून टाकावें. हें सर्व जगत् सर्वप्रवर्तक जे ब्रह्म, तद्रूप आहे, असे पहावें आणि अशा भावनेनें सर्व जगदाभास सर्वथैव नष्ट झाला असतां, सर्वोत्कृष्ट सुखाचा यथेच्छ अनुभव घ्यावा. पण धनादि अन्य विषयांची पुनः कधींहि इच्छा करूं नये. कारण

त्यांच्यायोगानें सावक स्वरूपज्ञानापासून भ्रष्ट होतो. सारांश १ ईश्वरमय सर्व जगत् पहावें; २ त्यामुळें अत्यंत सुख भोगावें व ३ विषयांची इच्छा करूं नये, असे तीन उपदेश या श्लोकांत केले आहेत. ] ४१.

**जीवन्मुक्तिर्मुमुक्षोः प्रथममथ ततो मुक्तिरात्यन्तिकी च**

**तेऽभ्यासज्ञानयोगाद्गुरुचरणकृपापांगसंगेन लब्धात् ।**

**अभ्यासोऽपि द्विधा स्यादधिकरणवशाद्दैहिको मानसश्च**

**शारीरस्त्वासनाद्यो ह्युपरतिरपरो ज्ञानयोगः परोक्तः ॥ ४२**

**अन्वयार्थ—**‘अथ मुमुक्षोः प्रथमं जीवन्मुक्तिः ततः आत्यन्तिकी च मुक्तिः’—प्रथमतः मुमुक्षूला जीवन्मुक्ति आणि नंतर निरतिशय मुक्ति प्राप्त होते;—‘ते गुरुचरणकृपापाङ्गसंगेन लब्धात् अभ्यासज्ञानयोगात् ( भवतः ) ’—व त्या दोन मुक्ति, गुरुचरणकृपाकटाक्षाच्या योगाने साध्य झालेल्या अभ्यासाने व ज्ञानयोगाने प्राप्त होतात.—‘अभ्यास अपि अधिकरणवशात् दैहिक. मानसः च इति द्विधा स्यात्’—आधाराच्या योगानें दैहिक व मानसिक असा दोन प्रकारचा अभ्यास आहे—‘आसनाद्यः शारीर. अपर हि उपरतिः ( मानस ) ’—यम, नियम, आसन, इत्यादि शरीराचा व शांति, प्रपंचोपशम वगैरे हा मनाचा अभ्यास होय.—‘ज्ञानयोगः परोक्तः हि’—ज्ञानयोग हा सर्वापेक्षां श्रेष्ठच सांगितला आहे. [ आता दोन प्रकारचा मोक्षोपाय सांगतात—मुमुक्षु पुरुषाला प्रथमतः जीवन्मुक्ति प्राप्त होते. जिवत असता मुक्ताप्रमाणे निःसंग असणें हाच जीवन्मोक्ष होय. भगवद्गीतेमध्ये दुसऱ्या अध्यायाच्या शेवटीं भगवंतांनीं अशा जीवन्मुक्त पुरुषाला स्थितप्रज्ञ असे म्हटलें आहे. प्राप्तून भोग संपल्यावर देहाचा त्याग करून, शुद्धोदक शुद्धोदकात टाकिले असतां जसें तें तद्रूप होऊन जाते त्याप्रमाणें, तो मुमुक्षु ब्रह्मरूप होऊन जातो. ह्यालाच निरतिशय मुक्ति असे म्हणतात व ह्या दोन्हीहि मुक्ति, पूज्य गुरूंच्या कृपाकटाक्षानें प्राप्त झालेला अभ्यास ( म्ह० एकच क्रिया पुन पुन. करणे ) व ज्ञानयोग, या दोन उपायांनीं प्राप्त होतात. तो अभ्यास देहाच्या आश्रयाने व मनाच्या आश्रयानें होत असतो. यम, नियम, आसन, प्राणायाम व प्रत्याहार हा देहाच्या योगानें होणारा अभ्यास आणि मनाच्या सर्वहि वृत्ति शांत झाल्यामुळे जो सर्व प्रपंचाचा उपशम होत असतो, तो दुसरा मानसिक अभ्यास होय. वस्तुतः आसनादिसिद्धि व प्रपंचाचा उपशम हा अभ्यास नसून, हीं दोन्ही अभ्या-

सार्ची फलें आहेत व आसनादि सिद्धि होण्याकरितां योगशास्त्रांत सांगितल्या-  
प्रमाणें पुनः पुनः प्रयत्न करणें हाच खरा अभ्यास होय. ज्ञानयोग या द्विविध  
अभ्यासाहून श्रेष्ठ आहे, असे सांगितलें आहे व तो या अभ्यासाच्या योगानें  
प्राप्त होतो. ] ४२.

**सर्वानुन्मूल्य कामान् हृदि कृतनिलयान्क्षिप्तशंकूनिवोच्चै-**

**जीर्यदेहाभिमानस्यजति चपलतामात्मदत्तावधानः ।**

**यात्यूर्ध्वस्थानमुच्चैः कृतसुकृतभरो नाडिकाभिर्विचित्रं .**

**नीलश्वेतारुणाभिः स्रवदमृतभरं गृह्यमाणात्मसौख्यः ॥ ४३**

अन्वयार्थ—‘ उच्चैः क्षिप्तशंकुन् इव हृदि कृतनिलयान् सर्वान् कामान्  
उन्मूल्य जीर्यदेहाभिमानः आत्मदत्तावधानः ( च ) सन् चपलता त्यजति ’—  
जोराने ठोकलेल्या खिळ्याप्रमाणे हृदयामध्ये घर करून राहिलेल्या सर्वहि  
इच्छांना काढून टाकून ज्याने देहाभिमान सोडला आहे व ज्याने आत्मानुसं-  
धान ठेविले आहे, असा पुरुष मनाची चपलता टाकितो—‘ ( तथाभूतः सन् )  
कृतसुकृतभरः गृह्यमाणात्मसौख्यः नीलश्वेतारुणाभिः नाडिकाभिः विचित्रं  
स्रवदमृतभरं उच्चैः ऊर्ध्वस्थानं याति ’—व याप्रमाणे वृत्तिरहित होऊन ज्याने  
पुष्कळ पुण्य केले आहे व जो आत्मसौख्याचा अनुभव घेत आहे, असा जीव-  
न्मुक्त, नील, श्वेत व अरुणा अशा नाड्यांनीं विचित्र व ज्याच्यापासून अमृत-  
स्राव होत असतो अशा सर्वोत्कृष्ट ब्रह्मस्थानाला जातो. [ पूर्वे श्लोकात सांगि-  
तलेल्या दोन मुक्तीपैकी जीवन्मुक्ति कोणती हे सांगतात—ज्याप्रमाणे तीक्ष्ण  
अग्नाचा खिळा जोराने भूमीमध्ये ठोकला असता तो पुष्कळ खोल ज्वाळन  
तेथे घर करून बसतो, त्याप्रमाणे अनेक कल्पपर्यंत संस्काररूपाने ( बीजरू-  
पाने ) हृदयामध्ये दृढ होऊन राहिलेल्या सर्व मनोरथांना समूळ काढून टाकून  
जो मुमुक्षु देहाविषयीं निरभिमान झाला आहे व जो आत्म्याच्या ठिकाणीं  
अंतःकरणाचे अवधान ठेवून राहतो, त्याच्या मनाची विक्षिप्तावस्था ( चांचल्य )  
सर्वथैव नष्ट होते. मनाची चंचलता गेली असता प्राण्याच्या हातून राजस व  
तामस कृत्ये होत नाहीत. त्यामुळे त्याचा पुष्कळ पुण्यसंचय होतो. पण  
देहसंबंधामुळे किंचित् अभिमान राहिल्याने ‘ मी आत्मानुभवी आहे ’ असे  
त्याला वाटत असतें. सारांश, आत्मानुभवी जीवन्मुक्त पुरुष निळ्या, पांढऱ्या व  
आरक्त नाड्यांनीं विचित्र व कुंडलिनीचा भेद झाल्यामुळे ज्याच्यापासून अमृ-

तत्तत्ता सत्ताव होत असतो अशा सर्वश्रेष्ठ ब्रह्मरंध्राला सुषुम्नानाडीच्या द्वारा जातो. या प्रतिपादनाला “ यदा सर्वे प्रमुच्यन्ते० ” ( सु. उ. सं. पृ० ६९२ ) इत्यादि बृहदारण्यकांतील चार कंडिका आधार आहेत. त्यांचें तात्पर्य—ह्या सुषुम्नु पुरुषाच्या अतःकरणांतील सर्व वासना नष्ट झाल्या असतां तत्क्षणींच तो ( मरणधर्मवान् ) अमृत ( मरणधर्मराहित ) होतो व त्याला या देहांतच ब्रह्मानुभव येतो १. याज्ञवल्क्य जनकाला म्हणाले—“ हे राजा, जशी सर्पाची जीर्ण त्वचा ( कात ) सर्पाच्या विळांत सर्पाप्रमाणेच पडलेली असते व ती निश्चेष्ट असली तरी दुरुन पाहणाराला सर्पासारखीच भासते; पण सर्पाच्या दंशादि क्रिया मात्र करीत नाही; तसाच हा जीवन्मुक्त पुरुष शरीरांत राहून नहि कांहीं क्रिया करीत नाही व स्थूल-सूक्ष्म देहांविषयी अभिमानराहित होऊन रहातो. त्याच्याकडे पहाणाराना तो इतरांप्रमाणेच व्यवहारी आहे, असे वाटते, पण वस्तुतः तो तसा नसतो ” २. गुरूपदेशद्वारा प्राप्त झालेल्या उत्तम व सुषुम्नानाडीरूप असल्यामुळे अति सूक्ष्म अशा मार्गाचे मी अनुष्ठान केलें. कारण ह्या मार्गाच्या अवलंबनाने धीर ब्रह्मज्ञानी पुरुष ससारापासून मुक्त होऊन ब्रह्मरन्ध्रनावाच्या उत्तम पदाला जातात ३. शुक्ल, नील इत्यादि अनेक रंगांच्या नाड्यांनी ते स्थान विचित्र झालें आहे. ह्या सुषुम्ना मार्गाचेच अनुष्ठान ब्रह्मदेवाने मजकडून करविले; पुण्याचरणी आणि विराड्रूप झालेला ब्रह्मज्ञानी त्याच मार्गाने जातो. ] ४३.

**प्रापश्यद्विश्वमात्मेत्ययमिह पुरुषः शोकमोहाद्यतीतः**

**शुक्रं ब्रह्माध्यगच्छत्स खलु सकलवित्सर्वसिद्ध्यास्पदं हि ।**

**विस्मृत्य स्थूलसूक्ष्मप्रभृतिवपुरसौ सर्वसंकल्पशून्यो**

**जीवन्मुक्तस्तुरीयं पदमधिगतवान्पुण्यपापैर्विहीनः ॥ ४४ ॥**

अन्वयार्थ—‘ इह शोकमोहाद्यतीतः अयं पुरुषः विश्वं आत्मा इति प्रापश्यत् ’—या देहामध्ये असतांनाच सर्व शोक व मोह यांचा त्याग करून हा पुरुष हें विश्व आत्मा आहे, असें पाहतो.—‘ ( तथा ) शुक्रं ब्रह्म अध्यगच्छत् ’—त्याच-प्रमाणें [ हिरण्यगर्भनांवाच्या ] शबलब्रह्माची त्याला प्राप्ति होते.—‘ तथा सः खलु सकलवित् सर्वसिद्ध्यास्पदं हि ( जातः ) ’—खरोखर तो सर्वज्ञ पुरुष सर्व सिद्धींचें स्थानच होतो.—‘ असौ स्थूल-सूक्ष्मप्रभृति वपुः विस्मृत्य सर्वसंकल्प-शून्यः सन् तुरीयं पदं अधिगतवान् ’—तसेंच हा पुरुष स्थूल, सूक्ष्म इत्यादि



शरीरांस विसरून सर्वहि मनोवासनांचा त्याग करून तुरीयपदाची प्राप्ति करून घेतो.—‘ ( ततः ) पुण्यपापैः विहीनः जीवन्मुक्तः ( भवति ) ’—नंतर तो पुण्यपापरहित होऊन जीवन्मुक्त होतो. [ आचार्य पूर्वनिर्दिष्ट जीवन्मुक्ताचे प्रतिपादन करणाऱ्या “यस्मिन्सर्वाणि भूतानि०” ह्या ईशावास्योपनिषद् श्रुतीचा अनुवाद करून म्हणतात—हा पुरुष ह्या देहामध्ये असतांनाच सर्वहि सांसारिक शोक व मोह ह्यांचा त्याग करून हे सर्वहि विश्व आत्माच ( म्हणजे ब्रह्मरूप ) आहे, असें पहातो. म्हणजे त्या सूक्ष्मदृष्टि पुरुषाचा मोह सर्वथैव नष्ट झाल्यामुळे, केवळ भ्रमाने भासणारे हे जगत् त्याला जगद्रूपाने न दिसतां ब्रह्मरूपानें दिसते व अभ्यासाने त्याची दृष्टि ह्या सर्व सृष्ट पदार्थांत अत्यंत गुप्त असणाऱ्या तत्वाला पहाण्याइतकी सूक्ष्म झाल्यामुळे सर्वहि जगत् स्वात्मरूप आहे, असें तो पहातो. म्हणूनच हिरण्यगर्भनावाच्या शबल ब्रह्माची त्याला प्राप्ति होते. म्हणजे तो स्वतःच हिरण्यगर्भ ( सूत्रात्मा ) होतो. त्यामुळेच त्याचे ठिकाणीं सर्वज्ञत्व येतें व त्याला अणिमा, लघिमा इत्यादि यौगिक अष्टसिद्धि प्राप्त होतात. त्याचप्रमाणे हा पुरुष स्थूल, सूक्ष्म आणि कारण हीं शरीरें विसरून व सर्वहि शुभाशुभ वासना सोडून शुद्ध व निरंतर अशा आत्मसुखाचा अनुभव घेतो. नंतर इतक्या सर्व गुणांनीं युक्त असणाऱ्या ह्या जीवन्मुक्त पुरुषाला पुण्यपाप स्पर्शहि करीत नाही. म्हणजे त्याचीं संचित व क्रियमाण कर्में दग्ध होतात. वर निर्दिष्ट केलेल्या ईशोपनिषदातील श्रुतीचे बहुतेक तात्पर्य ह्या श्लोकामध्ये आलेच आहे. म्हणून विस्तार करीत नाही. [ ईशोपनिषद्भाष्यार्थ पृ. २२ पहा ] ४४.

**यः सत्त्वाकारवृत्तौ प्रतिफलति युवा देहमात्रावृतोऽपि**

**तद्धर्मैर्बाल्यवाद्धर्मादिभिरनुपहतः प्राण आविर्बभूव ।**

**श्रेयान् साध्यस्तमेतं सुनिपुणमतयः सत्यसंकल्पभाजोऽ-**

**प्यभ्यासादेवयन्तः परिणतमनसा साकमूर्ध्वं नयन्ति ॥४५॥**

**अन्वयार्थ—**‘ यः युवा सत्त्वाकारवृत्तौ प्रतिफलति प्राणः आविर्बभूव ’—जो आत्मा अंतःकरणांत प्रतिबिंबित होतो, तोच प्राण होय.—‘ (सः) देहमात्रावृतः अपि तद्धर्मैः बाल्यवाद्धर्मादिभिः अनुपहतः सन् श्रेयान् (च) साध्यः (अस्ति) ’—तो देहेंद्रियांनीं आच्छादित झालेला असला तरी त्यांच्या बाल्य, वार्द्धक्य इत्यादि धर्मानीं लिप्त होत नसून कल्याणरूप व साध्य आहे.—‘ तं सत्यसंकल्पभाजः

सुनिपुणमतयः अपि अभ्यासात् देवयन्तः परिणतमनसा साकं ऊर्ध्वं नयन्ति'—  
 त्याला कुशल बुद्धीचे केवळ ब्रह्माविषयीच संकल्प करणारे व अभ्यासाने  
 देवत्वप्राप्ति करून घेण्याची इच्छा करणारे पुरुष एकाग्र अतःकरणासहवर्तमान  
 ऊर्ध्वलोकीं ( ब्रह्मरंध्रांत ) नेतात. [ श्रीमत् आचार्य आतां ह्या श्लोकामध्ये  
 जीवन्मुक्ताचे मन व प्राणहि अधोगतीला न जाता ऊर्ध्व गतीला जातात,  
 असे ऋग्वेदस्थ “ युवा सुवासाः परिवीत० ” इत्यादि श्रुतीच्या आधाराने  
 सांगतात—जो आत्मा पंचमहाभूताच्या सत्त्वगुणांशापासून उत्पन्न  
 झालेल्या अतःकरणांत प्रतिबिंबित होतो तोच जीव होय. तो देहेंद्रियांनीं  
 वेष्टित झाला तरी बाल्य, यौवन इत्यादि देहधर्म व अंधत्व, बधिरत्व इत्यादि  
 इंद्रियधर्म यांनीं लिप्त होत नाहीं. तो अत्यंत कल्याणरूप असून त्याची  
 प्राप्ति करून घेता येते. ( तद्रूप होतां येते. ) अशा त्या प्राणाला, सूक्ष्मबुद्धि  
 पंडित, सत्य अशा ब्रह्माचे ठिकाणीं मनोवृत्ति ठेवणारे उत्तम साधक व  
 पूर्वी वेचालींसावे श्लोकात सांगितलेल्या द्विविध अभ्यासाने देवत्वप्राप्ति  
 करून घेणारे मुमुक्षु सत्कारांच्या योगाने अत्यंत निर्मल झालेल्या अंतः-  
 करणासहवर्तमान ऊर्ध्वश्लोकी नेतात; म्हणजे सुषुम्नानाडीच्या द्वारा ब्रह्मरन्ध्रांत  
 नेतात. ] ४९.

प्रायोऽकामोऽस्तकामो निरतिशयसुखायात्मकामस्तदाऽसौ

तत्प्राप्तावासकामः स्थितचरमदशस्तस्य देहावसाने ।

प्राणा नैवोत्क्रमान्ति क्रमविरतिमिताः स्वस्वहेतौ तदानीं

कायं जीवो विलीनो लवणमिव जलेखण्ड आत्मैव पश्चात् ॥

अन्वयार्थ—‘ ( जीवन्मुक्तः पुरुषः ) प्रायः अकामः ( यतः ) अस्तकामः’—  
 जीवन्मुक्त पुरुष बहुतकरून निष्काम असतो. कारण त्याच्या सर्वहि तृष्णा नष्ट  
 झालेल्या असतात.—‘ तदा असौ निरतिशयसुखाय आत्मकामः ’—त्यावेळीं हा  
 पुरुष परमानंदप्राप्ति होण्याकरिता आत्मप्राप्तीचीच इच्छा करितो—‘ तत्प्राप्तौ  
 स्थितचरमदशः सन् आप्तकामः ’—व आत्म्याची प्राप्ति झाली असतां त्याची  
 अंत्यावस्था सिद्ध होऊन त्याच्या सर्वहि तृष्णा पूर्ण होतात.—‘ देहावसाने तस्य  
 प्राणाः नैव उत्क्रमन्ति ( किंतु ) स्वस्वहेतौ क्रमविरति इताः ( भवन्ति ) ’—मरणस-  
 समयीं त्याचे प्राण मिथून जात नाहीत, तर ते आपापल्या कारणांमध्ये क्रमवि-  
 लीन होतात.—‘ तदानीं कश्च जीवः ( न कापि यतः ) जले लवणं इव

विलीनः'— तेव्हा हा जीव कोठे असतो ! अर्थात् कोठेहि नाही. कारण जळ-  
मध्ये लवण जसे विरून जाते, तसा तो स्वकारणामध्ये लीन होतो.—' पश्चात्  
अखण्ड आत्मा एव'— व असे ज्ञाल्यानतर तो अखंड आत्माच होय. [ आतां  
निर्वाण मुक्ति कशी प्राप्त होते ते सांगतात—पूर्वी ज्या जीवन्मुक्ताचे निरूपण  
केले तो जीवन्मुक्त पुरुष नियमाने नाही, तरी बहुतकरून निष्कामच असतो.  
कारण दृढाभ्यासाने आत्मरूप ज्ञालेल्या मनाची विक्षेपशक्ति नाहीशी ज्ञाल्या-  
मुळे तज्जन्य सर्व तृष्णाहि नाहीशा होतात. असे जरी आहे तरी परमानदरूप  
आत्म्याची प्राप्ति ज्ञाली असतां हा पुरुष निरिच्छ होतो. कारण परमानंदामध्ये  
बाकीच्या सर्व क्षुद्र आनदांचा अतर्भाव होणे साहजिक आहे. भगवानानोहि  
'यं लब्ध्वा चापरं लाभ मन्यते नाधिक ततः'—ज्या परमानदरूप योगाची  
प्राप्ति ज्ञाली असतां त्याहून दुसरा एखादा अधिक लाभ आहे, असे त्याला  
वाटत नाही, असे म्हणले आहे. नंतर त्याची अगदी शेवटची अवस्था सिद्ध  
होते; म्हणजे देहसंबंध असल्यामुळे मुख्य विदेह-मुक्तीहून थोड्याशा अली-  
कडच्या अवस्थेमध्ये तो राहतो. अशा हा जीवन्मुक्ताचा मरणकाल प्राप्त झाला  
असतां त्याचे प्राण हे शरीर सोडून जात नाहीत. पुनः जन्म घेण्याकरितां  
संचिताचा साठा बरोबर घेऊन ज्यावेळीं मन देहाला सोडून जाते, तेव्हां  
त्याला प्राणोत्क्रमण असे म्हणतात; परंतु जीवन्मुक्त पुरुषाचे सर्व संचित व  
क्रियमाण कर्म ज्ञानाग्नीने दग्ध झाल्यामुळे त्याला पुनर्जन्म ध्यावयाचा नसतो.  
म्हणून त्याच्या प्राणांचे उत्क्रमणहि होत नाही. तर त्यांची ज्या ज्या तत्त्वापासून  
उत्पत्ति झालेली असते, त्या त्या तत्त्वामध्ये ते उत्पत्तीच्या क्रमानेंच लीन हो-  
तात. त्यावेळीं मग हा जीव कोठून रहाणार ? कारण उदकांत लवण जसे  
लीन होतें तसाच हा स्वतःच्या उपादान कारणांत लीन होतो. मग हा जीव  
आणि हा आत्मा, असा भेद पाडणारी त्याची उपाधि नष्ट झाल्यामुळे तो  
स्वतः अखंड आत्माच होऊन राहतो. 'ब्रह्मैव सन् ब्रह्माप्येति' ( सु. उ. सं.  
पृ. ६९१ )—जीव प्रथमतः ब्रह्मच असून मध्येच जीवदशेत येतो व पुनः  
ब्रह्माला मिळतो ' अशी श्रुतिहि आहे. ] ४६.

पिण्डीभूतं यदन्तर्जलनिधिसलिलं याति तत्सैन्धवाख्यं

भूयः प्रक्षिप्तमस्मिन्विलयमुपगतं नामरूपं जहाति ।

प्राज्ञस्तद्वत्परात्मन्यथ भजति लयं तस्य चेतो हिमांशौ

वागमौ चक्षुरेके पयसि पुनरसृग्नेतसी दिक्षु कर्णौ ॥ ४७ ॥

**अन्वयार्थ—**‘ यत् पिण्डीभूतं अन्तर्जलनिधिसलिलं तत् सैन्धवाद्यं याति ’  
 —जें शुष्क होऊन खड्यासारखें घट्ट झालेलें समुद्राचें पाणी, त्यालाच सैन्धव  
 ( मीठ ) असें म्हणतात.—‘ भूयः ( तत् ) अस्मिन् प्रक्षिप्त विलयं उपगतं सत्  
 नामरूपं जहाति ’—व तेच पुन. पाण्यांत टाकिले असतां विरघळून जाऊन  
 आपलें नामरूप सोडिते.—‘तद्वत् प्राज्ञः परात्मानि लय भजति’—त्याचप्रमाणें  
 जीव परमात्म्याचे ठिकाणीं लय पावतो.—‘ अथ तस्य चेतः हिमाशौ वाक् अग्नौ  
 चक्षुः अर्के पुनः असृप्रेतसी पयसि कर्णौ दिक्षु विलय ( भजतः ) ’—तसेच  
 क्रमाने त्याचें अतःकरण चंद्रामध्ये, वाणी अग्नीमध्ये, नेत्र सूर्यामध्ये, तर रक्त  
 व रेत उदकामध्ये आणि कर्ण दिशांमध्ये लय पावतात. [ मागच्या श्लोकांतील  
 लवणाचा दृष्टान्त आता येथे स्पष्ट करितात—समुद्रांतील उदकाचाच सैधव  
 हा एक विकार आहे. पण तो सैधवरूपाने भासूं लागला असतां त्याचें पूर्वे  
 नामरूप जाऊन लवण हे नांव, पांढरे रूप व शुष्क खड्यासारखा आकार, हीं  
 त्याला येतात म्हणजे याची उत्पत्ति उदकापासून झाली असेल, असे कोणालाहि  
 वाटत नाही. पण तेच लवण कारणभूत उदकांत टाकिले असता पुनः आपल्या  
 मूळच्या रूपाला प्राप्त होऊन आपले नामरूप टाकिने. तसेच प्राज्ञ-प्रत्य-  
 गात्मा सच्चिदानंदस्वरूपांत मिळतो व त्याचें नाम, रूप, वर्ण, आश्रम इत्यादि  
 सर्व नष्ट होतात आणि असे झाले असतां त्या प्रत्यगात्म्याला जीवत्व प्राप्त  
 करून देणारें अंतःकरण, वाणी, नेत्र, रक्त, रेत इत्यादिकांचा त्यांच्या त्यांच्या  
 कारणांमध्ये लय होतो. सारांश—ज्याप्रमाणे उदकांत टाकिलेला मिठाचा खडा  
 त्यांत विरून गेला असता, पुनः बाहेर काढून पृथक्पणे दाखवितां येत नाही,  
 त्याचप्रमाणें चित्तादिक उपाधींचा लय होऊन प्रत्यगात्मा स्वरूपाला जाऊन  
 मिळाला असता त्याला पुनः जीवत्वदशा प्राप्त होत नाही. बृहदारण्यक श्रुतींत  
 ( २.४ पृ. १९८ ) भगवान् याज्ञवल्क्यांनीं मैत्रेयीनामक ज्येष्ठ पत्नीला हाच  
 जल-लवणाचा दृष्टान्त देऊन उपदेश केला आहे. त्याचप्रमाणें आर्तभागनामक  
 जरत्कारुपुत्रानें—“ जीवन्मुक्त पुरुष मृत झाला असता, त्याची वाणी अग्नीमध्ये,  
 नेत्र सूर्यामध्ये, मन चंद्रामध्ये, कर्ण दिशांमध्ये, इत्यादि आपल्या म्हणण्या-  
 प्रमाणें स्व-स्व-कारणामध्ये जर प्रविष्ट होत असतील तर त्यावेळीं हा जीव कोठे  
 राहतो ” असा याज्ञवल्क्यांस प्रश्न केला आहे. शिवाय ऐतरेयोपनिषदामध्ये  
 “ अग्नि वाणी होऊन मुखांत, वायु प्राण होऊन नासिकेमध्ये, आदित्य चक्षु  
 होऊन नेत्रांत, दिशा श्रोत्र होऊन कर्णामध्ये, औषधि व वनस्पति लोम होऊन

त्वचेमध्ये व आप रेत होऊन शिश्रामध्ये प्रविष्ट होतें ” असे स्पष्ट सांगितलें आहे. ] ४७.

**क्षीरान्तर्यद्विज्यं मधुरिमविदितं तत्पृथग्भूतमस्मा-**

**द्भूतेषु ब्रह्म तद्वद्व्यवहृतिविदितं श्रान्तविश्रान्तिबीजम् ।**

**यं लब्ध्वा लाभमन्यत्तृणमिव मनुते यत्र नोदेति भीतिः**

**सान्द्रानन्दं यदन्तःस्फुरति तदमृतं विद्वद्यतो ह्यन्यदार्तम्॥**

**अन्वयार्थ—**‘यद्वत् क्षीरान्तः आज्यं मधुरिमविदितं तत् अस्मात् पृथग्भूतं’  
—ज्याप्रमाणे दुधांत असणारे घृत त्याच्या माधुर्यावरून समजते व ते दुग्धाहून पृथक् असते—‘तद्वत् भूतेषु ब्रह्म व्यवहृतिविदितं श्रान्तविश्रान्तिबीजं (आस्ति)’  
—त्याप्रमाणे सर्व भूतांमध्ये ब्रह्म आहे व ते सर्वभूतांच्या व्यवहारावरून समजते.  
(अर्थात् ते पृथक् आहे.) ते श्रांत पुरुषाच्या निद्रावस्थेतील विश्रांतीचे कारण आहे.—‘यं लब्ध्वा अन्यत् लाभं तृण इव मनुते’—ज्याची प्राप्ति झाली असतां पुरुष इतर लाभ तृणासारखे मानितो;—‘यत्र भीतिः न उदेति’—तसेच ज्या-  
ठिकाणी कोणत्याहि प्रकारची भीति उत्पन्न होत नाही—‘यत् सान्द्रानन्दं अन्तः  
स्फुरति’—जें अत्यंत आनंदरूप तत्त्व आंतल्या आत स्फुरते—‘तत् अमृतं  
विद्धि’—ते अमृत आहे, असे तू जाण.—‘अतः अन्यत् आर्तं हि’—याहून इतर  
सर्व पदार्थ नाशिवत आहेत. [ आतां ह्या श्लोकामध्ये विश्वातील सर्व प्राण्यांचा  
व्यवहार आत्मसंबंधानेच होत असतो, असे सांगतात—दुधामध्ये घृत असतें  
व तें दुधाच्या मिष्टपणावरून समजते. ते घृत दूध या पदार्थाहून भिन्न आहे,  
असे मथनानंतर प्रत्यक्ष अनुभवाला येते. पण ज्याप्रमाणें तेच दुधापासून  
काढिलेले घृत पुनः दुधामध्ये टाकिले असतां त्यांत मिळून जात नाही, त्याच-  
प्रमाणें सर्व सृष्ट पदार्थांमध्ये ब्रह्म आहे; त्याचे सर्व प्राण्यांच्या व्यवहारावरून  
ज्ञान होतें आणि म्हणूनच तें सर्वहि भूताहून भिन्न आहे. ज्ञानी पुरुषाला तें  
पृथक् आहे, असा अनुभव आला म्हणजे तो जरी जगांतील सृष्ट पदार्थांकडे  
पहात असला, तरी त्यांच्याहून पृथक् असलेल्या ब्रह्माला कधीहि विसरत  
नाहीं. हे ब्रह्म जागृतींत अनेक व्यवहार करून श्रमलेल्या पुरुषाच्या सुषुप्ती-  
मध्ये प्राप्त होणाऱ्या विश्रांतीला कारण होतें. ज्याची प्राप्ति झाली असतां ज्ञानी  
पुरुष सर्व जगाला तृणासारखें तुच्छ लेखितो; ज्या ब्रह्माच्या ठिकाणी द्वैतभाव  
नसल्यामुळे व्यवहाराप्रमाणें तेथें कोणतीहि भीति नसते, ज्याच्या कोणाचें निद्रा-

वस्थेमध्ये स्थूल-सूक्ष्म प्रपंचाचा लय होऊन मन आत्मरूप होतें व ज्यामुळे अत्यंत आनंदरूप वस्तूचा अंतःकरणांत प्रकाश पडतो ते अमृत ( ब्रह्म ) आहे, असे समज. त्याच्याहून दुसरे सर्वहि पदार्थ क्षुद्र आहेत. कारण शुक्तिकेच्या ठिकाणी भासणाऱ्या रजताप्रमाणे त्यांच्या अधिष्ठानाचे ज्ञान झाले असता त्यांचा बाध होतो. सारांश, केवळ उदकमय दुग्धामध्ये जे उदकाहून अगदी निराळे असे माधुर्य अनुभवाला येते, ते घृताचेच होय, उदकाचे नव्हे हे प्रसिद्ध आहे. तसेच या जड देहामध्ये जे चलनादिक व्यापार व इंद्रियांमध्ये जी विषय-ग्रहणशक्ति आहे, ती आत्म्याचीच आहे, शरीराची नव्हे; कारण मृत शरीर नेश्चेष्ट असते, हे प्रसिद्ध आहे. ] ४८.

**ओतः प्रोतश्च तन्तुष्विह विततपटश्चित्रवर्णेषु चित्र-**

**स्तस्मिज्जिज्ञास्यमाने ननु भवति पटः सूत्रमात्रावशेषः ।**

**तद्वद्विश्वं विचित्रं नगनगरनरग्रामपश्चादिरूपं**

**प्रोतं वैराजरूपे स विद्यति तदपि ब्रह्मणि प्रोतमोतम् ॥४९**

**अन्वयार्थ—** ' इह चित्रवर्णेषु तन्तुषु चित्रः विततपटः ओतः प्रोतश्च ( दृश्यते ) '—ह्या व्यवहारात रंगीबेरंगी तत्मध्ये ( धाग्यांमध्ये ) रंगीबेरंगी विस्तृत वस्त्र ओतप्रोत ( भरून राहिलेले ) दिसते.—' तस्मिन् जिज्ञास्यमाने ननु पटः सूत्रमात्रावशेषः भवति '—पण त्या वस्त्राविषयी विचार करून पाहूं लागले असता त्यामध्ये खरोखरच केवळ धागे मात्र हातीं लागतात ( म्ह० धाग्यांवाचून त्यांत दुसरे कांहीं दिसत नाही. ) '—तद्वत् नगनगरनरग्रामपश्चादिरूपं विचित्रं विश्वं वैराजरूपे प्रोत '—त्याचप्रमाणे पर्वत, नगरें, पुरुष, लहान लहान गांव, पशु इत्यादि रूप हें विचित्र जगत् विराडात्म्याच्या शरीरामध्ये ओविलेले आहे. —'सः विद्यति ( प्रोतः )—' तो विराडात्मा आकाशांत ओविलेला आहे व—' तत् अपि ब्रह्मणि ओतं प्रोतं ( दृश्यते ) '—ते आकाशहि ब्रह्मामध्ये ओविलेले आहे. [ हें विश्व परंपरेनें ब्रह्मामध्येच ओविलेले आहे, असें ह्या श्लोकांत दाखवितात—व्यवहारामध्ये बहुतेक सर्व मनुष्यांच्या परिचयाचें लांब-रुंद वस्त्र तंतुमय असतें. वस्त्रोत्पत्तीच्या पूर्वी, वस्त्ररूपाला प्राप्त झाल्यावर व वस्त्रत्वाचा नाश झाला असतां तें तंतुरूपच असतें व जसे धागे असतील तशा प्रकारचें तें होतें. चित्र-विचित्र धागे असल्यास वस्त्रहि तसेंच होतें. पण वस्त्र या नाकानें व लांबीरुंदीच्या आकारानें भासणारें जें वस्त्र तो केवळ तंतूच

विकार आहे. उभ्या तंतूमध्ये आडवे तंतु विशेष प्रकाराने ओवून विणले असता त्याच तंतूस बख्ख ही संज्ञा प्राप्त होते. म्हणून पटाविषयी विचार करून पाहू लागले असता त्यामध्ये तंतूवाचून दुसरे काहीही नाही, असा आपला निश्चय होतो. त्याचप्रमाणे सत्त्वादि गुण व पाप-पुण्य उत्पन्न करणारी कायिक, वाचिक व मानसिक कर्मे यांच्या वैचित्र्यामुळे विचित्र झालेले हे जगत् विराड्नांवाच्या स्थूल समष्टीमध्ये ओविलेले आहे; ती स्थूल समष्टि सूक्ष्म आकाशामध्ये ओविलेली आहे ( म्हणजे ती आकाशाच्या आधाराने रहाते ) व ते सर्वहि स्थूल-सूक्ष्म प्रपचाला आधार असणारे आकाश ब्रह्माच्या आश्रयाने राहते. याविषयी बृहदारण्यकोपनिषदामध्ये “स होवाच यदूर्ध्व....तदश्राति कश्चन” ( सु. उ. स. पृ० ६३६ ) या श्रुतीमध्ये प्रश्नप्रतिबचनरूपाने सविस्तर प्रतिपादन केलेले आहे. ] ४९.

**रूपं रूपं प्रतीदं प्रतिफलनवशात्प्रातिरूप्यं प्रपेदे**

**ह्येको द्रष्टा द्वितीयो भवति च सलिले सर्वतोऽनन्तरूपः ।**

**इन्द्रो मायाभिरास्ते श्रुतिरिति वदति व्यापकं ब्रह्म तस्मा-  
ज्जीवत्वं यात्यकस्मादतिविमलतरे बिम्बितं बुद्ध्युपाधौ ॥५०**

**अन्वयार्थ—**‘इद प्रतिफलनवशात् रूप रूप प्रातिरूप्यं प्रपेदे’- हे ब्रह्म प्रतिबिंबाच्या योगाने उपाधीप्रमाणे निरनिराळ्या रूपांचे झाले. ‘एको हि द्रष्टा सलिले द्वितीयः भवति’-( जलाशयाचे तीरीं उभे राहून उदकांत ) पहाणारा एकच पुरुष स्वतःचेच रूप उदकामध्ये दिसू लागल्यामुळे अनेक होतो-‘ इन्द्रः मायाभिः सर्वतः अनन्तरूपः आस्ते इति च श्रुतिः वदति’-व इन्द्र मायेच्या योगाने अनंत रूपे घेतो, असे श्रुति सांगते.-‘तस्मात् व्यापक ब्रह्म अतिविमलतरे बुद्ध्युपाधौ बिम्बितं अकस्मात् जीवत्वं याति’-तस्मात् सर्वव्यापि ब्रह्मच अति निर्मल अशा बुद्धिरूप उपाधीमध्ये बिम्बित झाले असता तत्क्षणींच जीव होतें. [ आतां ह्या श्लोकामध्ये ‘एकच बिंब अनेक प्रतिबिंबांमध्ये असतें’ ह्या न्यायाने आत्म्याचे सर्वात्मकत्व दाखवितात. ह्या ठिकाणीं “ दध्यङ् आर्षवर्णेन० ” “ सलिल एको द्रष्टा० ” “ इन्द्रो मायाभिः० ” ह्या प्रतिबिंब-विषयक तीन श्रुतींचा निर्देश केला आहे. ब्रह्म ज्या ज्या उपाधीमध्ये प्रतिबिंबित झाले त्या त्या उपाधीप्रमाणे भासू लागले ह्या पाहिल्या श्रुतीविषयी वेदांत अशी आख्यायिका आहे की, पूर्वी देवांचे अश्विननांवाचे दोन वैद्य आत्मज्ञा-

नाचा उपदेश घेण्याकरितां दधीचि ऋषीकडे गेले व ' आम्हांस आत्माविषेचा उपदेश करा ' अशी त्यांनीं त्यांना विनंति केली. त्यावर दधीचि ऋषींनीं पुनः केव्हां तरी उपदेश करीन, असे उत्तर दिले. ते ऐकून ते उभयतां स्व-स्थानीं निघून गेले. इतक्यांत इंद्र दधीचीकडे आला व माझ्या वैद्याना तुम्ही उपदेश करू नका आणि जर हे माझे म्हणणे अमान्य करून तुम्ही उपदेश कराल, तर मी तुमचा शिरश्लेद करीन, असे बोद्धून निघून गेला. तदनंतर कांहीं कालाने ते उभयतां वैद्य पुनः दधीचीकडे आले असता त्याने त्यांना झालेला वृत्तांत सांगितला. तो ऐकून ते वैद्य म्हणाले कीं, महाराज, आपण पुनः केव्हां तरी उपदेश करीन, असे जे सांगितलेत ते असत्य ह्याणे योग्य नाही. याकरितां आम्हीं आपले हे मस्तक कोठे तरी लपवून ठेवून येथे अ-श्वाचे शिर आणून बसवितो. त्या अश्वमुखाने आपण आम्हाला उपदेश करा. नंतर इंद्र आपला शिरश्लेद करून निघून गेला, म्हणजे आम्ही आपले मस्त-क पुनः जोडून देऊं. हें त्यांचे भाषण ऐकून दधीचि ऋषींनी तसे करण्यास वैद्यास अनुमोदन दिले आणि नंतर अश्वमुखाने त्यांनीं त्यांना उपदेश केला. त्या उपदेशामध्ये " रूप रूपं प्रतिरूपो बभूव " ही श्रुति आहे. नदीच्या किवा जलाशयाच्या तीरीं एकच पुरुष उदकातील प्रतिबिम्बरूपाने आपणाला अनेकत्वाने पहातो. परमात्मा आपल्या मायाशक्तीच्या योगाने अनेकरूप झाला. साराश सर्वव्यापि सर्व प्रतिबिम्बाना व्यापून असणारें ब्रह्मच अति निर्मल बुद्धी-मध्ये प्रतिबिम्बित झाले असतां जीव होतें व अनेक उपाधीमुळे त्याचे ठिकाणीं अनेकत्व येते. ] ९०.

**तज्ज्ञाः पश्यन्ति बुद्ध्या परमबलवतो माययाक्तं पतङ्गं**

**बुद्धावन्तः समुद्रे प्रतिफलितमरीच्यास्पदं वेधसस्तम् ।**

**यादृग्यावानुपाधिः प्रतिफलति तथा ब्रह्म तस्मिन्यथास्यं**

**प्राप्तादर्शानुरूपं प्रतिफलति यथाऽवस्थितं तत्सदैवम् ५१**

अन्वयार्थ—'तज्ज्ञाः परमबलवतः मायया आक्तं त पतङ्ग बुद्धौ समुद्रे अन्तः वेधसः प्रतिफलितमरीच्यास्पदं बुद्ध्या पश्यन्ति'—शास्त्रज्ञ पुरुष अत्यंत बल-वान् अशा हिरण्यगर्भाच्या मायेनें मोहित झालेला तो पतंग—जीव बुद्धिरूप समु-द्रामध्ये प्रतिबिम्बित झालेले आत्म्याचे जे किरण तद्रूप आहे, असे निश्चयात्मक अंतःकरणवृत्तीनें पहातात.—'यथा आस्यं प्राप्तादर्शानुरूपं प्रतिफलति तत् (पुनः)



सदा यथावस्थितं '—जसें मुख समोर आलेल्या आरशाप्रमाणें त्यामध्ये प्रतिबिंबित होते व तें स्वतः तर सर्वदा जसेच्या तसेच असतें,—'एवं यादृक् यावान् उपाधिः तथा तस्मिन् ब्रह्म प्रतिफलति '—तसेच जेवढ्या प्रमाणाची व जशा प्रकारची उपाधि असेल तसेच तेथे ब्रह्म प्रतिबिंबित होतें. [ मागच्या श्लोकामध्ये प्रतिपादन केलेल्या अर्थाला अनुरूप अशा ऋग्वेदस्थ "पतंगमक्तमसुरस्य... इच्छन्ति वेधसः" या श्रुतीचा येथे अनुवाद करितात—बुद्धिरूप समुद्रामध्ये सच्चिदानंदस्वरूप परमात्मा प्रतिबिंबित होतो. परमात्म्याच्या दुर्लभ मायेने मोहित झाल्याने त्यालाच जीव, असे नांव प्राप्त होतें. तोच पतंग होय. कारण स्वरूपासून भ्रष्ट होणें, हा त्याचा स्वभावच आहे. जीव त्या परमात्म्याच्या प्रतिबिंबभूत आहे, असे शास्त्रज्ञ पुरुष निश्चयात्मक बुद्धिवृत्तीने पहातात. मुखसमोर तांबडा, पिवळा, मलिन किंवा स्वच्छ इत्यादि जशा प्रकारचा आरसा धरावा तसें त्यामध्ये (आरशाच्या रंगाप्रमाणे) मुखानें प्रतिबिंब पडते; पण बिंबभूत मुख तर सर्वदा जसेच्या तसेच असते. तसेच उपाधिभूत अंतःकरण जसें सात्त्विक, राजस किंवा तामस असेल, त्याप्रमाणे ब्रह्म त्यात प्रातीबिंबित होते. पण दृष्टान्तांतील मुखप्रमाणे बिंबभूत ब्रह्म त्रिकालीहि अविकारि (स्वस्वरूपाने जशाच्या तसेच) असते. ] ११.

**एको भानुस्तदर्थप्रतिफलनवशाद्यस्त्वेकोदकान्त-**

**नानात्वं यात्युपाधिस्थितिगतिसमतां चापि तद्वत्परात्मा ।**

**भूतेषूच्चावचेषु प्रतिफलित इवाभाति तावत्स्वभावा-**

**वच्छिन्नो यः परंतु स्फुटमनुपहतो भाति तावत्स्वभावैः ५२**

**अन्वयार्थ—**'यः तु एकः भानुः अनेकोदकान्तः तदर्थप्रतिफलनवशात् नानात्वं याति '—जो एकच सूर्य अनेक उदकपूर्ण पात्रांमध्ये स्वतः प्रतिबिंबित झाल्यामुळे अनेकत्वाने भासतो—'उपाधिस्थितिगतिसमतां च अपि (याति)'—आणि उपाधि असेपर्यंत असणें, उपाधि नष्ट झाली असता नष्ट होणें, इत्यादि उपाधिधर्माशीं साम्य पावतो;—'तद्वत् परात्मा उच्चावचेषु भूतेषु प्रतिफलित इवाभाति '—तसेच, परमात्मा लहान-मोठ्या भूतांमध्ये प्रतिबिंबित झाल्यासारखा भासतो.—'यः तावत् स्वभावावच्छिन्नः परंतु स्वभावैः तावत् अनुपहतः स्फुटं भाति '—जो उपाधीच्या स्वभावाने तर युक्त होतो; पण स्वतःच्या स्वभावानीहि (कधी) हीन होत नाही, असे स्पष्ट दिसते. [ आज्ञां हीच गोष्ट

सूर्याच्या दृष्टान्ताने पुनः स्पष्ट करितात—अनेक पात्रांमध्ये पाणी भरून तीं पात्रे उघड्या जागेत ठेविलीं असतां त्या प्रत्येकामध्ये निरनिराळा सूर्य दिसू लागतो. पात्रांतील उपाधिभूत उदक हालू लागले असता ते प्रतिबिंबहि हालत आहे, असें भासते व उदक ओतून टाकिलें असतां ते नष्ट झालें, असे वाटते. परंतु ह्या विक्रियापैकीं बिंबभूत सूर्याला कोणतीच विक्रिया होत नाहीं. तसेच सर्वहि लहान-मोठ्या शरीरातील अतःकरणामध्ये परमात्मा प्रतिबिंबित झाल्यासारखा भासतो व अनेक अतःकरणोपाधीमुळे तो जीवरूपाने अनेक असल्यासारखा वाटतो. अतःकरणरूप उपाधि असेपर्यंत जीवाचे अस्तित्व असते. अतःकरण सुखी किंवा दुःखी झाले असतां जीवहि सुखी किंवा दुःखी झाल्यासारखा वाटतो. परंतु व्याप्रमाणें उदकोपाधीच्या धर्मांनीं सूर्यप्रतिबिंबे युक्त झालीं तरी स्वतःचे प्रकाशत्व टाकीत नाहीत, त्याचप्रमाणे सुख-दुःखादि उपाधिधर्मांनीं जीव युक्त झाला तरी स्वतःचे चैतन्यादि स्वभाव टाकीत नाहीं. ] १२.

यद्वत्पीयूषरश्मौ दिनकरकिरणौ बिम्बितैरेति सान्द्रं

नाशं नैशं तमिस्रं गृहगतमथवा मूर्छितैः कांस्यपात्रे ।

तद्वद्बुद्धौ परात्मद्युतिभिरनुपदं बिम्बिताभिः समन्ता-

द्भासन्ते हीन्द्रियास्यप्रसृतिभिरनिशं रूपमुख्याः पदार्थाः॥

अन्वयार्थ—‘यद्वत् पीयूषरश्मौ बिम्बितैः दिनकरकिरणैः सान्द्रं नैशं तमिस्रं नाश एति’—‘व्याप्रमाणे चंद्रामध्ये प्रतिबिंबित झालेल्या सूर्यकिरणांनीं रात्रीचा दाट अंधकार नाश पावतो;—‘अथवा कांस्यपात्रे मूर्छितैः ( दिनकरकिरणैः ) गृहगत ( तमिस्र नाश एति )’—‘किंवा कांशाच्या भांड्यामध्ये प्रतिबिंबित झालेल्या सूर्यकिरणांनीं गृहांतील अंधकार नाहीसा होतो;—‘तद्वत् बुद्धौ बिम्बिताभिः अनुपद इन्द्रियास्यप्रसृतिभिः परात्मद्युतिभिः रूपमुख्याः पदार्थाः समन्तात् अनिश भासन्ते’—‘व्याप्रमाणे बुद्धीमध्ये प्रतिबिंबित होणाऱ्या व तत्काल इन्द्रियमुखानीं प्रसार पावणाऱ्या परमात्मज्योतींनीं रूपादिक सर्व विषय चोहों-कडून सर्वदा भासतात. [ मागच्या श्लोकांतील प्रतिपादनावर आतां कोणी कदाचित् ‘जलादि उपाधीमध्ये दिसणारे सूर्यप्रतिबिंब स्वतःचे रूप मात्र प्रकट करिते; अन्य पदार्थांना प्रकट करीत नाहीं. तेव्हां आत्मप्रतिबिंबभूत जीव तरी अन्य पदार्थांना प्रकाशित कसा करणार ( म्ह० त्याला त्यांचें ज्ञान कसे होणार )’ अशी शंका बेतीळ. तिचें दृष्टान्त देऊन समाधान करितात. जल-

मय असणाऱ्या चंद्राच्या ठिकाणीं सूर्यकिरणें पडून त्या किरणांच्या परावर्तनाने रात्रीचा निंबिड अधार नाहीसा होतो; किंवा कांशाचें भांडें, आरसा इत्यादीकांमध्ये प्रतिबिंबित झालेल्या सूर्यकिरणांचे परावर्तन घरामध्ये झालें असतां घरांतील अंधकार नाहीसा होतो, ही गोष्ट सर्वांच्या अनुभवाची आहे. किंवा संसर्गानें अग्नींतील दाह जसा लोखंडांत येतो त्याचप्रमाणें परमात्म्याची प्रकाशनशक्ति त्याच्याशीं उपाधिरूपाने संबद्ध झालेल्या बुद्धीमध्ये येते. हेंच बुद्धींतील प्रतिबिंब होय. ह्याप्रमाणे संसर्गद्वारा परमात्म्याची ज्ञानशक्ति अतःकरणांत आली असतां अतःकरणाशीं सबद्ध असणाऱ्या इद्रियांमध्येहि ती येते. सारांश—अशा त्या इद्रियाच्या द्वारा आसपास पसरणाऱ्या आत्मज्योतीनें शब्द, स्पर्श, रूप, रस, गंध इत्यादि विषयांचे ज्ञान होते. ] ५३.

**पूर्णात्मानात्मभेदात्त्रिविधमिव परं बुद्ध्यवच्छिन्नमन्य-**

**चत्रैवाभासमात्रं गगनमिव जले त्रिप्रकारं विभाति ।**

**अम्भोवच्छिन्नमस्मिन्प्रतिफलितमतः पाथसोन्तर्बहिश्च**

**पूर्णावच्छिन्नयोगे व्रजति लयमविद्या स्वकार्यैः सहैव ॥५४॥**

**अन्वयार्थ—**‘अम्भोवच्छिन्न’—पाण्याने वेष्टित होऊन तेवढेच निराळे भासणारे,—‘अस्मिन् प्रतिफलित’—पाण्यात प्रतिबिंबित झालेले व—‘अतः पाथसः अन्तर्बहिः च’—त्या पाण्याला आंतून व बाहेरून व्यापणारे—‘इति जले त्रिप्रकारं गगनं इव’—असे जलांत तीन प्रकारचे आकाश जसे भासते,—(तथा) ‘परं बुद्ध्यवच्छिन्नं अन्यत्तत्रैव आभासमात्रं इति इह पूर्णात्मानात्मभेदात् (ब्रह्म) त्रिविधं आभाति’—तसेच, एक पूर्ण, दुसरे बुद्ध्यवच्छिन्न व तिसरे बुद्धीतच प्रतिबिंबित झालेले असे ब्रह्माहि पूर्ण, आत्मा व अनात्मा अशा तीन भेदांनीं तीन प्रकारचे भासते.—‘( एवं ) पूर्णावच्छिन्नयोगे ( सति ) अविद्या स्वकार्यैः सह एव लयं व्रजति ’—( ह्याप्रमाणे ) पूर्ण व उपाधिव्यापी अशीं ही तत्त्वे एकच आहेत, असे अखण्ड ज्ञान झाले कीं, आपल्या कार्यासहवर्तमानच अविद्या नाश पावते. [ भगवान् आचार्य उपाधीमध्येच तीन प्रकारचीं ब्रह्मप्रतीति येते, असें ह्या श्लोकांत सांगतात. ह्या अतःकरणरूप जीवाच्या उपाधीमध्ये सर्वव्यापी पूर्ण परब्रह्म, आत्मा व अनात्मा अशा तिघांचाहि भास होतो. त्यातून पहिलें जे परिपूर्ण ब्रह्म ते उपाधीच्या आंत बाहेर ओतप्रोत भरलेलें असतें; दुसरे अतःकरणवेष्टित झाल्यानें तेवढेंच पूर्ण ब्रह्मापासून पृथक् होऊन केवळ

बुद्धीलाच व्यापून राहते व तिसरें बुद्धीमध्ये केवळ प्रतिबिम्बसारखें भासतें. हीच मोष्टाणास्तत्पष्ठपणे लक्षात यावी म्हणून उक्तांमध्ये तीन प्रकारांनी भासणाऱ्या मगनाचा दृष्टान्त देतात—जलाला आतबाहेर व्यापून राहणारें, कळ जेवढें असेल तेवढेच पूर्णाकाशाहून पृथक् भासणारे व त्यांत प्रतिबिम्बित होणारे असें एकच आकाश जसे उपाधीमुळे तीन प्रकारचें भासते, तसेच एक परब्रह्म उपाधीमुळे तीन प्रकारचे होतें; पण ज्ञानाच्या योगाने त्याच्या अखंडत्वाचा ( म्ह० तिन्ही ठिकाणीं भासणारे तत्त्व एकच आहे असा ) निश्चय झाला कीं, तत्क्षणींच उपाधिभूत अधिवा आपल्या प्रतिबिम्बादिक कार्यांसह स्वाश्रयामध्ये जाऊन मिळते. अधिष्ठानाचा साक्षात्कार झाला अस्तां भ्रम नाहीसा होतो. ] ५४.

दृश्यन्ते दारुनार्यो युगपदगणिताः स्तम्भसूत्रप्रयुक्ताः

संगीतं दर्शयन्त्यो व्यवहृतिमपरां लोकसिद्धां च सर्वाम् ।

सर्वत्रानुप्रविष्टादभिनवविभवाद्यावदर्थानुबन्धा-

चतसूत्रात्मसंज्ञाद्वयवहरति जगद्भूर्भुवःस्वर्महान्तम् ॥५५॥

अन्वयार्थ—‘युगपत् अगणिताः स्तम्भसूत्रप्रयुक्ता दारुनार्यः संगीतं अपरां लोकसिद्धां सर्वा व्यवहृति च दर्शयन्त्य दृश्यन्ते’—एकाच काली कलासूत्राने प्रेरित होणाऱ्या लांकडाच्या असंख्य बाहुल्या नृत्य-गायनादिक व सर्व लौकिक व्यवहार करून दाखवितात, असे दिसते.—‘तद्वत् सर्वत्रानुप्रविष्टात् अभिनव-विभवात् यावदर्थानुबन्धात् सूत्रात्मसंज्ञात् भूर्भुवःस्वर्महान्तं जगत् व्यवहरति’—त्याचप्रमाणें सर्वव्यापी, अतर्क्यसामर्थ्यवान् व कर्मानुरूप फल देणारा जो सूत्रात्मसंज्ञक परमात्मा त्याच्याकडून प्रेरित होऊन भूर्भुवःस्वर् व महलौकिकपर्यंत सर्व जगत् व्यवहार करिते. [ आतां ह्या सर्व श्लोकांमध्ये सूत्ररूप सर्व व्यापि परब्रह्माचा निर्देश करितात—कळसूत्री बाहुल्यांच्या खेळात एकाच काली अनेक बाहुल्यांना सूत्रधार पडद्यामध्ये बसून बारीक ताराच्या जोडने नाचवितो व त्यांच्याकडून मल्लयुद्ध, शिकार, इत्यादि लौकिक व्यवहारसिद्ध करवितो. तो सूत्रधार बाहुल्यांपासून पडद्यातील खांबापर्यंत शिल्पकाराने जोडलेल्या तारांच्या द्वारा हे व्यवहार करितो. त्याचप्रमाणें सर्वहि कार्यांमध्ये जोत-प्रोत भरून राहणाऱ्या विश्वव्यापी, अतर्क्यसामर्थ्यवान्, कर्मानुरूप फल देणाऱ्या व फलाकरितां देशकालानुरूप व्यवहार करविणाऱ्या सूत्रात्म्याकडून प्रेरित

होऊन भूर्लोकपासून महर्लोकपर्यंत सर्व विश्वांतील प्राणी व्यवहार करितात. तात्पर्य, ' ईश्वरप्रेरणेवांचून वृक्षाचें पानहि हालत नाही ' अशी जी लौकिक म्हण आहे ती अगदीं यथार्थ आहे. " वायुर्वै गौतम यत्सूत्रं...सन्दृग्धानि भवन्ति " ही वृहदारण्यक श्रुति ह्या श्लोकांतील प्रतिपादनाला प्रमाण आहे. ( वृ. भाष्यार्थ. अ. ३. ब्रा. ७ पृ. १७४ पहा. ) ] ९५.

तत्सत्यं यत्त्रिकालेष्वनुपहतमदः प्राणदिग्व्योममुख्यं

यस्मिन्विश्रान्तमास्ते तदिह निगदितं ब्रह्म सत्यस्य सत्यम् ।  
नास्त्यन्यत्किंच यद्वत्परमधिकमतो नाम सत्यस्य सत्यं

सच्च त्यच्चेति मूर्ताद्युपहितमवरं सत्यमस्यापि सत्यम् ॥५६॥

अन्वयार्थ—' यत् त्रिकालेषु अनुपहत अदः प्राणदिग्व्योममुख्यं तत् सत्यम् '—जे त्रिकालीहि नष्ट न होणारे हे प्राण, दिशा, व्योम इत्यादि अमूर्त जगत् ते सत्य होय.—' ( इद ) यस्मिन् विश्रान्त आस्ते तत् ब्रह्म इह सत्यस्य सत्यं निगदितम् '—हे सत्य ज्याचा आश्रय करून रहाते, त्या ब्रह्माच्या शास्त्रांत सत्याचेंहि सत्य, असे म्हटले आहे.—' किंच यद्वत् अतःपर अधिक ( वा ) अन्यत् सत्यस्य सत्यं नाम नास्ति '—शिवाय याच्यासारखे किंवा याच्याहून अधिक व श्रेष्ठ असे ' सत्याचे सत्य ' या नांवाचे दुसरे काहीं नाही.—' सच्च त्यच्च इति मूर्ताद्युपहितं अवरं सत्यं ( ब्रह्म तु ) अस्य अपि सत्यम् '—सत् व त्यत् या नांवाच्या व्यक्त व अव्यक्त मूर्तांनी ज्याचा आश्रय केला आहे ते शब्द ब्रह्म सत्य आहे; पण शुद्ध ब्रह्म त्याचेहि सत्य होय. [ भगवान् आचार्य ब्रह्मच ' सत्य ' या शब्दाला पात्र आहे, असे येथे सांगतात—भूत, भविष्यत् व वर्तमान या तिन्ही काली ज्याचा बाध होत नाही, अशा ह्या प्राणादि अव्यक्त जगाला सत्य असे व्यवहारांत म्हणतात. पण हें प्राणादि जगत् ज्याच्या आधाराने राहते, त्या ब्रह्माला आत्मानुभवी पण्डित सत्याचें सत्य म्हणतात. ह्या ब्रह्मासारखें किंवा याहून अधिक असे सत्याचे सत्य दुसरे काहींहि नाही. कारण तसे जर काहीं असते तर त्याचा सर्वप्रकाशक वेदांत अवश्य कोठे तरी उल्लेख असता. पण तसा उल्लेख कोठेंहि नाही. अर्थात् ब्रह्मच सत्य आहे. या श्लोकाच्या चतुर्थ चरणांत सत्यशब्दाची व्युत्पत्ति सांगितली आहे. सत् म्हणजे पृथ्वी, आप् व तेज हीं साकार भूतें व त्यत् म्ह० वायु व आकाश हीं विराकार भूत, ज्याच्या आश्रयानें राहतात, त्या शब्द ब्रह्माला सत्य असे म्हणतात; पण शुद्ध ब्रह्म या सत्याचेंहि सत्य आहे. ] ९६.

यत्किंचिद्भात्यसत्यं व्यवहतिविषये रौप्यसर्पाम्बुमुख्यं

तद्वै सत्याश्रयेणेत्ययमिह नियमः सावधिलोकसिद्धः ।

तद्वत्सत्यस्य सत्ये जगदखिलमिदं ब्रह्माणि प्राविरासी-

न्मिथ्याभूतं प्रतीतं भवति खलु यतस्तच्च सत्यं वदन्ति ॥

अन्वयार्थ—‘यत् किंचित् रौप्यसर्पाम्बुमुख्य व्यवहतिविषये असत्यं भाति तत् वै सत्याश्रयेण इति अयं सावधिः नियमः लोकसिद्धः ( दृष्टः )’—व्यवहारांतील दृश्य पदार्थांमध्ये जे काहीं रुपये, सर्प, मृगजल इत्यादि असत्य भासतें तें सर्वहि सत्याच्या आश्रयानें असते, असा हा अवधियुक्त ( साधिष्ठान ) नियम लोकसिद्ध आहे.—‘तद्वत् सत्यस्य सत्ये ब्रह्माणि इदं अखिल जगत् प्राविरासीत्’—त्याचप्रमाणे सत्याचेहि सत्य असे जे ब्रह्म, त्याच्या आधारावर हें सर्व जगत् व्यक्त होते—‘मिथ्याभूतं च यत् प्रतीतं भवति तत् खलु सत्यं वदन्ति’—आणि मिथ्याभूत सर्वहि पदार्थांचा ज्याच्या योगाने प्रत्यय येतो, तेच सत्य असे लोक म्हणतात. [ आता या श्लोकामध्ये पूर्णब्रह्माचे प्रतिपादन करितात—शिर्षाच्या ठिकाणी रुपये, रज्जूच्या ठिकाणी सर्प व मरुभूमीवर मृगजल इत्यादि जेवढे म्हणून पदार्थ भ्रमाने भासतात, तेवढे सर्वहि शुक्ति, रज्जु, भूमी इत्यादि सत्य पदार्थांच्या आश्रयाने भासतात. रौप्यादिक भ्रम शुक्तिका, रज्जु इत्यादि व्यवहारांतील सत्य पदार्थांच्या आश्रयाने होतात. कारण शुक्ति इत्यादिक अधिष्ठान नसेल तर ते भ्रम होणेच संभवनीय नाही. सारांश ह्या व्यवहारामध्येसुद्धां प्रत्येक भ्रम साधिष्ठान असतो म्ह० त्याचे अधिष्ठान सत्य असते; असा हा सावधि नियम सिद्ध झाला. सावधि म्हणजे अवधिसह. हे रजत नसून शुक्तिका आहे, असे ज्ञान होईपर्यंत जो अवधि, त्या अवधीने युक्त असा हा भ्रम असतो. किंवा अवधि म्हणजे सीमा असा अर्थ घेतल्यास, शुक्तिकेसारख्या सत्य वस्तूच्या ज्ञानापर्यंत भ्रमाची मर्यादा असते. म्हणजे सत्य अशा अधिष्ठानाचे ज्ञान होतांच भ्रमाच्या अस्तित्वाचा लोप होतो, तस्मात् असत्य सत्याश्रयाने असतें हा सावधि नियम सर्वलोकसिद्ध आहे. तात्पर्य, अधिष्ठानाचे ज्ञान होईपर्यंत सर्व भास सत्य वाटतात; पण अशा भ्रमक सत्याचेहि सत्य जें ब्रह्म त्याच्या आश्रयानें हें सर्व जगत् व्यक्त झाले आहे. असे हे सत्यत्वाने भासणारे जगत् सावधि असल्यामुळें खरें नसून भ्रमक आहे. भ्रमांतील वस्तु ज्याच्या सत्तेमुळें प्रतीतीला येतात, तेच खरोखर सत्य, असे शास्त्र म्हणतात. ] ५७.

यत्नाकाशावकाशः कलयति च कलामावृता यत्र कलि

यत्नवाशावसानं बृहदिह हि विराट् पूर्वमवगिवास्ते ।

सूत्रं यत्राविरासीन्महदीपि महतस्तद्धि पूर्णाच्च पूर्णम्

संपूर्णादर्णवादेरपि भवति यथा पूर्णमेकार्णवाम्भः ॥ ५८ ॥

अन्वयार्थ—‘ यथा संपूर्णात् अर्णवादेः अपि एकार्णवाम्भः पूर्णं भवति ’—  
ज्याप्रमाणे उदकाने परिपूर्ण असणाऱ्या समुद्रादिकांपेक्षा सातहि समुद्रांचे  
एकत्र झालेले पाणी अधिक पूर्ण असते—‘ ( तथा ) यत्र आकाशावकाशः यत्र  
च कालः कलामात्रतां कलयति ’—त्याचप्रमाणे ज्याठिकाणी आकाश रहाते,  
जेथे हा अगणित काल एका कलेसारखा भासतो,—‘ यत्र एव आशावसानं इह  
हि बृहत् विराट् पूर्व अर्वाक् इव आस्ते’—जेथे दहा दिशांनाहि राहण्यास जागा  
मिळते आणि जेथे हे स्थूल विराट्ब्रह्मसुद्धा अर्वाचीन असल्यासारखे असते व—  
‘ यत्र महत्. अपि महत् सूत्र आविरासीत् तत् हि पूर्णात् पूर्ण ’—जेथे विरा-  
डान्यापेक्षां अति मोठा असा सूत्रात्मा प्रकट होतो, ते ब्रह्म निःसंशय पूर्णा-  
हून पूर्ण आहे. [ आचार्य ह्या श्लोकामध्ये “ पूर्णमदः पूर्णमिदं....अवशिष्यते”  
( सु. उ. स. पृ० ७०९ ) या श्रुतीत प्रतिपादन केल्याप्रमाणे ब्रह्म पूर्णाहून  
पूर्ण आहे, असे सांगतात—ज्याप्रमाणे उदकाने तुडुब भरलेल्या एका समुद्रा-  
पेक्षां अथवा नदीपेक्षां सप्त समुद्रांचे ऐक्य झाले असता त्यांचे उदक अधिक  
पूर्ण असते, त्याप्रमाणे ज्यामध्ये आकाशालाहि जागा मिळते, जेथे सृष्टीच्या  
आरंभापासून सृष्टीच्या अंतापर्यंतचा अगणित काल एका क्षणासारखा भासतो,  
ज्यामध्ये दहाहि दिशांचा अनायासे अतर्भाव होतो, विराट्सज्ञक स्थूलसमष्टीचा  
अभिमानि वैश्वानरहि ज्याच्यामुळे अर्वाचीनसा ठरतो, तसेच ज्याठिकाणी ह्या  
विराडापेक्षांहि मोठा ( विराडाचे कारण ) हिरण्यगर्भ ( सूक्ष्मसमष्टि ) व्यक्त  
झाला, ते शुद्ध ब्रह्म सर्व पूर्णापेक्षा पूर्ण आहे. आकाशादि कांहीं भूतें सर्वव्यापी  
असल्यामुळे पूर्ण असतात. पण हे ब्रह्म त्याहूनहि पूर्ण म्हणजे निरतिशय  
पूर्ण आहे. ] ५८.

अन्तः सर्वौषधीनां पृथगभितरसैर्गन्धवीर्यैर्विपाकै-

रेकं पाथोदपाथः परिणमति यथा तद्वदेवान्तरात्मा ।

नानाभूतस्वभावैर्वहति वसुमती येन विश्वं पयोदो

वर्षत्युच्चैर्हुताशः पचति दहति वा येन सर्वान्तरोऽसौ ॥५९॥

आन्वयार्थ—‘यथा एकं पायोदपाथः सर्वौषधीनां अन्तः अमित्रसैः गन्धर्वीयैः विपाकैः पृथक् परिणमति’—एकच मेघोदक अनेक औषधींमध्ये अनेक रस, अनेक गंध, निरनिराळी शक्ति व पृथक् पाक इत्यादि निरनिराळ्या प्रकारांनी परिणत होतें (म्हणजे एक व उदक निरनिराळ्या वनस्पतींमध्ये गेले असतां जसे निरनिराळ्या गुणधर्मांनी युक्त होते)—‘तद्वत् एव अन्तरात्मा’—त्याप्रमाणेंच ह्या एकच अंतरात्मा (परिणाम पावतो.) ‘येन वसुमती नानाभूतस्वभावैः वहति’—ही पृथ्वी ज्याच्यामुळे नानाप्रकारच्या भूतस्वभावांनी व्यवहारयुक्त होते,—‘(येन) पयोदः विश्वं उच्चैः वर्षति’—ज्यामुळे मेघ पृथ्वीवर जलाचा मोठा वर्षाव करितो व—‘येन हुताशः पचति दहति वा (सः) असौ सर्वान्तरः (अस्ति)’—ज्याच्यामुळे अग्नि पाक व दाह करितो, तोच हा सर्वांच्या अंतर्-र्यामीं रहाणारा परमात्मा होय. [ब्रह्मच सर्व सृष्ट पदार्थांमध्ये ओतप्रोत भरून राहिले आहे, असे “यः पृथिव्यां तिष्ठन्” इत्यादि बृहदारण्यकाच्या तिसऱ्या अध्यायांतील सातव्या खंडामध्ये (बृ. भा. पृ. १७७) सांगितले आहे व आचार्यांनी तीच गोष्ट या श्लोकामध्ये मेघोदकाच्या दृष्टान्तानें स्पष्ट केली आहे. जसे एकच उदक नाना उपाधींच्या ससर्गाने नानाप्रकारचे रस, रूप, गंध इत्यादिकांनी युक्त होते, तसेच अनेक उपाधींच्या योगानें एकच ब्रह्म अनेक प्रकारांनीं भासते.] ५९.

भूतेष्व्वात्मानमात्मन्यनुगतमाखिलं भूतजातं प्रपश्ये-

त्प्रायः पाथस्तरङ्गान्वयवदथ चिरं सर्वमात्मैव पश्येत् ।

एकं ब्रह्माद्वितीयं श्रुतिशिरसि मतं मेह नानास्ति किंचि-

न्मृत्योराप्नोति मृत्युं स इह जगादिदं यस्तु नानेव पश्येत् ॥

आन्वयार्थ—‘भूतेषु आत्मान आत्मानि च आखिलं भूतजातं पाथस्तरंगा-न्वयवत् अनुगतं प्रायः प्रपश्येत्’—अनेक भूतांमध्ये एक आत्मा व एका आ-त्म्याचे ठिकाणी, जल आणि त्याचे तरंग यांच्या संबंधाप्रमाणें, हें समग्र भूत-ज्ञात ओतप्रोत भरलेले आहे, असें पहावें.—‘ब्रह्म एकं अद्वितीयं (च) श्रुति-शिरसि मतं (अतः) अथ चिरं सर्वं आप्त्मा एव पश्येत्’—ब्रह्म अद्वितीय



व एक आहे, असें उपनिषदांत सांगितलें आहे; म्हणून सर्वदा सर्वहि सृष्टि' आत्माच आहे असे पहावें.—'यः तु इदं जगत् नाना इव पश्येत् स मृत्योः मृत्युं आप्नोति ( यतः ) इह किञ्चित् नाना न अस्ति '—जो ह्या जगाकडे द्वैतरूपाने पहातो तो मृत्युपरंपरेमध्ये सांपडतो. कारण ह्या जगामध्ये अनेक असें कांहीं नाहीं. [ ह्या श्लोकांत ब्रह्म एक आहे, असे प्रतिपादन करणाऱ्या अनेक मूल-भूत श्रुतींना पुष्टि देणाऱ्या ' यस्तु सर्वाणि ..न विजुगुप्सते ' ( सु. उ. सं. पृ० ३ ) या ईशावास्यश्रुतीचा व ' जगात् नानात्वाची भावना ठेवणारा पुरुष मृत्यूच्या परपरेत सांपडतो ' असे सांगणाऱ्या ' मृत्योः स मृत्युमाप्नोति० ' इत्यादि कठश्रुतीचा अनुवाद केला आहे. ज्याप्रमाणे एकाच उदकांत हजारों तरंग दिसतात व त्यांत एका उदकावाचून अन्य कांहीं नसतें; त्याचप्रमाणें जड व चर असे अनेक पदार्थ आपणाला जगांत दिसतात, पण त्या सर्वांमध्ये एक आत्मा भरून राहिलेला आहे व ही सर्व भूते आत्म्यामध्ये भरून राहिली आहेत. शिवाय अनेक श्रुतींमध्ये आत्मा सजातीय-विजातीयादिभेदरहित आहे, असेच प्रतिपादन केले आहे. यास्तव साधकाने तात्त्विक दृष्टीने सर्वत्र एक आत्मतत्त्वच आहे, अशी भावना ठेवावी. पण या अनुशासनाविरुद्ध जो जगांत परमार्थतः अनेकत्वाची भावना ठेवितो तो देहाभिमान नष्ट न झाल्या-मुळें जन्ममरणपरपरेत पडतो. साराश—परमार्थदृष्टीने सर्वत्र अद्वैतभावना ठेवणें परम श्रेयस्कर आहे. ] ६०.

प्राक् पश्चादस्ति कुम्भाद्गगनमिदमिति प्रत्यये सत्यपीदं

कुम्भोत्पत्तावुदेति प्रलयमुपगते नश्यतीत्यन्यदेशम् ।

नीते कुम्भेन साकं व्रजति भजति वा तत्प्रमाणानुकार-

मित्थं मिथ्या प्रतीतिः स्फुरति तनुभृतां विश्वतस्तद्वदात्मा ६१.

अन्वयार्थ—' कुम्भात् प्राक् पश्चात् च इदं गगन अस्ति इति प्रत्यये ( सति ) अपि इदं कुम्भोत्पत्तौ उदेति '—घटाच्या उत्पत्तीपूर्वी व नाशानंतर हें आकाश असते, असा प्रत्यय येत असूनहि हें घटाकाश घटोत्पत्ति झाली असतां उत्पन्न होते,—' प्रलयं उपगते नश्यति अन्यदेश नीते ( सति ) कुम्भेन साकं व्रजति वा तत्प्रमाणानुकारं भजति '—घट नष्ट होतांच तें नष्ट होतें, तो अन्य ठिकाणीं नेला असतां त्याच्या बरोबर जातें व घटाच्या प्रमाणार्थें होतें इत्थं तनुभृतां मिथ्या प्रतीतिः स्फुरति तद्वत् विश्वतः आत्मा ( अस्ति )—या-

प्रमाणें प्राण्यांना मिथ्याप्रतीति जशी होते, तसाच विश्वाच्या पूर्वी व नंतर हा आत्मा असतो. पण तो उत्पन्न होतो, लय पावतो इत्यादि मिथ्या ज्ञान होतें. [ श्रीमत् आचार्यांनीं पूर्व श्लोकांत ज्या सिद्धान्ताचे प्रतिपादन केले, त्याचेच ह्या श्लोकांत ते दृढीकरण करितात—हें आकाश सर्वदा स्वस्वरूपानें स्थित असतें; तरी घटाची उत्पत्ति झाली असतां महाकाशाहून निराळें असे घटाकाश उत्पन्न झाले; घट नष्ट झाला असतां तेहि नाश पावले; घट इकडे तिकडे नेला असतां तेहि त्याबरोबर गेले व घटाकाराप्रमाणेच ते वर्तुलाकार, लहान, मोठें झाले, अशी सर्व प्राण्यांना खोटीच प्रतीति येते. त्याप्रमाणेच ह्या सर्व चराचर सृष्टीच्या पूर्वी व नंतर आत्मा स्वरूपानेच असतो; असें जाणूनहि दृष्टान्तांतील आकाशाप्रमाणेच प्राणी त्याविषयीं भ्रांतिमूलक अनेक कल्पना करितात. ] ६१.

यावान्पिण्डो गुडस्य स्फुरति मधुरिमैवास्ति सर्वोऽपि तावान्यावान्कर्पूरपिण्डः परिणमति सदा मोद एवात्र तावान् ।

विश्वं यावद्विभाति द्रुमनगनगरारामचैत्याभिरामं

तावच्चैतन्यमेकं प्रविकसति यतस्तत्तदात्मावशेषम् ॥ ६२ ॥

अन्वयार्थ—‘ यावान् गुडस्य पिण्ड स्फुरति तावान् सर्वः अपि मधुरिमा एव अस्ति ’—जेवढा गुळाचा खडा दिसतो तेवढा तो सर्वहि गोडीने युक्तच असतो.—‘ ( तथा ) यावान् कर्पूरपिण्डः अत्र तावान् सदा आमोदः एव परिणमति ’—तसेच, जेवढा कापराचा खडा असतो तेवढा तो सर्वहि सर्वदा वासाने भरलेलाच असतो.—‘ यावत् द्रुमनगनगरारामचैत्याभिरामं विश्वं विभाति तावत् चैतन्य एक प्रविकसति यतः तत् तत् आत्मावशेषम् ’—त्याचप्रमाणें वृक्ष, पर्वत नगरे, उपवने, यज्ञभूमि इत्यादिकांनीं रमणीय वाटणारे हे जगत् जेवढे म्हणून प्रत्ययाला येते तेवढे ते सर्वहि एक चैतन्यच स्फुरत असते. कारण ते ते सर्वहि पदार्थजात आत्म्याचाच अंश आहे. [ पुनः अन्य तऱ्हेने आत्म्याचे सर्वात्मकत्व सिद्ध करितात. जेवढा गुळाचा खडा तेवढी गोडी किंवा जेवढा कापूर तेवढाच परिमल, असा व्यवहारांत आपणाला नेहमी अनुभव येतो. त्याचप्रमाणें वृक्षादि अनेक पदार्थांनीं भरलेलें हें जगत् जेवढें म्हणून प्रत्ययाला येतें तेवढें तें सर्वहि चैतन्यच आहे; अन्य कांहीं नाहीं. कारण जो जो पदार्थ आपण पहावा तो तो, सर्वहि आत्म्याचाच शेष आहे. तो परमात्मा आपल्या एका

अंशार्थे सर्वं सृष्टीजं व्यापितो वा त्माच्चैः तीन अक्ष लाभ्याः स्वस्वाम्योः  
अवस्थित असतात; असे वेदवचनहिं याविषयी प्रमाण आहे.] ६२.

वाद्यान्नदानुभूतिर्यदपि तदपि सा नूनमाघातगम्या.

वाद्याघातध्वनीनां पृथगनुभवतः किन्तु तत्साहचर्यात् ।

मायोपादानमेतत्सहचरितमिव ब्रह्मणा भाति तद्व-

त्तस्मिन्प्रत्यक्षप्रतीते न किमपि विषयीभावमाप्नोति यस्मात्॥

अन्वयार्थ—‘यदपि वाद्यात् नादानुभूतिः तदपि नून सा आघातगम्या’-  
जरी वाद्यापासून नाद निघतो, असे वाटते तरी तो खरोखर आघातामुळे  
निघत असतो.—‘वाद्याघातध्वनीना अनुभवतः पृथक् किन्तु तत् साहचर्यात्  
(अनुभूयते)’—वाद्य, आघात व ध्वनि ही वस्तुतः पृथक् असतात. परंतु,  
त्यांचा अनुभव मात्र एकदम येतो.—‘तद्वत् एतत् मायोपादानं ब्रह्मणा सहच-  
रितं इव आभाति’—तसेच हे मायाद्रव्याने तयार झालेले जगत् ब्रह्मासह-  
वर्तमान असल्यासारखे भासते. (पण ते पृथक् आहे.)—‘यस्मात् तस्मिन्  
प्रत्यक्षप्रतीते सति किमपि विषयीभाव न आप्नोति’—कारण ते ब्रह्मच माझा  
आत्मा आहे, असा प्रत्यय आला असता त्या पुरुषाला कोणत्याच विषयाची  
भावना होत नाही [ह्या श्लोकात सुद्धा आचार्य ब्रह्माच्या सर्वात्मकतेबद्दल  
प्रतिपादन करितात—नगारा, नौबत इत्यादि वाद्यांवर काठीने प्रहार केला  
असतां त्यांचा मोठा ध्वनि होतो. पण तो आघातावाचून कधीच होत नाही.  
येथे वाद्य, प्रहार व ध्वनि हे तीन पदार्थ एकमेकाहून अगदी निरनिराळे  
आहेत, असे सर्वानाहि जरी ठाऊक असते तरी वाद्याचा ध्वनि ऐकतांना हे  
कोणाच्या ध्यानांत येत नाही; तर आह्माला वाद्य, प्रहार व ध्वनि यांचा एकाच  
काळीं प्रत्यय येतो. तसेच मायाद्रव्याने बनलेले हे जगत् ब्रह्माबरोबर भासते.  
म्ह० ब्रह्म व जगत् ही निरनिराळ्या धर्माचीं व परस्परविरुद्ध अशीं दोन तत्त्वे,  
पृथक् न भासतां एकरूपाने भासनात. पण खरोखर पहातां ब्रह्म जगाहून  
अगदी भिन्न आहे. कारण एकदा ‘चित्स्वरूप ब्रह्म मी आहे’ असा अनुभव  
आला कीं मग जगाचें भानच नाहीसे होते व त्यामुळे मी विषयी आहे व  
जगांतील इतर पदार्थ माझे विषय आहेत, असे कधीच वाटत नाही. ‘यथा  
दुन्दुभेर्हन्यमानस्य०’ (बृ. भा. अ. २ ब्रा. ४ पृ. १८३) इत्यादि प्रमाणभूत  
श्रुतींतील ध्वनीचा दृष्टान्तच येथे आचार्यांनीं दिला आहे. आघात या शब्दाचा

अर्थः लक्षणेने प्रहार, किंवा तोंडने फुंकणे, असा कदाचन, कारण सनईसारख्या, वाद्यांचा ध्वनि तोंडने फुंकले, असतां होतो, हे सर्वप्रसिद्ध आहे. ] ६३.

दृष्टः साक्षादिदानीमिह खलु जगतामीश्वरः संबिदात्मा.

विज्ञानस्थाणुरेको गगनवदभितः सर्वभूतान्तरात्मा ॥

दृष्टं ब्रह्मातिरिक्तं सकलमिदमसद्रूपमाभासमात्रं

शुद्धं ब्रह्माहमस्मीत्यविरतमधुनात्रैव तिष्ठेदनीहः ॥ ६४ ॥

अन्वयार्थ— 'इह खलु सविदात्मा विज्ञानस्थाणु एकः गगनवदभितः सर्वभूतान्तरात्मा जगता ईश्वरः इदानीं साक्षात् दृष्ट.'—खरोखर ह्याच देहामध्ये, ज्ञानरूप, अनुभवाचा जणु स्तंभ, एक, आकाशासारखा व्यापी व सर्वभूतांचा अंतरात्मा असा जगाचा नियन्ता मी आतां साक्षात् पाहिला.—'ब्रह्मातिरिक्तं इदं सकलं असद्रूप आभासमात्रं दृष्ट'—तसेच ब्रह्माहून निराळे असें हे सर्व जगत् शून्यरूप व केवल भास आहे, असेहि पाहिले व—'अहं शुद्धं ब्रह्म अस्मि इति अधुना अनीहः अत्र एव अविरत तिष्ठेत्'—मीच शुद्ध ब्रह्म आहे, म्हणून आतां कोणतीहि क्रिया न करिता सर्वदा याच स्थितीमध्ये असावे. [ येथपर्यंत निरूपण केलेल्या सिद्धान्ताचें आतां फल सांगतात—आत्मज्ञानाच्या उपायांचे पूर्णपणे अनुष्ठान केल्यामुळे चित्तशुद्धि होऊन ह्याच देहामध्ये असतांना मला जगन्निर्यंत्याचा अनुभव आला. तत्त्वभूत ब्रह्माहून अन्य पदार्थजात मिथ्या आहे व त्याचा जो प्रत्यय येत असतो तो केवल भास आहे, अशीहि माझी खात्री झाली व जे शुद्ध ब्रह्म ते मीच आहे, असा निःसंशय अनुभव आला; म्हणून आतां यापुढे मी निष्क्रिय होऊन मरेपर्यंत असाच या देहांत राहणार. सारांश, या सिद्धस्थितीतच मी ( साधकाने ) सर्वदा रहावें एवढीच मी इच्छा करितों. या ठिकाणीं या प्रथांतील विज्ञानकोश प्रकरण समाप्त झालें. ] ६४.

इन्द्रेन्द्राण्योः प्रकामं सुरतसुखजुषोः स्याद्रतान्तः सुषुप्ति-

स्तस्थामानन्दसान्द्रं पदमतिगहनं यत्स आनन्दकोशः ।

तस्मिन्नो वेद किञ्चिन्निरतिशयसुखाभ्यन्तरे लीयमानो

दुःखी स्याद्बोधितः सन्निति कुशलमतिर्बोधयेन्नैव सुप्तम् ॥

अन्वयार्थ— 'प्रकामं सुरतसुखजुषोः इन्द्रेन्द्राण्योः रतान्तः सुषुप्तिः स्यात्'—यथेष्ट संगमसुखाचा अनुभव घेणाऱ्या इंद्र-इंद्राणींची जी रतिसमाप्ति ती

सुषुप्ति हीय.-‘ यत् अतिगहनं आनंदसान्द्रं पदं स ‘आनंदकोशः’-त्या अवस्थेतील अति गहन व आनंदघन असें जे स्थान तोच आनंदकोश होय.- ‘ तस्मिन् निरतिशयसुखाम्यन्तरे लीयमानः किञ्चित् न वेद ’-त्या निद्रावस्थेतील अत्यन्त सुखामध्ये लीन झालेला प्राणी कांहीच जाणत नाही.-‘ बोधितः सन् दुःखी स्यात् इति कुशलमतिः सुप्त नैव बोधयेत् ’-त्याला झोपेतून जागे केले असतां दुःख होते. म्हणून शहाण्या पुरुषाने निद्रिताला उठवू नये. [ आतां यापुढे आनंदमय कोशाचे व्याख्यान करितात—आनंदस्वरूप ब्रह्माचा निद्रावस्थेत स्पष्ट अनुभव येत असतो, म्हणून प्रथमतः त्या अवस्थेचेच स्वरूप ह्या श्लोकात सांगतात—दक्षिण नेत्रातील दृक्शक्तिमान् पुरुषाला इद्र व डाव्या नेत्रांतील विषयप्रकाशक ज्योतीला इद्राणी असे म्हणतात. त्या दोघांच्या सगमाची जी समाप्ति तीच निद्रावस्था होय. लौकिक सुरताच्या अंती म्हणजे रेतस्खलनाच्या वेळी जसे सुख होते, तसेच इद्र व इद्राणी यांच्या सभोगसमाप्तिकाली ( म्ह० निद्रावस्थेत ) सुख होते. जागृतांमध्ये तीं दोघे भुवयाच्या मध्यभागी राहतान; निद्रा आली असतां तीं दोघे तेथून निघून हृदयाकाशातील पुरीततिर्नावाच्या सूक्ष्म नार्डांत जाऊन एकत्र राहतात. तेथे त्याचा जो सुरतप्रसंग ( सगम ) होतो तीच स्वप्नस्थिति व सगमाची समाप्ति हीच निद्रावस्था होय. त्या गाढ निद्रेतील जें आनंदाने भरलेले स्थान तोच शेवटचा ( पाचवा ) आनंदमय कोश होय. त्या सुषुप्तिरूप आनंदकोशामध्ये जीव मग्न झाला की त्याला काही समजत नाही. कारण तो त्यावेळी निरतिशय सुखामध्ये निमग्न होऊन गेलेला असतो. आता ‘ दुःखी स्यात्० ’ इत्यादि चतुर्थ चरणांत त्या सुखाची सर्वातिशयता व्यक्त करितात. निद्रित पुरुषाला जर झोपेतून बलात्काराने उठविले तर त्याला मोठे दुःख होतें. फार काय पण त्याच्याच हिताकरितां ( म्ह० भोजनादि विषयसुख घेण्याकरिता ) जरी त्याला एकदम जागे केले तरी तो उठविणाऱ्यावर अतिशय रागावतो. तस्मात् सर्व विषयजन्य सुखाहून आत्ममुखच श्रेष्ठ आहे, ही गोष्ट सिद्ध झाली. साराश—आत्मसुख सर्वांत अधिक असल्यामुळे, निद्रावस्थेत सुख भोगीत असलेल्या पुरुषाला सुज्ञ मनुष्याने जागे करू नये. कारण श्रुतीमध्येहि निद्राभग करण्यांत मोठा दोष सांगितला आहे. ह्या श्लोकातील प्रतिपादनाला अनेक शतपथ श्रुति प्रमाण आहेत. खम व सुषुप्ति यांविषयीं ‘ अथ हैतत्पुरुषः....काम परिवर्तते ’ ‘ अथ यदा न कस्य च न... एवमेवैष तच्छेते ’ इत्यादि अनेक श्रुति श्लोकप्रतिपादित अर्थाचेंच स्पष्टीकरण करीत आहेत. ] १९.

सर्वे नन्दन्ति जीवा अधिगतयशसा गृह्णता चक्षुरादी-

नन्तःसर्वोपकर्त्रा बहिरपि च सुषुप्तौ यथा तुल्यसंस्थाः ।

एतेषां किल्बिषस्पृक् जठरभृतिकृते यो बहिर्वृत्तिरास्ते

त्वक्चक्षुःश्रोत्रनासारसनवशमितो याति शोकं च मोहम् ॥

अन्वयार्थ—‘अन्तः चक्षुरादीन् गृह्णता बहिः अपि च सर्वोपकर्त्रा अधि-  
गतयशसा यथा सुषुप्तौ ( तथा ) तुल्यसंस्था सर्वे जीवाः नन्दन्ति ’—आत  
चक्षुरादि इन्द्रियानां व्यापणाऽन्या व बाहेरहि ( त्रिपयद्वारा ) सर्वावर उपकार  
करणाऽन्या आणि ( सर्वदा सर्वांना ) प्राप्त असलेल्या ब्रह्माने, गाढ निद्रावस्थे  
प्रमाणे सारख्या स्थितीत असणारे सर्व जीव आनंदित होतात — ‘ एतेषा यः  
जठरभृतिकृते बाहेर्वृत्ति आस्ते ( सः ) किल्बिषस्पृक् ’—त्यातील जो पांढ भर-  
ण्यास्तव बहिर्वृत्ति ( देहेन्द्रियाभिमाना ) होतो तो दुःख भोगतो.— ‘ ( सः )  
त्वक्चक्षुःश्रोत्रनासारसनवश इतः सन् शोक मोह च याति ’—त्वक्-त्वचा,  
चक्षु, श्रोत्र-कान, घ्राण व रसना यांच्या अधीन झाल्याने त्याला शोक व मोह  
होतो. [ पूर्व श्लोकात आत्मसुख सर्वांत श्रेष्ठ आहे, असे सुषुप्तीतील अनुभवाने  
दाखविले. आतां येथे त्याच अर्थाचे प्रतिपादन करणाऱ्या ऋग्वेदस्थ ‘ सर्वे  
नन्दन्ति यशसा ० ’ इत्यादि श्रुतीचा अनुवाद करितात—आत्मा ( ब्रह्म ) सर्व  
प्राण्यांच्या हृद्देशी असल्यामुळे सर्वांना पूर्वीच प्राप्त झालेला आहे. अशा त्या  
सर्वांच्याहि अगदीं जवळ असणाऱ्या, देहात नेत्रादि इन्द्रियांना दर्शन, श्रवण  
इत्यादि शक्ति देऊन ( म्ह० त्यांना स्वाधीन ठेवून ) व देहाबाहेर रूपरसा-  
दि विषयाचा भोग करवून सर्व प्राण्यांवर उपकार करणाऱ्या आत्म्याच्या स-  
त्तेने सर्वांना आनंद होत असतो. निद्रावस्थेमध्ये सर्व एका अनिर्वाच्य रूपाला  
जाऊन मिळत अमतात व त्यामुळे त्यांच्यामध्ये जसा कोणत्याहि प्रकारचा  
भेद रहात नाही, तसाच ह्या सर्वहि प्राण्यामध्ये वस्तुतः वर्णाश्रमादि कोण-  
त्याहि प्रकारचा भेद नाही. पण ह्यांच्यापैकी जो प्राणी उदरभरणार्थ अन्नादि  
विषय संपादन करू लागतो तो तत्क्षणींच दुःखी होतो. त्वचेने स्पर्शादि स्पर्श-  
ांच्या, नेत्रांने सौंदर्यादि रूपांच्या, श्रोत्राने गायनादि श्रवणाच्या, घ्राणाने  
सुगंधादिकांच्या व रसनेने मिष्टान्नादि रसाच्या अधीन झाला कीं पुरुष मोहित  
होऊन दुःखांत पडतो. सारांश हा संसार अनर्थकर होण्याला हे विषयच का-  
रण आहेत तस्मात् विचारवानांने निरतिशय सुखरूप आत्म्याकडे अनुसं-

धान ठेवून केवळ विषयचिंतनानेच प्राप्त होणाऱ्या अन्नयाच्या यत्नांवे, ह्याच खरा पुरुषार्थ आहे. ] ६६.

जाग्रत्यामन्तरात्मा विषयसुखकृतेऽनेकयत्नान्विधास्यन्

श्राम्यत्सर्वेन्द्रियौघोऽधिगतमपि सुखं विस्मरन्त्याति निद्राम् ।

विश्रामाय स्वरूपे त्वतितरसुलभं तेन चातीन्द्रियं हि

सौख्यं सर्वोत्तमं स्यात्परिणतिविरसादिन्द्रियोत्थात्सुखाच्च ॥

अन्वयार्थ—‘ जाग्रत्यां अन्तरात्मा विषयसुखकृते अनेकयत्नान् विधास्यन् श्राम्यत्सर्वेन्द्रियौघः अधिगत सुख अपि विस्मरन् स्वरूपे विश्रामाय निद्रा याति’— जाग्रदवस्थेमध्ये जीव विषयसुखाकारिता अनेक प्रयत्न करितो; पण त्यामुळे त्याचा सर्व इन्द्रियसमुदाय श्रान्त झाला असतां ( विषयापासून ) प्राप्त झालेल्या सुखाला विसरून श्रमपरिहारार्थ तो स्वात्मस्वरूपांत निद्रित ( लीन ) होतो— ‘ तेन तु परिणतिविरसात् इन्द्रियोत्थात् सुखात् च अतीन्द्रियं हि सौख्यं सर्वोत्तमं अतितरसुलभं च अस्ति ’—यास्तव परिणामी दुःख देणाऱ्या व इन्द्रियांच्या योगाने प्राप्त होणाऱ्या सुखाहून हे अतीन्द्रिय सुखच श्रेष्ठ आणि अत्यंत सुलभ आहे. [ परमानंदापुढे हे विषयोपभोगापासून होणारे सुख अतिक्षुद्र व तुच्छ आहे आणि प्राण्यांचा अनुभवहि असाच आहे, असे या श्लोकांत सांगतात—जागृतीत विषयसुखप्राप्त्यर्थ प्राणी अनेक प्रयत्न करित असतो. ह्या विषयाकरितां, विद्वान् अति कष्टकर असे देशपर्यटन करिते, एखाद्या दुष्ट धन्याची सेवा करितो; नीचाकडेहि याचना करितो. शूर योद्धा हे विषय भोगावयास सापडावे म्हणून समरांगणांत प्राण देण्यासहि तयार होतो; चोर ह्या विषयास्तव दुसऱ्यांचे गळे कापतो. गारुडी इत्यादि कपटपटु लोक ह्या क्षुद्र क्षणभंगुर व अनर्थकर विषयांकरितां लोकांना अनीतीने, असत्याने व निर्दयपणाने फसवितात. सारांश, ह्याप्रमाणे, बहुतेक सर्व प्राणी विषयाकरितां अश्रान्त श्रम करून थकले असता त्यांचीं इन्द्रिये शिथिल ( काम करण्यास असमर्थ ) होतात व असे झाले असतां दैवयोगान्ने व दीर्घ प्रयत्नाने प्राप्त झालेल्या विषयांनाहि विसरून ( त्यांचा अन्वेष करून ) श्रमपरिहारार्थ ते आपल्या हृदयस्थ आत्मरूपांत प्रविष्ट होऊन कांहीं काळ बिदा घेतात. विषयप्राप्ति न झाल्यामुळे होणाऱ्या संतापाची शांति करण्याकरितांहि प्राण्याला निद्रेचाच अश्रय करावा लागतो. अर्थात् पश्यांमार्फत दुःख देणाऱ्या इन्द्रियजन्य

सुखाइन हे अतीन्द्रिय ( इन्द्रियांच्या साहाय्याचीचून होणारे ) सुख सर्वोच्छिष्ट आहे व या सुखाच्या प्राप्तीकरिता वैषयिकसुखप्राप्तीसारखे दीर्घ प्रयत्नहि करावयास नकोत, असे प्रत्येक प्राण्याच्या अनुभवानें सिद्ध झाले आहे. सारांश वैषयिक आनंद कष्टसाध्य व कष्टद आहे आणि परमानंद सुखसाध्य व सुखद आहे. तेव्हां आतां यांतील कोणत्या आनंदाचा अवलंब करावा, हें उपाधि त्यानेच ठरविणे प्रशस्त होय. ] ६७.

पक्षावभ्यस्य पक्षी जनयति मरुतं तेन यात्युच्चदेशं

लब्ध्वा वायुं महान्तं श्रममपनयति स्वीयपक्षौ प्रसार्य ।

दुःसंकल्पैर्विकल्पैर्विषयमनुकदर्थाकृतं चित्तमेत-

त्खिन्नं विश्रामहेतोः स्वपिति चिरमहो हस्तपादान्प्रसार्य ॥

अन्वयार्थ—‘ पक्षी पक्षौ अभ्यस्य मरुतं जनयति तेन उच्चदेशं याति ’—पक्षी आपले दोन्ही पंख हालवून वायु उत्पन्न करितो व त्याच्या योगाने ( आकाशात ) उंच वर जातो—‘ महान्तं वायुं लब्ध्वा स्वीयपक्षौ प्रसार्य श्रममपनयति ’—( तेथे ) मोठ्या वायूपर्यंत पोचला असता आपले दोन्ही पंख पसरून ( आपले ) श्रम घालवितो.—‘ दुःसंकल्पैः विकल्पैः ( च ) विषयमनु कदर्थाकृतं एतत् चित्तं खिन्नं सत् विश्रामहेतोः हस्तपादान् प्रसार्य अहो चिरं स्वपिति ’—( तसेच ) दुष्ट संकल्प व विकल्प याच्या योगाने, विषयांना अनुलक्षून, दीन ( रक ) झालेलं हे चित्त खिन्न होऊन विश्रांतीस्तव हातपाय पसरून पुष्कळ वेळपर्यंत निजते. [ ‘ तद्यथास्मिन्नाकाशे० ’ इत्यादि श्रुतींतील पक्ष्याच्या दृष्टान्तानेच मागच्या श्लोकातील अर्थ येथे निश्चित करितात—पक्षी पंख हालवून वारा उत्पन्न करितो व त्याच्या साहाय्याने आकाशात उंच उडून जातो. अंतरिक्षातील महावायूपर्यंत जाऊन पोचल्यावर तो आपले पंख पसरून त्या महावायूच्या साहाय्याने तेथें तरगत राहतो; त्यामुळे पंख हालविण्यापासून झालेल्या त्याच्या श्रमाचा परिहार होतो. त्याचप्रमाणे विषयांना उद्देशून हे चित्त अनेक संकल्प व तद्विपरीत विकल्प करिते आणि त्यांच्या योगानें पराधीन व दीन झालेले हें चित्त अत्यंत खिन्न होते व आपले श्रम घालविण्याकरितां हातपाय पसरून स्वस्थ झोप घेते. ह्याप्रमाणें निद्रावस्थेंत सुख भोगीत असलेल्या प्राण्याला जागें केले असतां तो अत्यंत दुःखी होतो. ‘ तं नायत बोधयेदित्याहुः । ’—यांस्तव हातपाय पसरून स्वस्थ निद्रित झालेल्या पुरुषाला जागें करूं नये,



असे सांगतात. 'अशी व 'तस्मादुह स्वपन्त०' म्ह० 'म्हणून सुरतासक्त झालेल्या इद्र व इंद्राणीच्या सुखाचा भग करणे मला उचित नाही, असा विचार करून निद्रिताला उठवू नये' अशी श्रुति आहे. या श्रुतीने 'निद्राभग करणाराला मोठा दोष सांगितला आहे. ] ६८.

**आश्लिष्यात्मानमात्मा न किमपि सहसैवान्तरं वेद बाह्यं**

**यद्वत्कामी विदेशात्सदनमुपगतो गाढमाश्लिष्य कान्ताम् ।**

**यात्यस्तं तत्र लोकव्यवहृतिरखिला पुण्यपापानुबन्धः**

**शोको मोहो भयं वा समविषममिदं न स्मरत्येव किञ्चित् ॥**

अन्वयार्थ—'यद्वत् विदेशात् सदन उपगतः कामी कान्तां गाढ आश्लिष्य किमपि बाह्य आन्तर वा न वेद'—ज्याप्रमाणे परदेशातून घरी आलेला विषयी पुरुष स्त्रीला आलिगून सुख घेता व त्यापुढे आ-(गृहां-) तील व बाहेरील दुसरे काहीएक जाणत नाही, 'तद्वत् आत्मा आत्मान सहसा एव आश्लिष्य (न वेद)'—त्याचप्रमाणे जीव परमात्म्याला एकाएकी आलिगितो आणि (त्यामुळे) त्याला आं (देहा-) तील व बाहेरील ज्ञान होत नाही.—'तत्त अखिला लोकव्यवहृतिः अस्त याति'—त्या अवस्थेमध्ये सर्वहि लोकव्यवहार नष्ट होतो.—' (तथा) पुण्यपापानुबन्ध शोकः मोहः भय इदं समविषम वा किञ्चित् न स्मरति एव'—(तमेव) पुण्यपापव्यवहार, शोक, मोह, भय किंवा अन्य (दसऱ्या) सर्व समविषम भावना यांतील काहीएक त्याला आठवत नाही. [येथे निद्रेची पूर्ण गाढावस्था सांगितली आहे. एखादा कामी पुरुष पुष्कळ दिवसांनी परदेशांतून घरी परत आला असता स्वस्त्रीला दृढालिंगन देऊन फार सुखी होतो व त्याला त्या सुखापुढे अंतर्बहिर् कोणत्याच सुखार्चे भान राहात नाही. तसेच जीव परमात्म्याशी निद्रावस्थेत एकरूप होतो व त्या सुखापुढे स्वप्नांतील सूक्ष्म किंवा जागृतीतील स्थूल सुख त्याला मुळीच भासत नाही. कारण सर्व अतःकरणवृत्तींचा त्या अवस्थेत लय झालेला असतो. त्यामुळेच ह्या सर्व लोकव्यवहाराचाहि तेथे अस्त होतो. तसेच पुण्यपापादिसंबंध व शोकादिक यापैकीहि त्याला तेथे काही एक स्मरत नाही. 'तद्वा अस्थे तदात्मिका०' इत्यादि श्रुति या श्लोकोक्त प्रतिपादनाला प्रमाण आहे.] ६९.

**अल्पानल्पप्रपंचप्रलय उपरतिश्चेन्द्रियाणां सुखाति-**

**जीवन्मुक्तौ सुषुप्तौ त्रितयमपि समं किन्तु तद्वास्ति भेदः ।**

## सान्वयार्थ विवरण.

प्राक्संस्कारात्प्रसुप्तः पुनरपि च परावृत्तिमेति प्रबुद्धो

नश्यत्संस्कारजातो न स किल पुनरावर्तते यश्च मुक्तः ॥

**अन्वयार्थ—**‘ अल्पानल्पप्रपञ्चप्रलय. इन्द्रियाणां उपरतिः सुखाप्ति. च (इति) त्रितयं अपि सुषुप्तौ मुक्तौ ( च ) सम ’—स्थूल-सूक्ष्म प्रपञ्चाचा लय, इन्द्रियांची शांति व सुखप्राप्ति ही तिन्हीहि गाढ निद्रा व मुक्ति या दोन्ही अवस्थेत सार-खीच आहेत.—‘केन्तु तत्र भेदः अस्ति ’—पण त्यात भेद आहे.—‘ प्रसुप्त. प्राक् संस्कारात् पुन’ अपि च परावृत्ति एति ’—निद्रित पुरुष जागृतींतील सकलामुळे पुनः जागृतींत परत येतो.—‘ य च प्रबुद्ध स’ मुक्त सन् नश्यत्संस्कार-जातः सन् न किल पुन’ आवर्तते ’—व जो ( अज्ञान नष्ट झाल्यामुळे ) ज्ञानी झालेला असतो तो मुक्त झाल्यामुळे व त्याचे सर्व संस्कार नष्ट झाल्यामुळे पुनः कधीहि ( देहाभिमानाकडे ) परत येत नाही. [ आता मुक्ति व सुषुप्ति या अवस्थांचे लक्षण जरी एक असले तरी त्याच्यात मोठा भेद आहे, असे या श्लोकांत सांगतात—जीवन्मुक्ति व गाढ निद्रा या अवस्थेत सर्व स्थूल-सूक्ष्म प्रपञ्चाचा लय, इन्द्रियशांति व आनंदप्राप्ति ही सारखीच असतात. ‘ असे जर असेल तर मग मुक्तीकरितां इतके प्रयास करण्याचे काय कारण ? ’ असा कोणी प्रश्न करतील म्हणून आचार्य सांगतात—पण त्यांत एक मोठा भेद आहे निद्रित पुरुष (जीव) जागृतींतील अनेक वासनामुळे पुन’ देहाभिमानावर येतो ( देहाभिमान धरितो ) व पूर्ववत् व्यवहार करू लागतो आणि आत्मज्ञानी पुरुष तत्क्षणीच मुक्त होत असल्यामुळे व त्याचे संचित-क्रियमाणकर्मजन्य संस्कार नष्ट होत असल्यामुळे तो पुनः कधीहि देहाभिमान धरीत नाही आणि त्यामुळे त्याला या व्यवहारांतहि पडावे लागत नाही. साराश, प्राण्याच्या अनेक सकल्पविकल्पांमुळेच त्याला पुनः पुनः जागृति, स्वप्न, जन्म, मरण इत्यादि अवस्थां अनुभवाव्या लागतात. ] ७०.

आनन्दान्यश्च सर्वाननुभवति नृपः सर्वसंपत्समृद्ध-

स्तस्यानन्दः स एकः स खलु शतगुणः संप्रतिष्ठः पितृणाम् ।

आदेवब्रह्मलोकं शतशतगुणितास्ते यदन्तर्गताः स्यु-

ब्रह्मानन्दः स एकोऽस्त्यथ विषयसुखान्यस्य मात्रा भवन्ति ॥

**अन्वयार्थ—**‘ यः सर्वसंपत्समृद्धः नृपः सर्वान् आनदान् अनुभवति ’—जो एखादा सर्व संपत्तीने समृद्ध व सणारा राजा सर्व सुखाचा अनुभव घेतो—

‘सः तस्य एकः आनंदः’—‘सोऽप्याय एक आनंद होय’—‘सख्युः शंखुणः संप्रतिष्ठः पितृणां (एकः)’—‘तोच सप्तपट झाला असतां पितराज्या (एक आनंद होतो.)’—‘(एव) आदेव ब्रह्मलोक शतशतगुणिताः ते यदन्तर्गताः स्युः’—‘याप्रमाणे देवल्लोकापासून ब्रह्मलोकापर्यंत शतपटीने अधिक असणारे हे सर्व—हि आनंद ज्यात अंतर्भूत होतात—‘सः एकः ब्रह्मानन्दः अस्ति’—‘तो एक ब्रह्मानंद होय.’—‘अथ विषयसुखानि अस्य मात्राः भवन्ति’—‘आणि हीं सर्वे विषयसुखे ह्या ब्रह्मानंदाचेच अंश आहेत. [ सर्व ऐहिक व पारलौकिक सुखांपेक्षां आत्मसुख श्रेष्ठ व अधिक आहे असें येथे (अनुमानादि) तर्कांनी दाखवितात—दरिद्री पुरुषांना अन्न, स्त्री, पुत्र यांपैकीं एखाद्याच विषयाची प्राप्ति झाली तरी तेवढाच आनंद होत असतो. हा झाला एक आनंद. मध्यम स्थितीतल्या पुरुषांना त्याहून एखाद्या अधिक विषयाची प्राप्ति झाली, कीं तितक्याच मानाने थोडा अधिक आनंद होतो. हे झाले दोन आनंद. ह्याप्रमाणेच उत्तरोत्तर जशी जशी अधिक विषयप्राप्ति तसा तसा प्राण्याला अधिकाधिक आनंद होतो. या न्यायाने पाहिले असता निष्फटक सार्वभौम राज्य, सुंदर स्त्री, सत्ति, शरीरदृढता इत्यादि सर्व ऐहिक सुखाने संपन्न असलेल्या राजाचा एक मानुष आनंद होतो त्या आनंदाहून पितराचा एक आनंद शतपट अधिक असतो. ह्याप्रमाणे ब्रह्मलोकापर्यंत प्रत्येक लोकातील आनंद शतपटीने अधिक असतो. मृत्युलोकापासून ब्रह्मलोकापर्यंतच्या सर्वहि आनंदांचा मिळून एक ब्रह्मानंद होतो. म्ह० पूर्वोक्त सर्व वैषयिक सुखे हे या ब्रह्मानंदाचेच क्षुद्र अंश आहेत. अंशांहून अशी श्रेष्ठ असतो हा न्याय व हस्तपादादि अवयवांपेक्षां त्यांचा समूह जो देह तो श्रेष्ठ आहे, असें लोक मानितात, हा व्यावहारिक अनुभव या प्रतिपादनाला प्रमाण आहे. सारांश ब्रह्मानंद सर्वांत श्रेष्ठ आहे, ही गोष्ट सिद्ध झाली. जसा एकच आत्मा उपाधीच्या योगाने अनेक असल्यासारखा भासतो, तसाच परमानंदहि विषयसुखाच्या रूपाने क्षुद्रत्वाने प्रत्ययाला येतो. या श्लोकोक्त प्रतिपादनाला “स यो मनुष्याणां राद्धः०” व “अथैष ब्रह्मलोकः सम्राडित०” (बृह. भा. अ. ४ ब्रा. ३ पृ. २१७-१८) इत्यादि श्रुति प्रमाण आहेत. ] ७१.

यत्रानन्दाश्च मोदाः प्रमद इति मुदश्चासते सर्व एते

यत्राप्ताः सर्वकामाः स्युरखिलविरमात्केवलीभाव आस्ते ।

मां तत्रानन्दसान्द्रे कृधि चिरममृतं सोम पीयूषपूर्णं

वासामिन्द्राय देहीत्यपि निममगिरो अमुमान्तर्गताय ७२

**अन्वयार्थ—**‘मोदाः च प्रमदः च मुदः इति एते सर्व आनन्दाः यत्र आसते’—( मनुष्य, पितर व देव यांचे ) मोद, प्रमद व मुद या नांवाचे सर्व आनंद जेथे आहेत,—‘यत्र सर्वकामाः आप्ताः स्युः’—जेथे सर्वहि तृष्णा पूर्ण होतात,—‘( यत्र ) अखिलविरमात् केवलीभावः आस्ते’—सर्व कार्यांचा लय होत असल्यामुळे ( जेथे ) कैवल्य असते—‘हे सोम तत्र आनन्दसान्द्रे मा चिरं अमृतं कृषि’—हे सोमा, त्या आनन्दपूर्ण पदी, मला चिरकाल मरणवर्मरहित कर—‘भूयुगान्तर्गताय इन्द्राय पीयूषपूर्णां वारा देहि इति निगमगिरिः अपि ( प्राहुः )’—आणि भूयुगुलाच्या मध्ये असणाऱ्या जीवात्म्याला पूर्ण अमृतधारा दे, असेच श्रुतीहि सांगतात. [ पूर्वनिर्दिष्ट अर्थाचेच प्रतिपादन करणाऱ्या ऋग्वेदाच्या सातव्या अष्टकातील “यत्रानन्दाश्च मोदाः०” इत्यादि श्रुतींचे तात्पर्य या श्लोकात सांगतात—ज्या परमानदामध्ये सर्वहि उत्तरोत्तर अधिक असणारे मनुष्यादिकाचे आनंद रहातात, ज्या परमानदामध्ये सत्यलोकप्राप्त्यादि सर्व कामना पूर्ण होतात व ज्याठिकाणी सर्व स्थूल-सूक्ष्म प्रपंचांचा लय होत असल्यामुळे कैवल्य ( केवळभाव ) राहते, त्या परमानदपूर्ण स्थली, हे पोटङ्गकलारूप सोमा, ( चद्रूप परमात्म्या, ) जीवदशेला प्राप्त झालेल्या मला घेऊन जा व तेथे नेऊन मला अमर कर. तमेच ह्या जीवात्म्याला अमृताची पूर्ण वार दे. तो जीवात्मा दोन्ही भुवयांच्या मध्यभागी राहतो. अनेक श्रुतींनी अनेक वर्णन केले आहे. शिवाय मुक्त ( ममाविस्थ ) साधकाच्या ताळतील सोमनाभाच्या चक्रापासून अमृतस्राव होत असतो, असे योगशास्त्रांतहि प्रसिद्ध आहे. ] ७२.

**आत्माऽकम्पः सुखात्मा स्फुरति तदपरा त्वन्यथैव स्फुरन्ती**  
**स्थैर्यं वा चञ्चलत्वं मनसि परिणतिं याति तत्रत्यमस्मिन् ।**  
**चाञ्चल्यं दुःखहेतुर्मनस इदमहो यावदिष्टार्थलब्धि-**

**स्तस्यां यावत्स्थिरत्वं मनसि विषयजं स्यात्सुखं तावदेव ॥**

**अन्वयार्थ—**‘आत्मा अकम्पः सुखात्मा स्फुरति’—आत्मा निष्कम्प ( चलन-रहित ) व आनन्दरूप आहे, असा प्रत्यय येतो.—‘तदपरा तु अन्यथा एव स्फुरन्ती’—( परतु ) त्याच्याहून निराळी जी प्रकृति ती तर त्याच्याहून विपरीतच आहे व त्याच्यामुळेच ती अनुभवाला येणारी आहे.—‘तत्रत्यं स्थैर्यं चाञ्चल्यं वा अस्मिन् मनसि परिणतिं याति’—त्यांच्या ( आत्म्याच्या व प्रकृती-

स्थां) ठिकाणचें स्थैर्य व चंचलता हीं ह्या मनामध्ये परिणत (व्यक्त) होतात.—  
 ‘अहो यावत् इष्टार्थलब्धिः ( तावत् प्रयत्नशताकुलस्य ) मनसः इदं चाञ्चल्यं  
 दुःखहेतुः ( भवति )—’ अहो इष्ट विषयाची प्राप्ति होईपर्यंत तदर्थ ( अनंत  
 प्रयास करून थकलेल्या ) मनाचे हें चांचल्य दुःखाला कारण होते—‘ तस्यां  
 सत्यां मनसि यावत् स्थिरत्वं तावदेव विषयजं सुख स्यात् ’—व ती इष्टप्राप्ति  
 झाली असतां जेवढा वेळ मनाची स्थिरता असते तेवढा वेळच विषयजन्य  
 सुख होते. [ आतां याविषयीं परमानंद हें अतींद्रिय सुख व विषयानंद हें  
 इंद्रियजन्य सुख असा ह्या दोन सुखात विलक्षण भेद अनुभवसिद्ध असतांना  
 ह्याच परमानंदाच्या अंशाचा आश्रय करून अन्य प्राणी सुख भोगितात, असे  
 कसे म्हणतां येईल ? अशी कोणी शंका घेईल म्हणून आचार्य ह्या व पुढच्या  
 श्लोकांत तिचें समाधान करितात. आत्मा कंपरहित व सुखरूप आहे, ह्यावि-  
 षयीं ‘ विज्ञानमानन्दं ’ ही श्रुति व सुपुर्तीतील प्रत्येकाचा अनुभव, हींच दोन  
 उत्तम प्रमाणे आहेत आणि असा त्याचा प्रत्यय येतो म्हणूनच ‘ स्फुरति ’  
 ( स्फुरण पावतो, अनुभवाला येतो ) असे श्लोकात म्हटले आहे. तसेंच त्याच्या-  
 पेक्षां विलक्षण जी माया ती त्याच्याविरुद्ध ( ल० चांचल्य, दुःख इत्यादि )  
 धर्मीनीं युक्त आहे, असें सांगितले आहे व आत्म्याच्या आश्रयानेच तिचा अनु-  
 भव येतो. तात्पर्य—त्या आत्म्यामध्ये व मायेमध्ये असणारे ( स्थिरता व चंच-  
 लता हे ) गुण मनामध्ये स्पष्टपणे प्रतीत होतात, कारण चैतन्य व जडवर्ग  
 या दोघांची ग्रंथि ( संधि ) म्हणजेच मन होय. सारांश, इष्ट विषयाची प्राप्ति  
 होईपर्यंत अविश्रात श्रम करणाऱ्या मनाचे चांचल्य प्राण्याला दुःख देते व  
 एकदा विषयप्राप्ति झाली कीं, मी कृतकृत्य झालो, असें जीवाला वाटल्यामुळे  
 जोपर्यंत त्याचें मन स्थिर असते तोपर्यंतच विषयांपासून त्याला सुख होते.  
 तात्पर्य, मनातील स्थैर्य हा आत्म्याचा गुण असून त्यापासून आनंद व चांचल्य  
 हा प्रकृतीचा गुण असून त्यापासून दुःख प्राप्त होते. ] ७३.

यद्वत्सौख्यं रतान्ते निमिषमिह मनस्येकताने रसे स्या-

त्स्थैर्यं यावत्सुषुप्तौ सुखमनतिशयं तावदेवाथ मुक्तौ ।

नित्यानन्दः प्रशान्ते हृदि तदिह सुखस्थैर्ययोः साहचर्यम्

नित्यानन्दस्य मात्रा विषयसुखमिदं युज्यते तेन वक्तुम् ॥

अन्वयार्थ—‘ इह रतान्ते मनसि रसे एकताने सति यद्वत् निमिषं सौख्यं

स्यात् '—सर्वानुभवसिद्ध संभोगाच्या अंतीं मन शृंगाररंसाशीं एकरूप ( शृंगार रसमय ) झालें असतां जसे क्षणभर सुख होते;—' तथा सुषुप्तौ मनासि-यावत् स्थैर्यं तावदेव अनतिशयं सुखं भवति '—तसेंच निद्रावस्थेत मनामध्ये जेवढी स्थिरता तेवढेच निरतिशय सुख जसे होतें,—'अथ मुक्तौ हृदि प्रशान्ते ( सति) नित्यानन्दः ( भवति ) '—त्याचप्रमाणे मोक्षावस्थेमध्ये अंतःकरण शांत झालें असतां नित्यानंद होतो.—' तत् सुखस्थैर्ययोः इह साहचर्यं [ अनुभवसिद्धं ] '— त्याअर्थी सुख व चित्तस्थैर्य याचे लोकांत साहचर्य आहे ( हे अनुभवसिद्ध झाले. )—' तेन इदं विषयसुखं नित्यानंदस्य मात्रा इति वक्तुं युज्यते '—त्यावरून हे विषयजन्य सुख हा नित्यानंदाचा एक अंश ( कला ) आहे, असे म्हणणें युक्त आहे. [ आतां ह्या श्लोकांत विषयसुखे नित्यानंदाच्या कला आहेत; हे दाखविण्याकरिताच आणखीं दोन-तीन दृष्टान्त देतात. स्त्रीसंभोगाचे अंतीं मन विषयरसांत तल्लीन ( एकाग्र ) होऊन गेले असतां एक क्षणभर सुख होते. गाढ निद्रा लागली असताहि मन स्थिर होते व ते स्थिर असेपर्यंत जीवाला अत्यंत आनंद होतो. मुक्तीमध्येहि अतःकरण अत्यंत शांत झाल्यामुळे नित्या-नंदाचा अनुभव येतो. त्याअर्थी चित्तस्थैर्य असेल तर आनंद व ते नसेल तर आनंदाचा अभाव, असे अन्वय-व्यतिरेकांनीं याचे साहचर्य ( व्याप्ति ) सिद्ध झाले आणि याच कारणास्तव विषयसुख ही नित्यानंदाची एक कला आहे, असे म्हणणें सयुक्तिक होय. येथे आनंदकोशप्रकरण समाप्त झालें. ] ७४.

श्रान्तं स्वान्तं सबाह्यव्यवहृतिभिरिदन्ताः समाकृष्य सर्वा-

स्तत्तत्संस्कारयुक्तं ह्युपरमति परावृत्तमिच्छन्निदानम् ।

स्वाप्नान्संस्कारजातप्रजनितविषयान् स्वप्नदेहेऽनुभूतान्

प्रोत्स्यान्तः प्रत्यगात्मप्रवर्णमिदमगाद्भूरिविश्राममस्मिन् ७५

अन्वयार्थ—' सबाह्यव्यवहृतिभिः श्रान्तं निदानं इच्छत् ( च ) परावृत्तं इदं स्वान्तं ताः सर्वाः समाकृष्य तत्तत्संस्कारयुक्तं हि उपरमति '—सर्व स्थूल-सूक्ष्म व्यवहार करून थकलेले ( व त्यामुळे ) स्वतःच्या कारणांमध्ये लीन होण्याची इच्छा करून परतलेले हे मन ते सर्व व्यवहार बंद करून त्याच्या संस्कारांसह शांत होतें.—' स्वप्नदेहे अनुभूतान् स्वप्नान् संस्कारजातप्रजनित-विषयान् प्रोत्स्य '—( नंतर ) स्वप्नदेहामध्ये अनुभविलेले, बीजभूत संस्कारां-पासून उत्पन्न झालेले स्वप्न ( खोटे ) विषय टाकून—' इदं अन्तः प्रत्यगात्मप्र-

वर्णं अस्मिन् भूरि विश्रामं अगात् '—हे प्रत्यगात्म्याकडे अंतर्मुख झालेलें ( वळ-  
लेलें ) मन परमात्म्यामध्ये अत्यंत विश्रांति घेते. [ आतां येथून पुढें जगन्मि-  
थ्यात्वप्रकरण सुरू झाले. प्रपंच मिथ्या आहे, असें प्रतिपादन करीत असतां  
स्वप्नांतील प्रपंचासारखाच तो आहे, हें दाखविण्याकरितां प्रथमतः स्वप्नाच्या  
स्वरूपाचे वर्णन करितात. स्त्री, पुत्र, सेवक इत्यादिकांच्या पोषणाकरितां  
अनेक स्थूल व्यवहार करून थकलेले व अत्यंत आनंदस्वरूप अशा आपल्या  
कारणामध्ये जाऊन विश्रांति घेण्याची इच्छा करून अंतर्मुख झालेलें मन  
सर्व व्यापार बंद करून शांत होते. ह्या अवस्थेलाच सुषुप्ति असे म्हणतात.  
श्लोकांत ' इदन्ताः ' असे पद आहे त्याचा ' इद ' व ' ताः ' ( व्यवहृतीः )  
असा पदच्छेद करावा किंवा ' इदन्ताः ' ( म्ह० ' हे ' असे प्रत्यक्षत्वाने भास-  
णारे विषय ) असे एकच पद ध्यावे. ह्याप्रमाणे बाह्य व्यवहार जरी मनाने  
टाकले तरी त्यांच्या दृढ चिंतनाने झालेले सस्कार त्याच्या बरोबरच असतात.  
त्यामुळे शरीर निश्चेष्ट असतानाच त्या विषयांचे स्मरण होते. या स्मरणरूप  
अवस्थेलाच ' स्वप्न ' असे म्हणतात. त्या स्मरणारूढ झालेल्या सस्कारापासून  
उत्पन्न होणाऱ्या स्वप्नांतील सूक्ष्म विषयांनाहि टाकून परमात्म्याशीं संयुक्त  
होण्याच्या इच्छेने परतलेले मन ह्या हृदयस्थ साक्षीमध्ये विश्रांति घेते. जसा  
कोणी राजा एखाद्या मोठ्या पुरुषाचे दर्शन घेण्याकरिता गेला असता सैन्यादि  
इतर सर्व अनुयायांना द्वााराबाहेर ठेवून प्रधानादि दोघां-तिघांसह आंत जातो  
व पुढे गेल्यावर त्यांनाहि शेवटच्या द्वाारापाशी सोडून स्वतः एकटाच दर्शना-  
करिता आत शिरतो; त्याप्रमाणेच हे मन आत्मदर्शनाला निघालें असतां  
करिते. ह्या श्लोकात मनाला प्रथमतः निद्रावस्थाच प्राप्त होते व ' स्वप्न ' ही  
अवस्था मध्येंच केव्हातरी कर्मयोगाने प्राप्त होणारी आहे, असे सुचविले  
आहे. ] ७९.

**स्वप्ने भोगः सुखादेर्भवति ननु कुतः साधने मूर्च्छमाने**

**स्वप्नं देहान्तरं तद्व्यवहृतिकुशलं नव्यमुत्पद्यते चेत् ।**

**तत्सामग्र्या अभावात्कुत इदमुदितं तद्धि सांकल्पिकं चे-**

**त्तर्त्तिकं स्वप्ने रतान्ते वपुषि निपतिते दृश्यते शुक्रमोक्षः ॥**

**अन्वयार्थ—**' ननु साधने मूर्च्छमाने ( सति ) स्वप्ने सुखादेः भोगः कुतः भवति '  
—अहोक्षण देहादि भोगसाधने निश्चेष्ट पडलीं असतां स्वप्नांत सुखादिकांचा

उपभोग ( प्राण्याला ) कसा होतो ?—‘ तद्व्यवहृतिकुशलं नव्यं स्वाप्नं देहान्तरं उत्पद्यते चेत् तत्सामग्र्याः अभावात् इदं कुतः उदित ’—स्वप्नांतील व्यवहाराला योग्य असे नवीनच दुसरे स्वाप्न शरीर उत्पन्न होते, असे जर म्हणाल तर देहोत्पत्तीची सामग्री नसतांना ते कसे उत्पन्न होते ?—‘तत् हि साकल्पिकं चेत् तत् स्वाप्ने रतान्ते निपतिने वपुषि शुक्रमोक्षः किं दृश्यते ’—ते शरीर केवळ सकल्पमय आहे, असे म्हणावे तर स्वप्नातील स्त्रीसंभोगानंतर निश्चेष्ट पडलेल्या शरीरान शुक्रपात झाल्याचे कां दिसते ? [ आचार्य आता पूर्वपक्ष उघड करून येथे स्वमत दृढ करितात—स्थूल देह सुख-दुःखादि भोगांचें साधन आहे. तो साधनभूत देह ज्ञानेन्द्रिये व कर्मेन्द्रिये यांसह निश्चेष्ट होऊन पडला असतां स्वप्नावस्थेमध्ये सुख-दुःख देणाऱ्या विषयांचा भोग कोणत्या साधनाने ( देहाने ) होतो ? स्वप्नातील विषयांचा उपभोग घेण्यास योग्य असा नवीनच दुसरा देह तेथे उत्पन्न होतो व त्याच्या द्वारा स्वप्नातील भोग होतात, असे जर म्हणाल तर त्या देहाच्या उत्पत्तीला लागणारी शुक्र-शोणितादि सामग्री नसताना तो कसा उत्पन्न होतो ? पिशाचसंचाराप्रमाणे तो केवळ कल्पनेने खोटाच उत्पन्न होतो असे म्हणशील तर स्वप्नावस्थेतील स्त्रीसंभोगाच्या अती ह्या निश्चेष्ट पडलेल्या देहांत रेतस्खलन का होते ? तें त्या स्वप्नातील खोव्या देहातच कां होत नाही ? कारण खोव्या देहाचा भोगहि खोटाच असणे युक्त आहे. मग स्त्रीसंभोगाचे द्योतक जे रेतस्खलन ते जाणें झाल्यावर या निश्चेष्ट देहात प्रत्यक्ष कां दिसते ? ] ७६.

भीत्या रोदित्यनेन प्रवदति हसति श्लाघते नूनमस्मा-

त्स्वप्नेऽप्यङ्गेनुबन्धं त्यजति न सहसा मूर्च्छितेऽप्यन्तरात्मा ।

पूर्वं ये येऽनुभूतास्तनु-युवति-हय-व्याघ्र-देशादयोऽर्था-

स्तत्संस्कारस्वरूपान्मृजति पुनरमूञ्श्रित्य संस्कारदेहम् ॥

अन्वयार्थ—‘भीत्या अनेन रोदिति ( तथा अनेन ) प्रवदति हसति श्लाघते’—स्वप्नांत भीति वाटल्याने या देहानें रडतो, ह्यानेच बडबडतो, ह्यानेच हंसतो व ह्यानेच स्वतःची स्तुति करितो.—‘ नूनं तस्मात् अन्तरात्मा स्वप्ने अपि अङ्गे मूर्च्छिते अपि सहसा अनुबन्धं न त्यजति ’—तेव्हां खरोखर यावरून अंतरात्मा स्वप्नांत सुद्धा देह निश्चेष्ट पडला तरीहि त्याचा संबंध एकाएकी सोडीत नाही, ( असें झालें. )—‘पूर्वं तनु-युवति-हय-व्याघ्र-देशादयः ये ये अर्थाः



अनुभूताः तत्संस्कारस्वरूपान् अमून् पुनः संस्कारदेहं श्रित्य सृजति '— पूर्वी अनादि जाग्रतीतं देह, स्त्री, अश्व, व्याघ्र, प्रदेश इत्यादि जे जे विषय अनुभविले होते त्यांच्या संस्काररूप असे हे सर्व विषय तो पुनः लिंगदेहाचा आश्रय करून उत्पन्न करितो. [ स्वप्नात अन्य देह उत्पन्न होतो, असे मानल्यास आणखी कोणता दोष येतो तें सांगून पुनः स्वमत स्पष्ट करितात— स्वप्नात चोराची किंवा व्याघ्राची भीति वाटून प्राणी स्थूलदेहानेच मोठमोठवाने आक्रोश करितो. यानेच काहींतरी बडबडतो, हसतो व मी कृतकृत्य झालो अशी स्वतःचाच वाहवा करितो, हे सर्वांना प्रसिद्ध आहे. ह्याप्रमाणे पूर्वपक्षाचा अनुवाद करून आतां पूर्वी सांगितलेलीच गोष्ट सिद्ध झाली, असे सांगतात— ह्यावरून स्वप्नात स्थूल देह निश्चेष्ट असला तरी अतरात्मा त्याचा सबंध सहसा टाकीत नाही, असेच निश्चित झाले. ' अहो पण, पूर्वी त्यांचा काही सबंध नाही, असे सांगून आता येथे त्यांच्याविरुद्ध कसे सांगता ? ' असा प्रश्न कोणी विचारतील म्हणून सांगतात—अनादिकाळापासून प्रवृत्त झालेल्या ह्या जन्म-मरणरूप ससारात हा प्राणी अनेक देहानीं अनेक जाग्रतीत असह्य भोग भोगितो. ते जे पूर्वानुभूत उच्च-नीच देह, स्वकीय किंवा परकीय स्त्री, गमन-साधन अश्व, भयकारण व्याघ्र, काशीसारखे प्रदेश इत्यादि विषय त्यांचा मनाला संस्कार झालेला असतो. त्यामुळे संस्कार ( स्मृतीचे कारण, बीज ) हेच ज्याचे स्वरूप आहे, असे ते शरीरादि विषय पूर्वीप्रमाणे जसेच्या तसे भासतात. सारांश, अतरात्मा शरीराचा आश्रय करितो व त्यामध्ये सर्व संस्कार उद्बुद्ध होऊन त्या त्या विषयरूपाने व्यक्त होतात. ] ७७.

**सन्धौ जाग्रत्सुषुप्त्योरनुभवविदिता स्वाप्यवस्था द्वितीया**

**तत्रात्मज्योतिरास्ते पुरुष इह समाकृष्य सर्वेन्द्रियाणि ।**

**संवेद्य स्थूलदेहं समुचितशयने स्वीयभासान्तरात्मा**

**पश्यन्संस्काररूपानभिमतविषयान्याति कुत्रापि तद्वत् ॥७८**

अन्वयार्थ—' जाग्रत्सुषुप्त्योः सन्धौ ( या ) अनुभवविदिता स्वप्नी अवस्था ( सा ) द्वितीया '—जाग्रदवस्था व सुषुप्त्यवस्था यांच्या संधीत ( मध्ये ) जी सर्वांच्या अनुभवाला येणारी स्वप्नावस्था ( ती ) दुसरी होय.—'तत्र इह सर्वेन्द्रियाणि समाकृष्य पुरुषः आत्मज्योतिः आस्ते '—त्या अवस्थेमध्ये स्वस्वरूपांत सर्वहि इंद्रिये ओढून घेऊन आत्मा स्वप्नकाशाने युक्त होऊन रहातो.—' स्थूल-

देहं समुचितशयने सवेश्य संस्काररूपान् अभिमतविषयान् स्वीयभासा पश्यन् अन्तरात्मा कुत्र अपि तद्वत् याति’—ज्या शय्येवर तो निजलेला असतो तेथेच स्थूल देह ठेवून संस्काररूप इष्ट विषयांना स्वप्रकाशाने पाहणारा अंतरात्मा पाहिजे तेथे संस्काररूपानेच जातो. [आतां मागील श्लोकांत सांगितलेला सिद्धान्त श्रुतिसमत आहे, असे येथे सांगतात—जाग्रदवस्थेचा अत व निद्रावस्थेचा आरंभ यांच्यामध्ये असणारी व सर्वहि प्राण्यांच्या अनुभवाची अशी ही स्वप्नदशा दुसरी आहे. जाग्रत् पहिली, स्वप्नी दुसरी व सुषुप्ति तिसरी, असा ह्या अवस्थांचा क्रम शास्त्रांत सांगितला आहे. त्या दुसऱ्या अवस्थेमध्ये स्वतःच्या स्वरूपात सर्वहि सूक्ष्म इंद्रियांना लीन करून आत्मा आपल्या साक्षिरूपाने रहातो. विषयाचा भोग होण्याला इंद्रियांची आवश्यकता असते; पण या द्वितीय अवस्थेमध्ये सर्व इंद्रिये लीन होत असल्यामुळे हा अंतरात्मा स्वतःच्या ज्ञानरूपानेच तेथे स्वप्न विषयाचा भोग घेतो. ‘तर मग त्यावेळी स्थूल देहाची काय वाट होते?’ असे कोणी विचारतील म्हणून सांगतात—जाग्रत् काली ज्या तल्पावर (अथरूणावर) तो निद्रा घेण्याकरिता हात पाय पसरून पडतो, तेथेच त्या स्थूल देहाला तसाच टाकून स्वतःच्या ज्ञानसामर्थ्याने संस्कारानुरूप स्वप्नदेह व इंद्रियसमूह उत्पन्न करून वांटल त्या स्थळी त्या संस्काररूपानेच जाऊन व्यवहार करितो. साराश, त्या अवस्थेत देह वस्तुतः उत्पन्न होत नाही, किंवा तो संकल्पात्मकहि नाही; तर संस्कारद्वारां व आत्म्याच्या ज्ञानमाहात्म्यानेच त्या अवस्थेचा प्राण्याला अनुभव येतो.] ७८.

रक्षन् प्राणैः कुलायं निजशयनगतं श्वासमात्रावशेषै-

र्माभूतत्प्रेतकल्पाकृतकमिति पुनः सारमेयादिभक्ष्यम् ।

स्वप्ने स्वीयप्रभावात्सृजति हयरथान्निम्नगाः पल्वलानि

क्रीडास्थानान्यनेकान्यपि सुहृदबलापुत्रमित्रानुकारान् ॥

अन्वयार्थ—‘( इदं ) प्रेतकल्पाकृतकं पुनः सारमेयादिभक्ष्य मा भूत् इति श्वासमात्रावशेषैः प्राणैः निजशयनगतं कुलाय रक्षन् ( यत्र कुत्रापि याति इति पूर्वणं सन्धः ) ’—(हें शरीर) प्रेतासारखे अमगळ किंवा कोलह्याकुड्याचे भक्ष्य होऊं नये म्हणून केवळ श्वासरूपानें अवशिष्ट रहाणाऱ्या प्राणाच्या योगाने स्वतःच्या शय्येवर पडलेल्या शरीराचे रक्षण करणारा ( जीवात्मा हवा तेथे जातो, असा पूर्व श्लोकाशी संबध. )—‘स्वप्ने स्वीयप्रभावात् हयरथान् निम्नगाः

पल्वलानि अनेकानि क्रीडास्थानानि अपि च सुहृदबलापुत्रमित्रानुकारान् सृजति '—तो स्वप्नावस्थेत स्वतःच्या सामर्थ्याने घोडे, रथ, नद्या, लहान जलाशय, अनेक विहारस्थाने तसेच, सुहृद्, स्त्रिया, पुत्र, मित्र इत्यादिकांना पूर्वीच्या सुहृदादिकांप्रमाणेच उत्पन्न करितो. [पूर्व श्लोकांत देहाला पूर्वस्थळींच सोडून जीवात्मा जातो, असे म्हटले आहे. पण त्याविषयी 'तो ह्या देहाला जिवत अवस्थेत सोडतो कीं निर्जीव अवस्थेत सोडतो ? जिवत अवस्थेत सोडांत असल्यास पूर्वीप्रमाणे तो देहव्यापार का करित नाही ? व निर्जीव अवस्थेत सोडीत असल्यास त्यामध्ये श्वास कसा राहतो ? ' असे प्रश्न कोणी करतील, म्हणून आचार्य ह्या व पुढच्या श्लोकांत त्यांना उत्तर देतात—पूर्वी निजलेल्या ठिकाणीच असणाऱ्या निश्चेष्ट शरीराची आत्मांनी शवाप्रमाणे व्यवस्था करून नये किंवा वासावरून शवाला ओळखणाऱ्या पशु-पक्ष्यांनी त्याला खाऊ नये म्हणून केवळ श्वासरूपाने मागे राहणाऱ्या प्राणांनी त्याचे रक्षण करून स्वाप्नभोग भोगण्याकरितां हा अतरात्मा इष्ट स्थळी जातो व स्वतःच्या ज्ञानसामर्थ्यानेच तो अनेक काल्पनिक विषय निर्माण करितो. प्राण जड असल्यामुळे त्यांना प्रेरणा करणारा कोणी तरी सचेतन असल्यावांचून त्यांची क्रिया होणे संभवनीय नाही, म्हणून 'अतरात्मा प्राणांना श्वासरूपाने शरीररक्षण करण्याकरिता ठेवून जातो ' असे म्हटले आहे. ] ७९.

**मातङ्गव्याघ्रदस्युद्विषदुरगकपीन्कुत्रचित्प्रेयसीभिः**

क्रीडन्नास्ते हसन्वा विहरति कुहचिन्मृष्टमश्नाति चान्नम्।

म्लेच्छत्वं प्राप्तवानस्म्यहमिति कुहचिच्छङ्कितः स्वीयलोका-

दास्ते व्याघ्रादिभीत्या प्रचलति कुहचिद्रोदिति ग्रस्यमानः॥

अन्वयाथ—'मातङ्गव्याघ्रदस्युद्विषदुरगकपीन् (सृजति इति पूर्वेण सम्बन्धः)'—तसेच, चाण्डाल, व्याघ्र, चोर, शत्रु, सर्प, कपि इत्यादिकानाहि (उत्पन्न करितो, असा पूर्व श्लोकाशी संबंध.)—'कुत्रचित् प्रेयसीभिः क्रीडन् हसन् वा आस्ते'—कोठे आवडत्या स्त्रियांशीं क्रीडा करित किंवा हंसत असतो.—'कुहचित् विहरति मृष्टं अन्नं च अश्नाति'—कोठे विहार करितो तर कोठे स्निग्ध अन्न खातो.—'अहं म्लेच्छत्वं प्राप्तवान् अस्मि इति कुहचित् स्वीयलोकात् शङ्कितः आस्ते'—मी म्लेच्छ झालों आहे, असें समजून कोठे स्वतःच्या आत्मादिकांना लाजून (लपून) रहातो.—'व्याघ्रादिभीत्या प्रचलति' कुहचित्

अस्यमानः रोदिति '—कोठें व्याघ्रादिकांच्या भीतीनें पळतो तर कोठें ते खात आहेत, असे पाहून रडतो. [ अनेक स्वाप्न भोगांतील कांहींचा येथे स्पष्ट उल्लेख केला आहे. व्याघ्र, सर्प यांसारखा एखादा दुष्ट प्राणी मागे लागला आहे, असे पाहून तो पळू लागतो; पण पाय अगदीं लुळे पडून पळतां येत नाहीं, असे पाहून अति दुःखी होतो. इतक्यांत त्याने येऊन पळडले आहे व तो आपल्याला खात आहे, असे पाहून तो मोठ्यानें आक्रोश करितो. सारांश—या अवस्थेत प्राणी अनेक इष्ट व अनिष्ट भोगांचा उपभोग घेतो. या दोन श्लोकांतील प्रतिपादनाला “ स यत्राय प्रस्वपितित्यस्य .अपि भयानि पश्यन् ” ही बृहदारण्यक श्रुति ( बृ. भाष्यार्थ अ. ४ ब्रा. ३ पृ. ११२-३० ) प्रमाण आहे. ] ८०.

यो यो दृग्गोचरोऽर्थो भवति स स तदा तद्रतात्मस्वरूपा-

विज्ञानोत्पद्यमानः स्फुरति ननु यथा शुक्तिकाज्ञानहेतुः ।

रौप्याभासो मृषैव स्फुरति च किरणाज्ञानतोम्भो भुजङ्गो

रज्ज्वज्ञानान्निमेषं सुखभयकृदतो दृष्टसृष्टं किलेदम् ८१

अन्वयार्थ—‘ ननु यथा शुक्तिकाज्ञानहेतुः रौप्याभासः किरणाज्ञानतः अम्भः रज्ज्वज्ञानात् भुजङ्गः निमेष सुखभयकृत् मृषैव स्फुरति ’—खरोखर ज्याप्रमाणे शिपीच्या अज्ञानाने रुप्याचा भास, किरणाच्या अज्ञानापासून मृगजळ, रज्ज्व्याच्या अज्ञानामुळे भुजंग इत्यादि क्षणिक सुख व भय देणारे खोटेच पदार्थ भासतात;—‘ तथा यः यः दृग्गोचरः अर्थः भवति स स तदा तद्रतात्मस्वरूपा-विज्ञानोत्पद्यमानः स्फुरति ’—ज्याचप्रमाणे जो जो इन्द्रियगोचर पदार्थ असतो तो तो त्याकाळी त्या पदार्थात असणाऱ्या आत्मस्वरूपाच्या अज्ञानाने उत्पन्न होऊनच भासतो.—‘ अतः किल इदं दृष्टसृष्टम् ’—म्हणून खचित हे सर्व केवळ दर्शनकालींच उत्पन्न होते. [ या श्लोकात आत्म्याच्या अज्ञानानेच सर्व पदार्थ भासतात, असे दृष्टान्त देऊन सिद्ध करितात. शिपीच्या तुकड्याचे ज्ञान न झाल्यामुळे तें रुपे आहे, असा भ्रम होतो, किंवा सूर्याकिरणाचे ज्ञान न झाल्यानें मारवाडांतील भूमीवर जलाचा भास होतो, अथवा दोरीचे ज्ञान न झाल्याने तो सर्प आहे, असे वाटते; पण ते वाटणें खरें नसतें, असा ज्याप्रमाणें नेहमीं व्यवहारांन अनुभव येतो, त्याचप्रमाणे जाग्रदवस्थेमध्ये जे जे मनुष्य, पशु, पक्षी, कीट, वृक्ष, पाषाण इत्यादि पदार्थ दिसतात, ते ते सर्वहि त्यांत गूढ असलेल्या आत्म्याचें ज्ञान न झाल्यामुळे दिसतात. म्ह०

आत्म्याच्या अज्ञानानेच त्यांची उत्पत्ति होते. कारण सुषुप्तीमध्ये अंतःकरण-वृत्ति आत्मरूप ज्ञान्यामुळे कोणताच पदार्थ दिसत नाही. 'अहो पण, हा संसार जर खरोखरच भ्रामक आहे तर त्यापासून सुख-दुःखादिकाची प्राप्ति कशी होते ?' अशी शका घेऊ नये. कारण दरिद्री पुरुष रस्त्यांत पडलेल्या शिंपीच्या तुकड्यास ते रुपये आहे, असे समजून मोठ्या आनंदाने घेऊं लागतो. तृषित पुरुष मृगजलाकडे पाहून आनंदित होतो व रज्जुसर्पाला पाहून भीतीने तो दुःखी होतो. ह्या गोष्टी सर्वानुभूत आहेत. साराश, जगातील भ्रामक पदार्थांपासून क्षणिक सुख किंवा दुःख होणे अशक्य नाही, म्हणून हे जगत् आपण पहातो तेव्हाच उत्पन्न होते व त्याच्या उत्पत्तीला आत्म्याचे अज्ञान हेच एक कारण आहे. वस्तुतः असे जरी आहे तरी त्याकडे एकसारखे पाहण्याची प्राण्यांना संवय लागल्यामुळे हेच सत्यासारखे वाटून सत्य जी आत्मवस्तु ती असत्य वाटते. जोराने फिरविलेले कोलित जसे वर्तुलाकार भासते तसेच हे जगत्हि दृढ वासनेमुळे सत्य वाटते. ] ८१.

**मायाध्यासाश्रयेण प्रविततमाखिलं यन्मया तेन मत्स्था-**

**न्येतान्येतेषु नाहं यदपि हि रजतं भाति शुक्तौ न रौप्ये ।**

**शुक्तयंशस्तेन भूतान्यपि मयि निवसन्तीति विष्ण्वग्निनेता**

**प्राहास्मादृश्यजातं सकलमपि मृषैवेन्द्रजालोपमेयम् ॥८२॥**

**अन्वयार्थ—** 'यत् मायाध्यासाश्रयेण मया अखिलं प्रविततम्'—ज्याअर्थी (जगाच्या) खोठ्या आरोपाला आश्रय होणाऱ्या मी हे सर्व जगत् पसरिले आहे— 'तेन मत्स्थानि एतानि अह एतेषु न'—त्याअर्थी ह्रीं सर्व भूते माझ्या आश्रयाने रहातात. मी मात्र त्यांच्यामध्ये नाही.—'हि यदपि शुक्तौ रजतं भाति (परतु) रौप्ये शुक्त्यशः न (भाति)'—कारण जरी शुक्तीच्या ठिकाणीं रुपये भासते, तरी त्या रुप्यांत शुक्तीचा अश मुळींच दिसत नाही.—'तेन भूतानि अपि मयि निवसन्ति इति विष्ण्वग्निनेता प्राह'—म्हणूनच भूते माझ्यामध्ये असतात; पण मी त्यांच्यांत नसतो, असे विश्वोपदेशक भगवान् सांगतात.—'अस्मात् सकलं अपि दृश्यजातं इन्द्रजालोपमेयं मृषा एव'—यास्तव हे सर्वहि दृश्यजात गारुडाप्रमाणे खोटेच आहे. [आचार्य पूर्वप्रतिपादित अर्थाचेंच भगवद्वाक्य या श्लोकांत सुचवितात. गौडबंगालासारखा जो जगद्धर्म प्रत्ययाला येत आहे त्याला आधार मीच आहे. अर्थात् मीच ही सर्व नाम-रूपात्मक सृष्टि सर्वज्ञः

पसरिली आहे आणि त्यामुळेच हीं सर्व भूते माझ्या आश्रयानें असल्यासारखीं वाटतात. पण मी असंग ( कोठेंहि आसक्त न होणारा ) असल्यामुळे त्यांच्या-  
मध्ये नसतो. ' कारण कार्याला व्यापून असतें, असा जगांत अनुभव असतांना  
मी त्यांत नसतो, असे भगवान् कसे म्हणतात ? '—अशी शका कोणी विचा-  
रतील म्हणून आचार्य ' यदपि हि रजतं ' इत्यादि ग्रंथाने उत्तर देतात—  
जरी शिंपीच्या ठिकाणीं रुपे भासतें, तरी त्या भासणाऱ्या रुप्याच्या ठिकाणी  
शिंपीचा किंचित्हि अंश भासत नसतो आणि जर कदाचित् शिंपेचा अश  
भासू लागला तर मग तेथे रुप्याचा भ्रमच होणार नाही. तस्मात् मी अधि-  
ष्ठाता असल्यामुळे तीं सर्व भूते माझ्यामध्ये आहेत; पण मी त्यांच्यामध्ये नाहीं.  
म्ह० त्याच्या अस्तित्वाला माझी जशी गरज असते तशी माझ्या अस्तित्वाला  
त्यांची कधीच गरज लागत नाहीं. मी तिन्ही काळी स्वतःच्या सत्तारूपाने  
असतो. पण ती भूते केवळ मध्यावस्थेत ( स्थितिकालीं ) मात्र माझ्या सत्तेने  
सत्तावान् होतात, असेच यादवेद्र गोपालकृष्णांनीं ' मया ततमिदं सर्वं० '   
इत्यादि गीतोक्त श्लोकात स्पष्टपणे सांगितले आहे. ( गी. भा. पृ. ६८९ )  
यावरून हे सर्वहि दृश्यजात गारुडासारखे खोटे ( काही काळ भासणारे )  
आहे, असे अनुमान करिता येते. ] ८२.

**हेतुः कर्मैव लोके सुखतदितरयोरेवमज्ञोऽविदित्वा**

**मित्रं वा शत्रुरित्थं व्यवहरति मृषा याज्ञवल्क्यार्तभागौ ।**

**यत्कर्मैवोचतुः प्राक् जनकनृपगृहे चक्रतुस्तत्प्रशंसां**

**वंशोत्तंसो यदूनामिति वदति न कोऽप्यत्र तिष्ठत्यकर्मा ॥**

अन्वयार्थ—' लोके सुखतदितरयोः हेतुः कर्म एव '—व्यवहारांतील सुख-  
दुःखांचें कारण कर्मच आहे.—' एव अज्ञः अविदित्वा मित्रं शत्रुं वा इत्थं  
मृषा व्यवहरति '—पण अज्ञ हे न जाणून ' हा मित्र किंवा शत्रु ' असा उगाच  
व्यवहार करितो.—' यत् प्राक् जनकनृपगृहे याज्ञवल्क्यार्तभागौ कर्म एव  
ऊचतुः तत्प्रशंसां ( च ) चक्रतुः '—कारण पूर्वी जनकराजसभेत याज्ञवल्क्य  
व आर्तभाग यांनीं ( सुखदुःखांचे कारण ) कर्मच सांगितलें व त्याची प्रशंसा  
केली.—' अत्र कः अपि अकर्मा न तिष्ठति इति यदूनां वंशोत्तंसः ( अपि )  
वदति '—व्यवहारात कोणीहि अज्ञ कर्म न करितां रहात नाहीं, असे यदुकुल-  
श्रेष्ठहि सांगतो. [ आतां येथून पुढें कर्ममीमांसाप्रकरण सुरू झालें. या श्लोकांत

प्राण्यांच्या बऱ्यावाईट भोगाला त्यांचे कर्मच कारण आहे, असें निरूपण करितात. प्राण्यांच्या सुखदुःखांचें त्यांच्या कर्माहून दुसरें कांहींएक कारण नाही. पण अन्न प्राण्यांना हें समजत नाही. ते उगीच जगांत कांहीं पदार्थ इष्ट व कांहीं अनिष्ट मानितात. ज्याच्यापासून सुख होते ते भार्यापुत्रादि आप्त व ज्याच्यापासून दुःख होते ते अनाप्त, असे प्राणी मानितो. पण पूर्वी जनक-समेत मोठा वादविवाद करून याज्ञवल्क्य व आर्तभाग यांनी 'कर्म हेच सुखादिकांचे कारण आहे' असे ठरविले व त्याचीच प्रशंसाहि केली. [ बृ. भा. अ. ३. ब्रा. २. पृ. ५९. ) शिवाय भगवान् गोपालकृष्णांनीहि 'एक क्षण-भरसुद्धा कोणा अन्न प्राण्याला जगांत कर्म न करिता रहातां येत नाही.' ( गी. भा. पृ. २७० ) असे स्पष्ट सांगितले आहे. ] ८३.

**वृक्षच्छेदे कुठारः प्रभवति यदपि प्राणिनोद्यस्तथापि**

**प्रायोऽन्नं तृप्तिहेतुस्तदपि निगदितं कारणं भवे**

**प्राचीनं कर्म तद्वद्विषमसमफलप्राप्तिहेतुस्तथापि**

**स्वातन्त्र्यं नश्वरेऽस्मिन्न हि खलु घटते प्रेरकोऽस्यान्तरात्मा ॥**

अन्वयार्थः—'यद्यपि वृक्षच्छेदे कुठारः प्रभवति तथापि प्राणिनोद्य '—कुन्हाड जरी वृक्ष तोडण्यास समर्थ आहे, तरी प्राणी तिला प्रेरणा करील तेव्हांच ती ते कार्य करिते.—'प्रायः अन्न तृप्तिहेतु. तदपि भोक्तृत्वनः कारणं निगदितम्'—क्षुधाशांतीला जरी अन्नच कारण आहे तरी त्याला भोक्त्याचा प्रयत्नहि कारण असतो, असे सांगितले आहे.—'तद्वत् प्राचीनं कर्म विषमसम-फलप्राप्तिहेतुः'—तसेच प्राक्तन कर्मच जरी बऱ्यावाईट फलप्राप्तीला कारण आहे—'तथापि नश्वरे अस्मिन् स्वातन्त्र्यं न हि खलु घटते'—तरी ह्या विनाशि कर्माच्या ठिकाणी स्वतंत्रता सभवत नाही. ( ते स्वतःच फल देण्यास समर्थ नाही. )—( अतः ) अस्य प्रेरकः अन्तरात्मा '—म्हणून त्याचा प्रेरक अन्तरात्मा आहे. [ पूर्व श्लोकांत जरी कर्माची प्रशंसा केलेली आहे तरी केवळ कर्म अचेतन असल्यामुळे फल देण्यास असमर्थ असतें. म्हणून सचेतन ईश्वर जेव्हां त्याला प्रेरित करील तेव्हाच ते फलाला कारण होतें, असे दृष्टान्त देऊन येथें सिद्ध करितात—वृक्ष तोडण्यास कुन्हाडच पाहिजे. तिच्यावांचून वृक्षच्छेद कधीहि होणार नाही, हें खरे. पण ती जड असल्यामुळे प्राण्याच्या साहाय्यावांचून तिला ती क्रिया करिता येत नाही. किंवा अन्नच

क्षुधाशांतीला जरी कारण होत असलें तरी प्रास उचलणें, चर्वण करणें, कोठयांत तें जिरविणें इत्यादि क्रिया करण्याकरितां सचेतनाची आवश्यकता असते, हें सर्वाना ठाऊक आहे. तसेंच पूर्व कर्म जरी सम किंवा विषम फल देण्यास कारण आहे, तरी ते दृष्टान्तस्थ कुज्हाडीप्रमाणें किंवा अन्नाप्रमाणे अचेतन आहे. शिवाय कर्म तत्क्षणीच नाश पावत असते, हेहि प्रत्यक्षसिद्ध आहे. अर्थात् त्यांना फलोन्मुख होण्याविषयी प्रेरणा करणाऱ्या आत्म्याचे साहाय्य लागते. या सर्वांचें तात्पर्य असे—प्राणी जीं बरींवाईट कर्मे करितो ती तत्क्षणीच नष्ट होतात; पण त्यांचे धर्माधर्मरूप संस्कार अतःकरणांमध्ये असतात. पुढे फलभोगाची वेळ आली असतां त्यांना तो कर्मसाक्षी प्रेरणा करितो व अविवेकमुळे देहाच्या ठिकाणीं आत्माभिमान ठेवणारा जीव त्यांचा भोग घेतो. श्रुति-स्मृतीतूनहि असेच प्रतिपादन केलेले आहे. ] ८४.

स्मृत्या लोकेषु वर्णाश्रमविहितमदो नित्य-काम्यादि कर्म

सर्वं ब्रह्मार्पणं स्यादिति निगमगिरः संगिरन्तेऽतिरम्यम् ।

यन्नासानेत्रजिह्वाकरचरणशिरःश्रोत्रसंतर्पणेन

तुष्येदङ्गीव साक्षात्तरुरिव सकलो मूलसंतर्पणेन ॥ ८५ ॥

अन्वयार्थ—‘लोकेषु स्मृत्या यत् अदः नित्य-काम्यादि कर्म वर्णाश्रमविहितं तत् सर्वं ब्रह्मार्पणं स्यात् इति निगमगिरः अतिरम्य संगिरन्ते ’—ह्या स्मृत्युलोकांत स्मृतीने वर्णाश्रमाच्या अनुरोधाने जी नित्य-काम्यादि कर्मे सांगितली आहेत ती सर्व ब्रह्मार्पणच होतात, असे वेदवाणी सयुक्तिकपणाने सांगते.—‘यत् मूलसंतर्पणेन सकलः तरुः इव नासानेत्रजिह्वाकरचरणशिरःश्रोत्रसंतर्पणेन साक्षात् अङ्गी इव तुष्येत् ’—कारण ( पाणी घालून ) मुळांना तृप्त केले असता जसा सर्व वृक्ष तृप्त होतो तसा प्राण, नेत्र, जिह्वा, हस्त, चरण, मस्तक, कर्ण इत्यादिकांची तृप्ति केल्याने, जणुकाय साक्षात् हा अंगी ( आत्माच ) तुष्ट होतो. [ क्षुद्रदेवतांची जरी आराधना केली तरी ती ब्रह्मालाच पोचते, असे या श्लोकांत सांगतात—स्मृतीने वर्णाश्रमव्यवस्थेला अनुलक्षून जीं नित्य, काम्य इत्यादि कर्मे सांगितलीं आहेत, त्यांतील निषिद्ध सोडून बाकीचीं पांच कर्मे ब्रह्मार्पणच होतात, असे श्रुतीने मोठया मार्मिकपणाने वर्णन केले आहे. कर्म-कर्ता फलाच्या इच्छेने जरी अन्य देवतांना उद्देशून काम्य कर्म करितो, तरी तें अवयवीभूत ब्रह्मालाच पोचते. पण कर्त्याची भावना मात्र तशी नसते.



तर तो हीं कर्म मी अमुक अमुक देवतेच्या प्रीत्यर्थ करीत आहे, अशी दृढ वासना ठेवितो. नित्य, काम्य, नैमित्तिक, प्रायश्चित्त, उपासना व प्रतिषिद्ध अशीं सहा प्रकारचीं कर्म आहेत. ज्यांचे अनुष्ठान न केल्यास दोष लागतो अशीं संध्यावंदनादि हीं नित्य, स्वर्गादि इष्ट फलांचीं साधनें जीं ज्योतिष्टोमादि तीं काम्य, पुत्रजन्मादि निमित्तानें होणारीं जीं जातेष्ट्यादि कर्म तीं नैमित्तिक, पापक्षय करणारीं प्रायश्चित्त, देवतांची आराधना ही उपासना व हिंसादिक हीं निषिद्ध कर्म होत. त्यांतील नित्यादि चार कर्मांचे बुद्धिशुद्धि व उपासनेचे चित्तै-  
काम्य हे मुख्य फल आहे. नित्य, नैमित्तिक व उपासना यांचे पितृलोकप्राप्ति हें अवांतर ( दुसरे, गौण ) फल आहे. ' विविदिषन्ति यज्ञेन० ' व ' कर्मणा पितृलोकः ' ह्या श्रुति व 'तपसा किल्बिष हन्ति' ही स्मृति याला प्रमाण आहे. आतां अन्य देवतांना उद्देशून केलेलीं कर्म ब्रह्माला कशी अर्पण होतात, ह्याविषयीं एक दृष्टान्त देऊन, असें होणे सयुक्तिरु आहे, हे सुचवितात—वृक्षा-  
च्या मुळात पाणी घातले असता त्यांच्या तृतीनें जसा वृक्ष तृप्त होतो त्याप्रमाणें अन्य देवतांना उद्देशून जरी कर्म केले तरी त्याने अवयवीभूत ( सर्व देवतारूप ) परमेश्वरच तृप्त होतो. म्ह० नासिका, नेत्र, इत्यादि अवयव तृप्त झाले असता त्या सर्वांचा समूह जो अवयवी देही तोच तृप्त होतो. | ८९.

यः प्रैत्यात्मानभिज्ञः श्रुतिविदपि तथा कर्मकृत्कर्मणोऽस्य

नाशः स्यादल्पभोगात्पुनरवतरणे दुःखभोगो महीयान् ।

आत्माभिज्ञस्य लिप्सोरपि भवति महाज्ञाश्वतः सिद्धिभोगो

ह्यात्मा तस्मादुपास्यः खलु तदधिगमे सर्वसौख्यान्यलिप्सोः॥

अन्वयार्थ—' यः श्रुतिविद् अपि तथा कर्मकृत् आत्मानभिज्ञः ( सन् ) प्रैति अस्य कर्मणः अल्पभोगात् नाशः स्यात् '—जो वेदवेत्ता व तसेंच कर्मठ पुरुषहि आत्म्याविषयी अज्ञ राहूनच परलोकीं जातो त्याच्या कर्मांचा ( स्वर्गात ) कांहीं काल भोग मिळाला असता नाश होतो—( अस्य ) पुनः अवतरणे महीयान् दुःखभोगः ( भवति )—( व त्याला ) पुनः या लोकीं जन्म घेतांना अत्यंत दुःख होतें.—' आत्माभिज्ञस्य लिप्सोः अपि महान् शाश्वतः सिद्धिभोगः भवति '—आत्मज्ञानी असून जो कर्मफलाची इच्छा करितो त्यालाहि श्रेष्ठ व नित्य असे अणिमादि सिद्धींचे भोग मिळतात.—' अलिप्सोः तदधिगमे खलु सर्वसौख्यानि भवन्ति '—फलाच्या इच्छेनें कर्म न करणाऱ्या पुरुषाला आत्मज्ञान झालें असतां

खरोंखरे सर्व सुखें प्राप्त होतात.—‘तस्मात् आत्मा हि उपास्यः’—म्हणून आत्म्याचीच उपासना करणे योग्य आहे. [ ज्ञानरहित कर्म व ज्ञानसहित कर्म यांची फलव्यवस्था दाखवून सर्व सुखांच्या प्राप्तीकरिता आत्मज्ञान करून घेणेच योग्य आहे, असे येथे सांगतात—एखादा पुरुष मोठा वेदवेत्ता व मोठा कर्मठहि असून आत्मज्ञानी नसला तर त्याला स्वर्गलोकीं गेल्यावर कांहीं काल भोग भोगिल्याने कर्मक्षय झाला असता पुनः या लोकीं येऊन जन्म घ्यावा लागतो. पण त्यावेळीं त्याला अत्यन्त दुःख होतें. भगवानांनी ‘क्षीणे पुण्ये मर्त्यलोके विशन्ति’—त्या विशाल स्वर्गलोकांतील भोग भोगल्यानें कर्म नाष्ट झालीं असतां ते मृत्युलोकीं पुन जन्म घेतात, असे सांगितले आहे. (गी. भा. पृ. ७०६) कर्मक्षयामुळे स्वर्गलोकातून भ्रष्ट होऊन मर्त्यलोकीं जन्म घेतांना प्राण्यांना अत्यंत दुःख होतें. कारण देहधारण व देहविसर्जन अतिकष्टकर आहे. शिवाय व्यवहारात सुद्धा उच्च स्थितीतल्या पुरुषाला अवनति (हीना-वस्था प्राप्त) झाली असता किती दुःख होतें, हे सर्वांना ठाऊक आहेच. आत्मज्ञानी असून जो कर्मफलाची इच्छा करितो त्याला स्वर्गाहून श्रेष्ठ व पुष्कळ काल रहाणाऱ्या अणिमादि अष्ट सिद्धि प्राप्त होतात. तसेच कोणत्याच फलाची इच्छा न करणाऱ्या परोक्ष आत्मज्ञानी पुरुषाला साक्षात् आत्मज्ञान झाले असता सर्व सुखें (परमानंद) प्राप्त होतात. ‘अथ यो हवा अस्मात् ..कामयते तत्तत्सृजते’ ही श्रुति या श्लोकोक्त प्रतिपादनाला आधार आहे. ] ८६.

सूर्याद्यैरर्थभानं न हि भवति पुनः केवलैर्नात्र चित्रं

सूर्यात्सूर्यप्रतीतिर्न भवति सहसा नापि चन्द्रस्य चन्द्रात् ।

अग्नेरग्नेश्च किन्तु स्फुरति रविमुखं चक्षुषश्चित्प्रयुक्ता-

दात्मज्योतिस्ततोऽयं पुरुष इह महो देवतानां च चित्रम् ॥

अन्वयार्थ—‘सूर्याद्यैः केवलैः पुनः अर्थभानं न हि भवति इति अत्र न चित्रं’—केवल सूर्यादिकांच्या योगाने विषयज्ञान होत नाही, पण यांत कांहीं आश्चर्य नाही,—‘सूर्यात् सूर्यप्रतीतिः सहसा न भवति अपि च चन्द्रस्य चन्द्रात् अग्नेः अग्नेः च न (प्रतीतिः)’—सूर्यामुळे सूर्यप्रतीति कधीच होत नाही. तसेंच चंद्रामुळे चंद्राची व अग्नीमुळे अग्नीचीहि प्रतीति होत नाही—‘किन्तु चित्प्रयुक्तात् चक्षुषः रविमुखं स्फुरति’—तर चैतन्यप्रयुक्त नेत्रांच्या योगाने

सूर्यादिक भासतात.—‘ततः अयं पुरुषः आत्मज्योतिः इह देवतानां च चित्रं महः अस्ति’—यास्तव हा पुरुषच स्वयंज्योति व विषयभोगकालीं ( चक्षुरादि ) देवतांचें विचित्र तेज आहे. [ चंद्रसूर्यादि ज्योति स्वतंत्रपणे विषय प्रकाशित करण्यास समर्थ नाहीत, असे येथे सांगतात—केवळ सूर्यादि ज्योतींच्या योगाने विषयांचे ज्ञान होत नाही, असे जे पूर्वी निरूपण केले तेच खरे आहे. त्यांत अपूर्व असे कांहीं नाही. सूर्यादि देवता आपापल्या विषयांचे ज्ञान करून देतात, असे जे लोक समजात ते मात्र चमत्कारिक आहे. कारण सूर्यामुळे सूर्य, चंद्रामुळे चंद्र किंवा अग्निमुळे अग्नि कधीच प्रतीत होत नाही, तर चैतन्ययुक्त नेत्रांनी त्या सर्वांची प्रतीति येते. ( ते सर्व दिसतात. ) कारण जात्यन्ध अथवा निद्रित पुरुषाला त्याची प्रतीति कधीच येत नाही, हे सर्व प्रसिद्ध आहे. यास्तव हा आत्मा जाप्रतीत व स्वप्नातहि आत्मज्योति ( स्वप्ना-शरूप, अन्यप्रकाशनिरपेक्ष ) आहे व इन्द्रियव्यापारकालीं चक्षुरादिकांच्या रूपरसादि परस्परविलक्षण विषयांना प्रकाशित करणारे तेज आहे याविषयी ‘चित्रं देवानामुदगात्’ ही श्रुति प्रमाण आहे. ] ८७.

प्राणेनाम्भांसि भूयः पिबति पुनरसावन्नमश्नाति तत्र

तत्पाकं जाठरोऽग्निस्तदुपहितबलो द्राक् शनैर्वा करोति ।

व्यानः सर्वाङ्गनाडीष्वथ नयति रसं प्राणसंतर्पणार्थम्

निःसारं पूतिगन्धं त्यजति बहिरयं देहतोऽपानसंज्ञः ॥ ८८

अन्वयार्थ—‘असौ प्राणेन अम्भांसि भूयः पिबति पुन. अन्नं च अश्नाति’—हा आत्मा प्राणद्वारा वारवार पाणी पितो व पुनः पुनः अन्न खातो. ‘तत्र तदुपहितबलः जाठरः अग्निं द्राक् शनैः वा तत्पाकं करोति’—अन्नादि भक्षण केल्यावर प्राणांच्या साहाय्याने ( श्वासद्वारा ) बलयुक्त झालेला जठराग्नि शीघ्र किंवा हळुहळू त्या अन्नादिकांचें पचन करितो.—‘अथ व्यानः प्राणसंतर्पणार्थं सर्वाङ्गनाडीषु रसं नयति अयं अपानसंज्ञः निःसारं पूतिगन्धं बहिः त्यजति’—व्यान प्राणानां तृप्त करण्याकरिता सर्व नाड्यांमध्ये ( त्यांतील ) रस नेते ( आणि ) हा अपाननांवाचा वायु ( अन्नोदकांचा ) निःसार व घाग भाग मूत्र व विष्टारूपाने शरीरांतून बाहेर टाकितो. [ या श्लोकांत क्रमाने प्राण, व्यान व अपान हे तीन वायु शरीरांत काय करितात, हे सांगितले आहे. आत्मा प्राणाच्या योगाने अन्न खातो व उदक पितो. म्ह० क्षुधा व तृषा हे

प्राणाचे धर्म असून त्यांच्या शांतीकरितां भक्षणमदि क्रिया तोच करितो. पण त्यांपासून भोक्त्याला दुःख व तृप्ति होते. हे भोग त्याला प्राणाच्या द्वारांच प्राप्त होतात, असे सुचविण्याकरितां प्रथम चरणांत 'आत्मा प्राणद्वारां खातो' इत्यादि वृत्ती आहेत. प्राण श्वासोच्छ्वास करून जठराग्नीला प्रदीप्त करितो. तो जशी जलद किंवा मंद श्वसनक्रिया करील तसा तो अग्नि खाळेल्या अन्नादिकांचे शीघ्र किंवा हळुहळू पचन करितो. नंतर त्या पक्क अन्नोदकातील सार व्यान सर्व शरीरांतील सर्व नाडयाना पोचवितो व त्यामुळे प्राणाची तृप्ति होऊन त्यांना पुनः सतत क्रिया करण्याचे सामर्थ्य येते. येथे प्राणशब्दाने इन्द्रियेहि ध्यावी. कारण त्यांनाहि आपापले कर्म करण्याची शक्ति या सार-भूत अन्नरसामुळेच येते. ह्याप्रमाणे पक्क अन्नोदकातील सार व्यानाने घेतले असतां त्यांचा अवशिष्ट राहिलेला नि सार घाण भाग अपान वायु, मूत्र व विष्टा या रूपाने देहानोहेर टाकितो. ] ८८.

**व्यापारं देहसंस्थः प्रतिवपुरखिलं पञ्चवृत्त्यात्मकोऽसौ**

**प्राणः सर्वेन्द्रियाणामधिपतिरनिशं सत्तया निर्विवादम् ।**

**यस्येत्थं चिद्धनस्य स्फुटमिह कुरुते सोऽस्मि सर्वस्य साक्षी**

**प्राणस्य प्राण एषोऽप्यखिलतनुभृतां चक्षुषश्चक्षुरेषः ॥८९**

**अन्वयार्थ—**‘अनिश यस्य चिद्धनस्य सत्तया इह पञ्चवृत्त्यात्मक देह-संस्थः सर्वेन्द्रियाणां अधिपतिः असौ प्राणः इत्थं प्रतिवपुः निर्विवाद अखिल व्यापार स्फुट कुरुते’—‘सर्वदा ज्या चिद्रूप परमात्म्याच्या सत्तेने या शरीरांत पाच वृत्तींनी युक्त असणारा, देहांत राहणारा व सर्व इन्द्रियांचा अधिपति असा हा प्राण ह्याप्रमाणे प्रत्येक शरीरांत निःसशय सर्व व्यापार स्पष्टपणे करितो;—‘स सर्वस्य साक्षी (अह) अस्मि’—‘तो सर्वसाक्षीच (मी) आहे. —‘अखिलतनुभृता प्राणस्य प्राणः एषः चक्षुष चक्षुः अपि एषः’—‘सर्व देह-धाव्याच्या प्राणाचा प्राण हा व व सर्वांच्या नेत्राचाहि नेत्र हाच आहे. [ ह्याप्रमाणे पूर्वे श्लोकांत प्राणादिकांचे कर्म सांगून आता सर्ववृत्तिसमूह-रूप जो मुख्य प्राण त्याला सत्ता व प्रकाश देऊन त्याचा साक्षा होणारा जो सच्चिदानंदरूप आत्मा त्याचे विवेचन करण्याकरितां येथे लक्षण सांगतात. —केबल चैतन्यरूप आत्म्याच्या सत्तेने (अस्तित्वाने) सद्वृत्त व पूर्वोक्त प्राण-नादि पांच वृत्तींनी युक्त होऊन हा मुख्य प्राणवायु या व्यष्टि व समष्टि

देहांत रहातो. तो समष्टिरूपाने उपास्य व व्यष्टिरूपाने उपासक होतो. तोच समष्टि व व्यष्टि देहांतील इंद्रियांचा ( ज्ञान-कर्मसाधनांचा ) स्वामी आहे. कारण त्याच्यावांचून कोणत्याच इंद्रियाची प्रवृत्ति होत नाही. असा तो हा प्राण जीवरूपाने प्रत्येक शरीरामध्ये अगदी स्पष्टपणे सर्व व्यवहार करितो. ह्याप्रमाणे सर्वांना सत्ता ( अस्तित्व ) व प्रकाश ( ज्ञानशक्ति ) देऊन त्यांच्याकडून व्यवहार करवीत असल्यामुळे तो सर्व कार्यांचे निमित्त व उपादान कारण आहे. त्यामुळेच असा हा सर्वांचा साक्षी ( प्रत्यक्ष प्रकाशक ) जो आत्मा तोच मी आहे. ह्याविषयी प्रमाणभूत श्रुतीच्या एकदेशाचा श्लोकांतच निर्देश करितात. हा प्रत्यगात्मा सर्व व्यापाराला कारण होणाऱ्या वायूंचेहि कारण व तसेच सर्वांच्या ज्ञानशक्तीचेहि बीज आहे. ] ८९

यं भान्तं चिद्वनैकं क्षितिजलपवनादित्यचन्द्रादयो ये

भासा तस्यैव चानु प्रविरलगतयो भान्ति तस्मिन्वसन्ति ।

विद्यत्पुंजोऽग्निसंघोऽप्युडुगणविततिर्भासयेत्किं परेशं

ज्योतिः शान्तं ह्यनन्तं कविमजममरं शाश्वतं जन्मशून्यम् ॥

अन्वयार्थ—‘ये प्रविरलगतयः क्षितिजलपवनादित्यचन्द्रादयः’—जे स्वरूपतः अगदी भिन्न असणारे पृथ्वी, जल, वायु, सूर्य, चंद्र इत्यादि पदार्थ—‘ते य चिद्वनैक भान्तं सन्तं तस्य भासा एव च अनुभान्ति च तस्मिन् वसन्ति’—ते ज्या चैतन्यपूर्ण, एक व प्रकाशरूप असणाऱ्या आत्म्याच्या स्वप्रकाशामागून प्रकाशित होतात व ज्याच्यामध्येच रहातात,—‘तं शान्तं ज्योतिः अनन्तं कविं अजं अमरं हि शाश्वतं जन्मशून्यं परेशं’—त्या शान्त, प्रकाशरूप, अंतरहित, सर्वज्ञ, जन्मरहित, अमर, म्हणूनच नित्य व जन्मशून्य अशा परमेश्वराला—‘विद्यत्पुंजः अग्निसंघः अपि उडुगणविततिः’ भासयेत् किं—बीज, अग्निप्रमूह किंवा तारागण प्रकाशित करील काय ? ( कधीहि नाही. ) [ ‘सर्वप्रकाशकत्व’ हे ब्रह्माचे लक्षण सांगून, स्थूणानिखनन—( खुदा हालवून हालवून घट्ट करणे या ) न्यायाने पुनः तेंच दृढ करून आतां ‘न तत्र सूर्यो भाति०’ ( काठकभा. पृ. १३२ ) या प्रमाणभूत श्रुतीच्या आधाराने पुनः तेंच येथे निश्चित करितात—पृथ्व्यादि प्रत्येक तत्त्वाचे स्वरूप भिन्न-भिन्न असल्यामुळे त्यांचा अगदी पृथक् रीतीने व्यवहार होतो. तीं सर्व तत्त्वे जरी प्राण्याला प्रकाशरूप दिसतात, तरी तो त्यांच्या अंगचा प्रकाश नसतो. तर तीं सर्वहि सच्चिदानंदवन, दुसऱ्या प्रकाशाची

अपेक्षा न धरितां स्वरूपानेच प्रकाशित होणारा, एक व सर्वांना प्रकाश देऊन व्यवहारपट्ट करणारा जो परमात्मा त्याच्या प्रकाशानें प्रकाशित होतात. शिवाय तीं सर्व तत्वे त्याच्या सत्तेनेच ( अस्तित्वानेंच ) सत्तावान् होतात व आपापले व्यवहार करितात. सारांश—सर्व जगाचे कारण, वासनाशून्य, नाशरहित, सर्व शास्त्रांचें बीज असल्यामुळे सर्वज्ञ, नित्य अविकारी असल्यामुळें जन्मशून्य व मरणशून्य अशा त्या आत्म्याला लोकांना प्रकाशमय दिसणारा विजेचा गोळा, अग्नि, नक्षत्रमाला किंवा चंद्र-सूर्यादि तरी प्रकाशित करतील काय ? छेः! कधींच नाही. कारण सत्तारूप आत्म्यावांचून कधींच कोणाची स्थिति होणे संभवनीय नाही. शिवाय व्यवहारात सुद्धां एक प्रकाश दुसऱ्या प्रकाशाला प्रकाशित करित नाही, असाच अनुभव आहे. या श्लोकांत यास्कमुनिपठित ' जायते, अस्ति० ' इत्यादि म्ह० जन्म घेतो, जीवत असतो, वाढतो, यौवनावस्थापन्न होतो, वृद्ध होतो व मरतो या सहा भावविक्रियाचा ' अज० ' इत्यादि पदानां निषेध केला आहे. ] ९०.

तद्ब्रह्मैवाहमस्मीत्यनुभव उदितो यस्य कस्यापि चेद्वै

पुंसः श्रीसद्गुरुणामतुलितकरुणापूर्णपीयूषदृष्ट्या ।

जीवन्मुक्तः स एव भ्रमविधुरमना निर्गतेऽनाद्युपाधौ

नित्यानन्दैकधाम प्रविशति परमं नष्टसंदेहवृत्तिः ॥९१॥

अन्वयार्थ—' यस्य कस्य अपि पुंसः श्रीसद्गुरुणां अतुलितकरुणापूर्णपीयूष-दृष्ट्या तद्ब्रह्म एव अहं अस्मि इति अनुभव उदितः चेत् '-कोणाहि एखाद्या पुरुषाला. श्रीसद्गुरुच्या अप्रतिम करुणेने पूर्ण अशा अमृत दृष्टीने ' ते ब्रह्मच मी आहे ' असा अनुभव जर आला तर—' भ्रमविधुरमना. ( अत एव ) नष्टसंदेहवृत्ति' ( सन् ) जीवन्मुक्त. ( भवति ) '-त्याचें मन भ्रमरहित होते, ( त्यामुळेच त्याचे ) सर्व सशय नष्ट होतात व तो जीवन्मुक्त (होतो)—' स एव अनाद्युपाधौ निर्गते सति परम नित्यानन्दैकधाम प्रविशति'-आणि तोच त्याची अनादि उपाधि नष्ट झाली असता श्रेष्ठ व नित्य आनंद हेच ज्याचे रूप आहे अशा आत्म्यामध्ये प्रवेश करितो. [ मागच्या श्लोकात सांगितल्याप्रमाणे प्रकाशरूप आत्म्याचा अनुभव आला असतां जीवन्मुक्ति हे फल मिळते, असें येथें सांगतात—कोणाहि अधिकारी पुरुषाला श्रीगुरुच्या निरुपम करुणेने भरल्यामुळें अमृततुल्य ( मरणाची निवृत्ति करणाऱ्या ), दृष्टीने प्राप्त झालेल्या

ब्रह्मविद्येच्या योगाने 'मी ब्रह्म आहे' असा अनुभव आला असतां (म्ह० गुरुंनीं सांगितलेल्या लक्षणांचें, देश, काल, वस्तु इत्यादिकांनीं होणाऱ्या परिच्छेदाने रहित व महावाक्यस्थ 'तत्'-पदाचे लक्ष्य ब्रह्मच मी-त्वपद-लक्ष्य कूटस्थ आहे, त्याहून भिन्न नाही, असा निश्चयात्मक साक्षात्कार झाला असतां) तेव्हाच त्या पुरुषाचे मन विपरीतज्ञानरहित होते. (म्ह० प्रारब्धा-प्रमाणे जीवन्मुक्त्यवस्थेमध्ये व्यवहार करण्यास योग्य असे ते होते.) अंतःकरण भ्रमशून्य झाल्यामुळेच त्याच्या सशययुक्त वृत्ति नाहीशा होतात. असे झाले असता पुरुष (साधक) जीवन्मुक्त होतो. 'स एव' या पदांनीं त्या जीवन्मुक्तालाच विदेहमुक्ति हें फल मिळते, असे सांगतात. तो जीवन्मुक्तच प्रारब्ध कर्माचा क्षय झाला असतां व मायारूपी उपाधि समूळ नष्ट झाली असतां, पुनर्जन्माचे बीज अशीं जी सचितादि कर्मे ती पूर्वी आत्मज्ञानकालीच नष्ट झाल्यामुळे, कार्यकारणभावशून्य (म्ह० निरुपाधिक) व निरतिशय आनंदरूप अशा मुख्य गृहामध्ये (स्वरूपांत-तेजामध्ये) प्रवेश करितो. धाम म्ह० तेज किंवा गृह असे जे स्वतःचे रूप ते सर्व सूर्यादि तेजांना प्रकाशित करिते, म्हणून तेज व आब्रह्मस्तम्बपर्यंत सर्वांचे तें वसतिस्थान असल्यामुळे गृह होय. अशा त्या तेजांत किंवा गृहांत (म्ह० स्वतःच्या रूपांत) तो लीन (तद्रूप) होतो. ह्या श्लोकाच्या प्रथम चरणात 'यस्य कस्यापि' ही पदे योजून व्यवहारसिद्ध मनुष्य, पशु इत्यादि जाति, ब्राह्मणादि वर्ण, ब्रह्मचर्यादि आश्रम, बाल्यादि वयोवस्था, स्त्री, पुरुष, उच्च, नीच इत्यादि भेद शास्त्रीय ज्ञानाला प्रतिबंध करीत नाहीत, असे सुचविले आहे. लोक भ्रमाने काहीना मोक्षाचा अधिकार आहे व काहीना नाही, असे मानतात. पण अमुक अमुक लक्षणांनीं युक्त असलेला कोणीहि पुरुष मोक्षाचा अधिकारी आहे, असे प्रतिपादन करणाऱ्या वाक्यांनीं त्यांचे निराकरण केले आहे. 'पुंस' असे पद श्लोकांत योजून मोक्षाचे मुख्य साधन जे तत्त्वज्ञान तें प्राप्त होण्याकरितां गुरुशुश्रूषा व तद्द्वारा श्रवणादिसाधने यांचे अनुष्ठान मुमुक्षूनें प्रयत्नपूर्वक करावे, असे सुचविले आहे. 'श्रीसद्गुरूणा' म्ह० मुक्ति व श्री (संपत्ति) यासहवर्तमान असणारे व तद्रूप ब्रह्माचा ज्यांना साक्षात्कार झाला आहे, अशा उपदेशक गुरूंचा. आत्मज्ञानी गुरु श्रीयुक्त असतात, याविषयी 'भद्रेषां लक्ष्मीर्नाहिता-धिवाचि' अस्ति ब्रह्मेति चेद्वेद०' इत्यादि अनेक श्रुति प्रमाण आहेत. ] ९१.

नो देहो नेन्द्रियाणि क्षरमतिचपलं नो मनो नैव बुद्धिः

प्राणो नैवाहमस्मीत्यखिलजडमिदं वस्तुजातं कथं स्यात् ।

नाहंकारो न दारागृहसुतसुजनक्षेत्रवित्तादि दूरं

साक्षी चित्प्रत्यगात्मा निखिलजगदधिष्ठानभूतः शिवोऽहम् ॥

अन्वयार्थ—‘अहं देहः नो इन्द्रियाणि न क्षरं अतिचपल मनः च नो बुद्धिः न एव प्राणः न एव अस्मि’—मी देह नव्हे, इन्द्रिये नव्हे, क्षयि व अत्यंत चपल असे मन नव्हे, बुद्धिहि नव्हे, प्राणहि नव्हे,—‘इति इदं अखिलजड वस्तु-जातं कथं स्यात्’—मग मी हे सर्व जड वस्तुजात कोसे असेन ?—‘अहंकारः न दारागृहसुतसुजनक्षेत्रवित्तादि दूरं न (अस्मि)’—मी अहंकार नव्हे; (देहापासून) दूर (निराळी) असणारी स्त्री, गृह, पुत्र, बांधव, शेत, द्रव्य, इत्यादिहि मी नव्हे—‘साक्षी चित्प्रत्यगात्मा निखिलजगदधिष्ठानभूतः शिवः अहं अस्मि’—तर मी साक्षी ज्ञानरूप, सर्वान्तर्यामी व सर्व जगाला आधार देणारा शिव आहे. [आतां येथे त्याच ज्ञान्याच्या प्रारब्ध कर्माचा क्षय होईतो, व्यवहाराला प्रतिबन्ध न होता जीवन्मुक्तोचे सुखहि त्याला घेता यावे, म्हणून देहादि सर्वाविषयीं सर्वदा दृढ असत्त्वभावना ठेवून त्याने स्वतःच्या आत्मस्वरूपाचें अनुसंधान ठेवावे, असे सांगतात—पचीकृत पचभूताचे कार्य व अनाचा विकार असा हा स्थूल देह मी नव्हे. कारण मी सच्चिद्रूप आहे व देह क्षय पावणारा व प्रतिक्षणीं निरनिराळ्या रूपाचा होणारा म्हणू विकारी आहे; पण आत्मा सद्रूप असल्यामुळे स्थिर व चिद्रूप आहे, असा सूक्ष्मदृष्टि पुरुषाचा अनुभव येतो. अर्थात् त्या उभयतामध्ये अगदीं वैलक्षण्य (अंतर) असल्यामुळे मी देह नव्हे, तसेच मी (आत्मा) क्रियेची व ज्ञानाचीं साधनें जी इन्द्रिये तींहि नव्हे. तीं परस्पर पृथक् असल्यामुळे असत्त्वरूप आहेत, हे उघडच आहे. शिवाय विषयाच्या असत्त्वानेच त्याचे असत्त्व प्रतीतीला येत असल्यामुळे व ती चंचल असल्यामुळे मी नव्हे. इन्द्रिये आत्मा नव्हे, असे सिद्ध करण्याकरितां पूर्वं विशेषणें येथेहि ध्यावी. मी सशयात्मक मन नव्हे. काम, क्रोध इत्यादि वृत्तींनी युक्त असल्यामुळे मन विकारि आहे, असें सिद्ध होते व ते असद्रूप असल्यामुळे वस्तुतः नाहीच. पण मी मनोविकाराची उत्पत्ति व नाश यांना प्रकाशित करितो व सच्चिद्रूपानें प्रकाशमान आहे, म्हणून मी मन नव्हे. निश्चयात्मक अतःकरणवृत्तिहि मी नव्हे, कारण ती बुद्धि जाग्रदादि अवस्थांमध्ये उत्पन्न होते व सुषुप्तींत लय पावते व मी आत्मा तर तिन्ही अवस्था व जाग्रत्-स्वप्नांतील बुद्धि याचा साक्षी व सद्रूप आहे, म्हणून मी बुद्धि नव्हे. शिवाय शरीरांतील प्राणापानादि पांच वृत्तींनी युक्त असलेला प्राणवायु मी



नव्हे. हे सर्वहि देहादि जड ( चैतन्यशून्य ) पदार्थजात माझे प्रकाश्य ( मज-  
कडून प्रकाशित—ज्ञात—होणारे, माझ्यामुळे अस्तित्वांत येणारे ) आहे व मी  
विकृतिशून्य सच्चिदानंदरूप आहे. तेव्हा आम्हां उभयतांचे ऐक्य कसें होणार ?  
त्यामुळेच मी अहंकारहि नव्हे. कारण अहंकाराला विषय होणारे सर्व पदार्थ  
दृश्य जड, निस्तत्त्वरूप व विकारी असल्यामुळे अहंकारहि निस्तत्त्वादि धर्म-  
युक्तच आहे. अर्थात् माझ्यापेक्षां पृथक् आहे. अगदी निकट असणारा देह  
व देहधर्मसुद्धां जर मी नव्हे तर स्त्री, गृह, पुत्र, आत्मा, इष्ट, बाधक, क्षेत्र  
( शेत ), द्रव्य इत्यादि मजपासून धडधडीत निराळे असणारे पदार्थ मी कसा  
असेन ? मी ह्या देहादि जड पदार्थांना साक्षात् प्रकाशित करितो ( जाणतो )  
म्हणून मी त्याचा साक्षी आहे. ज्ञानरूप असल्यामुळे मी चित् ( चैतन्य ),  
बुद्ध्यादि सर्वांच्याहि आंत असून स्वयज्योति असल्यामुळे मी प्रत्यक्, सर्वांचा  
स्वतःमध्ये लय करीत असल्यामुळे व सद्रूप असल्यामुळे मी आत्मा व ज्याच्या-  
वांचून सर्गभ्रमाला अधिष्ठान होणाऱ्या शबल ब्रह्माचीहि सिद्धि होत नाही  
तो गौणरीतीने सर्व जगाचे अधिष्ठान होणारा मी ( आत्मा ) कल्याणरूप  
आहे. ] ९२.

**दृश्यं यद्रूपमेतद्भवति च विशदं नीलपीताद्यनेकं**

**सर्वस्यैतस्य दृग्वै स्फुरदनुभवता लोचनं चैकरूपम् ।**

**तद्दृश्यं मानसं दृक् परिणतविषयाकारधीवृत्तयोऽपि**

**दृश्या दृग्रूप एव प्रभुरिह स तथा दृश्यते नैव साक्षी ॥९३॥**

अन्वयार्थ—‘दृश्यं यत् एतत् नीलपीताद्यनेकं च रूप विशदं भवति’—  
दृश्य ( नेत्राचा विषय ) असे हे जे निळे, पिवळे इत्यादि अनेक प्रकारचे रूप  
स्पष्ट भासते—‘सर्वस्य एतस्य दृक् वै स्फुरदनुभवता तच्च लोचनं एकरूपम्’—  
त्या सर्वांचे दर्शनसाधन प्रतीतीला येणारा अनुभवपणाच आहे. तोच नेत्र  
आहे व तो एकरूपच असतो.—‘तत् दृश्यं मानसं दृक् ( तस्य धीः दृक् )  
परिणतविषयाकारधीवृत्तयः अपि दृश्या.’—पण तोहि दृश्य ( अनुभवविषय )  
आहे. त्याचे दर्शनसाधन मन आहे. ( मनाचा प्रत्यय बुद्धीला येतो. ) विषया-  
कारानें परिणाम पावलेल्या ( त्याच्यासारख्या आकाराच्या ) बुद्धिवृत्तीसुद्धां दृश्य  
आहेत.—‘( किंतु ) इह प्रभुः साक्षी दृग्रूपः एव ’—( पण ) या सर्व जडसमूहांत  
सर्वांचा नियामक व साक्षी असा जो आत्मा तोच ज्ञानरूप आहे—‘स तथा नैव  
दृश्यते’—विषयांप्रमाणें त्याचा अनुभव कोणालाच येत नाही. [ पूर्व श्लोकांत

जीवन्मुक्त पुरुष आत्मानुसंधान कसे ठेवितो ते सांगितले आतां येथे तेच पुनः निराळ्या प्रकारानें सांगतात—हें प्रत्यक्ष अनुभवाला येणारें रूप निळें, काळें, पांढरे, पिवळे, इत्यादि अनेक प्रकारांनीं भासत असल्यामुळें दृश्य ( अनुभवाला योग्य ) आहे. ह्या प्रतीत होणाऱ्या सर्व रूपांचें ग्रहण करणारी व जिघ्यामध्ये अनुभवरूप स्फुरणे भासतात, अशी दृष्टिच नेत्र होत. कारण ते नेत्र रूपदर्शनाचे साधन आहेत. पण त्यांची प्रतीति एकरूपानेच येते म्ह० रूपामध्ये जसे नीलादि अनेक भेद दिसतात तसे नेत्रांत कोठेच दिसत नाहीत. ते नेत्रहि दृश्य आहेत. कारण नेत्रांचा मनाला अनुभव येतो. त्या मनाला निश्चयरूप अतःकरण ( बुद्धि ) पाहते ( विषय करिते. ) ती बुद्धिहि दृश्य आहे. कारण विषयरूप झालेल्या अंतःकरणवृत्तींचाहि भोक्त्याला अनुभव येत असतो. म्हणून भोक्त्याच्या अनुभवाला येणारे हें सर्व पदार्थजात जड व विकारी असल्यामुळें आत्म्याहून पृथक् आहे, असा निश्चय करावा. ह्या जड पदार्थात गूढ राहून सर्वांचाहि अनुभव घेणारा प्रभु व सर्वांच्या निकट राहून त्यांना साक्षात् पाहणारा साक्षी आत्माच ज्ञानरूप आहे. सर्व पदार्थांना जरी हा आपल्या ज्ञानसामर्थ्यानें प्रकाशित ( व्यवहारयोग्य ) करितो व सर्वांचा अनुभव घेतो, तरी याला प्रकाशित करणारा व याचा अनुभव घेणारा दुसरा कोणीहि नाही. तात्पर्य—विषयांचा अनुभव नेत्रादि इद्रिये, नेत्रांचा मन, मनाचा बुद्धि व बुद्धीचा अनुभव आत्मा घेतो; पण त्याचा अनुभव घेणारा दुसरा कोणीहि प्रतीत होत नाही. म्हणून हाच स्वप्रकाश, स्वयज्योति, अनुभवरूप व ज्ञान ( ज्ञेय नव्हे ) आहे. साराश व्यवहारांत आम्ही सर्व प्राकृत लोक बुद्धिस्थ सत्कारानाच ' ज्ञान ' म्हणून म्हणतो. पण ते खरें ज्ञान नसून ज्ञेय आहे. कारण त्याचाहि अनुभव दुसरा कोणी घेत असतोच, पण आम्हा विषयी जनाना ते समजत नाही. ] ९३.

रज्ज्वज्ञानाद्भुजङ्गस्तदुपरि सहसा भाति मन्दान्धकारे

स्वात्माज्ञानात्तथासौ भृशमसुखमभूदात्मनो जीवभावः ।

आप्तोक्त्याहिभ्रमान्ते स च खलु विदिता रज्जुरेका तथाहं

कूटस्थो नैव जीवो निजगुरुवचसा साक्षिभूतः शिवोऽहम् ॥

अन्वयार्थ—‘ ( यथा ) मन्दान्धकारे रज्ज्वज्ञानात् तदुपरि सहसा भुजङ्गः भाति ’—ज्याप्रमाणे मंद अधकारामध्ये दोरीचे ज्ञान न झाल्यामुळे तिच्या ठिकाणीं सर्प भासतो,—‘ तथा स्वात्माज्ञानात् असौ आत्मनः जीवभावः भृशं

असुखं ( भाति ) ’—तसाच स्वात्म्याच्या अज्ञानानें आत्म्याचा जीवभाव अत्यंत दुःखरूप ( भासतो )—( यथा ) आसोक्त्या अहिभ्रमान्ते सः च खलु विदिता एका रज्जुः एव अभूत्—आत्माच्या सांगण्यावरून सर्पभ्रम निवृत्त झाला असता जसा तो ज्ञात झालेली ती एक रज्जुच होतो,—‘ तथा निजगुरुवचसा ( जीवत्वभ्रमान्ते ) अह जीवः न एव अस्मि ’—तसाच आपल्या गुरूच्या वचनानें ( जीवत्वभ्रम नष्ट झाला असता ) मी जीव नव्हेच तर—‘ अह साक्षिभूतः कूटस्थः शिवः अस्मि ’—मी सर्वसाक्षी, निर्विकार व कल्याणरूप आहे. ( असा बोध होतो. ) [ आतां येथें त्या जीवन्मुक्ताचे स्वरूप सांगतात व साधकाने गुरूवर विश्वास ठेवून, त्यांनीं सांगितलेल्या वचनानुरूप तर्क करून, युक्तीने स्वतःच्या जीवत्वाचा बाध करून आत्मानुसंधान कसे करावे, हेहि सांगतात. जसे—अति अधिकारहि नाही व प्रकाशहि नाही, अशा वेळी रस्त्यात पडलेल्या दोरीचे यथार्थ ज्ञान न झाल्याने म्ह० तिच्या स्वरूपाच्या अज्ञानाने पहाणाराला तो मोठा सर्प आहे, असे एकाएकी वाटतें, तसेच स्वतःच्या आत्म्याचें यथार्थ स्वरूप न समजल्याने म्हणजे आत्म्याचे आत्मरूप यथार्थ ज्ञात न झाल्यामुळे त्याच्याच ठिकाणीं हा सर्व प्राकृताच्या प्रत्ययाला येणारा आत्मसवधी अत्यंत दुःखरूप जीवभाव भासतो. सर्पभ्रमाला रज्जूचे ज्ञान न होणे हे कारण असून तीच जशी त्याला आधार असते तसेच जीवत्वभ्रमाला आत्म्याचे अज्ञान कारण व तोच आधार आहे. पण ज्याच्यावर आपला विश्वास असतो, अशा एखाद्या पुरुषाने ‘ अरे तो मर्प नव्हे, दोरी आहे ’ असे सांगितले असता व त्याप्रमाणे आपणाला अनुभव आला असता जसा सर्पभ्रम नष्ट होतो व पूर्वी भासलेला सर्पच केवळ एक दोरी होऊन राहतो म्ह० दोरीचें ज्ञान झाल्याने तद्विषयक अज्ञान व अज्ञानकार्य नष्ट होते व रज्जुरूपाने ज्ञात झालेली एकटी रज्जुच अवशिष्ट राहते, त्याप्रमाणे स्वगुरूच्या ( आत्मज्ञानोपदेशकाच्या ) वचनाने ह्य० त्यांनीं सांगितलेल्या ‘ तत्त्वमसि ’ इत्यादि वाक्याच्या अर्थद्वारा व युक्तीने जीवत्वभ्रम नष्ट झाला असता, सुख, दुःख, जन्म, मरण, कर्तृत्व, भोक्तृत्व इत्यादि धर्मांनी युक्त होणारा जीव मी नव्हे, तर मी जीवादिकाचा साक्षात् अनुभव घेणारा आहे. त्यामुळेच आत्मज्ञानी मला साक्षी म्हणतात. पण वस्तुतः मी निर्विकार व कल्याणरूप आहे, असे आत्मानुसंधान जीवन्मुक्त पुरुषाने सर्वदा ठेवावे. सारांश—सर्पभ्रम जसा आसोपदेशाने नष्ट होतो, तसाच जीवत्वभ्रमहि गुरू-पदेश, शास्त्रवचन, तदनुसार तर्क व स्वतःचा अनुभव यांच्या योगाने निःशेष घालवून सर्वदा आत्मस्वरूपचिंतनांत अवशिष्ट आयुष्य घालवावे. ] ९४.

किं ज्योतिस्ते वदस्वाहनि रविरिह मे चन्द्रदीपादि रात्रौ  
स्यादेवं भानुदीपादिकपरिकलने किं तव ज्योतिरस्ति ।  
चक्षुस्तन्मीलने किं भवति च सुतरां धीर्धियः किं प्रकाशे  
तत्रैवाहं ततस्त्वं तदसि परमकं ज्योतिरस्मि प्रभोऽहम् ॥

अन्वयार्थ—‘ ते किं ज्योतिः वदस्व ’—प्रश्न—हे शिष्या, तू कोणत्या तेजाने ( प्रकाशाने ) व्यवहार करितोस ते सांग.—‘ इह अहनि मे रविः रात्रौ चन्द्रदीपादि स्यात्—’ उत्तर—या व्यवहारांत दिवसा मूर्त्य व रात्री चंद्र, दीप इत्यादि माझी तेजे आहेत.—‘ एव भानुदीपादिकपरिकलने तव किं ज्योतिः अस्ति ’—प्रश्न—ठीक आहे. पण मूर्त्य, दीप इत्यादिकाचे ग्रहण तू कोणत्या ज्योतीने करितोस ?—‘ चक्षुः ’—उत्तर—नेत्राने.—‘ तन्मीलने च किं भवति ’—प्रश्न—आणि नेत्र मिटल्यावर कोणत्या तेजाने व्यवहार करितोस ?—‘ सुतरां धीः ’—उत्तर—सर्वथा सर्वप्रकाशक बुद्धीने.—‘ विषः प्रकाशे किं ( अह ) ’—प्रश्न—बुद्धीचा प्रकाशक कोण ? उ०—( मी अहकार. )—‘ तत्र एव किं अहं ’—प्रश्न—तुझा प्रकाशक कोण ? उत्तर—मी शुद्ध चिद्घन आत्मा.—‘ ततः त्व तत् असि ’—गुरु—तस्मात् तू ते आहेस.—‘ हे प्रभो अहं परमकं ज्योतिः अस्मि ’—शिष्य—हे प्रभो, मी सर्वश्रेष्ठ तेज आहे. [ आचार्य आता येथे तोच जीवन्मुक्त स्वतःच्या अतःकरणांत गुरुशिष्याची कल्पना करून त्यांच्या सवाद्वारा परम ज्योतीरूप आत्म्याकडे अनुसंधान कसे ठेवितो, ते सांगतात—गुरु प्रश्न करितात—हे शिष्या, दिवसा जो तू सर्व पदार्थांशी व्यवहार करितोस व रात्रीहि जो तुझा दिवसाप्रमाणेच व्यवहार होतो तो कोणत्या प्रकाशाने ते मला सांग. शिष्य—महाराज दिवसा सूर्यप्रकाशाने व रात्री चंद्र, दीप इत्यादिकांच्या प्रकाशाने मी व्यवहार करितो. गु०—त्या चंद्रसूर्यादि वस्तुप्रकाशक वस्तूचे ज्ञान तरी तुला कसे होते ? शिष्य—महाराज, मी माझ्या नेत्रांनी त्यांचे ग्रहण करितो व माझे नेत्र त्या प्रकाशाच्या साहाय्याने सर्व पदार्थ पहातात. गु०—पण तू जेव्हा नेत्र मिटतोस तेव्हा, किंवा निद्रेमध्ये तुझे डोळे जेव्हा आपोआप मिटतात तेव्हा सूर्यादि प्रकाशक व घटादि प्रकाश्य यांचा अनुभव घेणारे कोणतें तेज असते ? शि०—नेत्र मिटले असतां अत्यन्त प्रकाशक जी बुद्धि तिच्या योगाने माझा सर्व व्यवहार होतो. गु०—बरे, बुद्धीचा प्रकाशक कोण ? कारण चंद्र-सूर्याप्रमाणेच तीहि प्रकाशमय आहे, असा अनु-

भव येत असतो; तर तिचा अनुभव घेणारा कोण ? शि०—मी ( अहंकार ), कारण मी बुद्धीच्या सर्व चेष्टा जाणतो. ( ह्याप्रमाणे शिष्याने गुरूंना उत्तर दिले असतां पुनः ) गुरु म्हणतात—पण त्या अनुभवाला घेणाऱ्या अहंतेचा व्यवहार तू कोणत्या ज्योतीनें करितोस ? ( असा प्रश्न केला असता शिष्याला स्वस्वरूपाहून अन्य तेज न दिसल्यामुळे पुनः अहकाराला प्रकाशित करणारा मीच ( आत्मा ) आहे, असे त्यानें सांगितले. हे ऐकून ) गुरु म्हणतात—तर मग तुझ्याहून अन्य दुसरा कोणताच पदार्थ खरोखर प्रकाशरूप नसल्यामुळे व जे सूर्यादि व्यावहारिक प्रकाशरूप पदार्थ आहेत तेहि त्या आत्म्याला, तो स्वयंज्योति व म्हणूनच प्रकाशरूप असल्यामुळे, प्रकाशित करूं शकत नाहीत, म्हणून ती श्रेष्ठ ज्योतिच ( म्ह० कार्य-कारण, प्रकाश्य-प्रकाशक इत्यादि व्यावहारिक भावाशी यत्किंचित्तीह सवध न ठेवणारे तेज ) तू ( 'त्व'पदाचा लक्ष्यार्थ आत्मा ) आहेस. असा कृपालु गुरूंनीं उपदेश केला असतां, शिष्य त्याविषयी स्वतःशी एकान्तांत विचार करून स्वतःचा अनुभव सांगतो—ह प्रभो, मीच ती श्रेष्ठ ज्योति आहे. याच अर्थी ' आत्मैवास्य ज्योतिः० ' इत्यादि बृहदारण्यकश्रुति प्रमाण आहे. ( बृ. भा. अ. ४ ब्रा. ३ पृ. ४१-५० ) येथे आचार्यांनीं गुरुशिष्यसवादरूपाने विचाराची दिशा फार मार्मिकपणे, श्रुतीच्या आधाराने, दाखविली आहे. ] ९५.

**कंचित्कालं स्थितः कौ पुनरिह भजते नैव देहादिसंघं**

**यावत्प्रारब्धभोगं कथमपि स सुखं चेष्टतेऽसङ्गबुद्ध्या ।**

**निर्द्वन्द्वो नित्यशुद्धो विगलितममताहंकृतिर्नित्यतृप्तो**

**ब्रह्मानन्दस्वरूपः स्थिरमतिरचलो निर्गताशेषमोहः ॥ ९६**

अन्वयार्थ—' कंचित्काल कौ स्थित इह पुनः देहादिसंघ न एव भजते'—( तो ) काहीं कालपर्यंत पृथ्वीवर राहिला तरी पुनः येथे देहादिसमूहावर आस्था ठेवीत नाही. —' यावत्प्रारब्धभोगं कथमपि असङ्गबुद्ध्या स' निर्द्वन्द्वः नित्यशुद्ध. विगलितममताहंकृति नित्यतृप्त ब्रह्मानन्दस्वरूप. स्थिरमति' अचल. निर्गताशेषमोहः ( सन् ) सुख चेष्टते'—( तर ) प्रारब्धकर्मभोग संपेपर्यंत कसा तरा निःसंग ब्रह्मच आत्मा आहे, अशा ज्ञानाने सुख-दुःखादि द्वंद्वरहित, सर्वदा शुद्ध, ज्याची अहंता व ममता नष्ट झाली आहे, ज्याची बुद्धि स्थिर आहे, जो अचल आहे व ज्याचा सर्व मोह नष्ट झाला आहे, असा तो जीवमुक्त

पुरुष मोठ्या आनंदाने व्यवहार करितो. [ आतां या श्लोकांत आचार्य, पूर्वी सांगितल्याप्रमाणे ज्याला अनुभव आला आहे, असा जीवमुक्त जगांत कसा व्यवहार करितो ते सांगतात—काहीं कालपर्यंत ( म्ह० प्रारब्ध कर्माचा क्षय होईतो ) तो ब्रह्मवेत्ता पुरुष या पृथ्वीमध्ये रहात असल्यासारखा वाटतो. 'कु' म्ह० पृथ्वी असा जरी रूढ अर्थ आहे तरी या ठिकाणी 'कु' म्ह० अंतःकरण असा अर्थ करणे योग्य आहे. कारण ब्रह्मदेव, वसिष्ठ इत्यादि आत्मज्ञानी सिद्ध, अन्य लोकांमध्ये रहातात, असे पुष्कळ ठिकाणी सांगितलेले आहे. म्हणून 'कु' या शब्दाचा क्षेत्र ( अंतःकरण ) असा व्यापक अर्थ करावा. सारांश, अतःकरणात तो पुरुष रहात असल्यासारखा वाटतो खरा, पण तो तेथे राहूनहि स्थूल देह, स्त्री, पुत्र, मित्र इत्यादि विषयसमूहाचे ठिकाणीं आस्था ठेवीत नाही. कारण देहादि पदार्थ निस्तत्त्व आहेत, अशी त्याची दृढ समजूत झालेली असते व त्यामुळे ते सत्य आहेत किंवा आत्म्याचा व त्यांचा काहीं सबब आहे, असे तो मुळीच मानीत नाही. तो या स्थूल-सूक्ष्म देहामध्ये प्रारब्ध कर्माचा क्षय होईतो आनंदाने रहातो. ब्रह्मवेत्ता स्वतः ईश्वर असल्यामुळे तो वस्तुतः माया व प्राक्तन यांच्या अधीन झालेला नसतो. पण त्याच्या अधीन झाल्यावाचून कर्तृत्व, भोक्तृत्व, सिद्ध होत नाही. म्हणून तो प्रारब्धकर्मलयापर्यंत देहात यद्वच्छेने रहातो. तात्पर्य—भोक्तृत्वादिकांची अन्य तःहेने उपपत्तिच लागत नसल्यामुळे व देवादिकांच्या ठिकाणीहि कर्तृत्वादि दिसत असल्यामुळे ब्रह्मवेत्त्याचा व्यवहारहि अनिर्वचनीय आहे, असेच म्हटले पाहिजे आणि हे सुचविण्याकरिताच ' कथमपि ' असे श्लोकांत म्हटले आहे. तो जीवमुक्त ' माझा आत्मा कोठेहि आसक्त न होणारा आहे ' अशा सतत भावनेने मोठ्या आनंदाने व्यवहार करित रहातो. कारण त्याचे आत्म-विषयक सर्व सशय नष्ट झालेले असतात. त्याला असंगबोध कसा होतो व त्याचा परिणाम त्याच्यावर कसा घडतो हे पुढच्या अध्यायातील विशेषणानी स्पष्ट करितात—' निर्द्वंद्व ' ह्य० तो नित्यशुद्ध असल्यामुळे सुख-दुःख, गीतोष्ण इत्यादि द्वंद्वरहित होतो. ' नित्यशुद्ध '—जीव पाप-पुण्यवान् असल्यामुळे त्याला सर्वदा शुद्ध रहातां येत नाही, तर पापामुळे तो बहुतेक सर्वदा अशुद्धच असतो आणि पुण्यामुळे केव्हा केव्हा शुद्ध होतो. पण आत्मज्ञानी पुरुष ब्रह्मच होत असल्यामुळे त्रिकालीहि पाप-पुण्यहीन असतो, म्हणून तो नित्य-शुद्ध होय. तो नित्यशुद्ध असतो म्हणूनच त्याचा देहेंद्रियादिकांविषयी अहंकार व देहाद्वून पृथक् असणाऱ्या पुत्रादिकांविषयी ममता हीं नष्ट होतात.

अहं-ममभाव नष्ट झाल्यामुळे तो सर्वदा तृप्त असतो. त्याच्या तृतीला कधीच प्रतिबंध होत नाही. कारण तो अपरिमित आनंदरूप होतो. त्याची बुद्धि ब्रह्माच्या ठिकाणी स्थिर होते व तो स्वतः ब्रह्मरूप होत असल्यामुळे अचल होतो. कारण त्याचा मोड मूल अविद्यारूप कारणांसह नष्ट झालेला असतो. तात्पर्य—जीवन्मुक्त व्यवहार करीत असल्यासारखा जो सर्वाना प्रत्यय येतो, तो मायिक आहे, खरा नव्हे. कारण तो पुरुष मायामय देहादिकांनी जरी व्यवहार करीत असला तरी अतःकरणांत आत्मस्वरूपाविषयी सर्वदा सावधान असतो. ] ९६.

जीवात्मब्रह्मभेदं दलयति सहसा यत् प्रकाशैकरूपं

विज्ञानं तच्च बुद्धौ समुदितमतुलं यस्य पुंसः पवित्रम् ।

माया तेनैव तस्य क्षयमुपगमिता संसृतेः कारणं या

नष्टा सा कार्यकर्त्री पुनरपि भविता नैव विज्ञानमात्रात् ९७

अन्वयार्थ—‘प्रकाशैकरूप यत् विज्ञान सहसा जीवात्मब्रह्मभेद दलयति’—प्रकाश हेच ज्याचे मुख्य रूप आहे, असे ज्ञान तःक्षणोच जीव, आत्मा व ब्रह्म यांतील भेद घालविते—‘तत् च पवित्र अतुल यस्य पुंसः बुद्धौ समुदितं (अभूत्)’—व ते पवित्र आणि निरुपम ज्ञान ज्या पुरुषाच्या बुद्धीत उत्पन्न होते—‘तस्य संसृतेः कारणं या माया’—त्याची ससाराळा कारण होणारी जी माया, ‘—सा तेन एव क्षयं उपगमिता’—ती त्या ज्ञानानेच क्षय पावते. (तरी तिचे भान असते.)—‘विज्ञानमात्रात् सा नष्टा पुनरपि कार्यकर्त्री न एव भविता’—पण केवळ ज्ञानानेच, नष्ट झालेली ती माया पुनः भ्रम हे कार्य करणारी होत नाही, जीवत्वधम उत्पन्न करीत नाही. [आचार्य ज्ञानी पुरुष जरी क्रिया करीत असल्यासारखा वाटतो, तरी त्याची ती क्रिया अज्ञानी पुरुषाच्या क्रियेप्रमाणे सुखदुःखादि ससार उत्पन्न करीत नाही, असे येथे सकारण प्रतिपादन करितात—आत्मज्ञान वेदांतील महावाक्यापासून उत्पन्न होत असते. पण त्यांच्या अर्थाचा बोध गुरुमुखाने करून घेतला पाहिजे व गुरूपदेशानंतर स्वतः युक्तिप्रयुक्तीने तोच वाक्यार्थ सत्य आहे, अशाविषयी आपला दृढ निश्चय केला पाहिजे. ह्या निश्चित ज्ञानाला ‘चरमवृत्ति’ म्ह० शेवटची बुद्धिवृत्ति, असे म्हणतात. कारण ‘मी ब्रह्म आहे’ अशी एकदा वृत्ति झाली की तो पुरुष अतःकरणवृत्तिशून्य होत असतो, ज्याचे प्रकाश (अनुभव—

साक्षात्कार) हे मुख्य रूप आहे, असे हे ज्ञान उत्पन्न होतांच ते जीव-त्वंपद-लक्ष्य कूटस्थ आत्मा व तत्पदलक्ष्य ब्रह्म यांतील भेद तत्क्षणींच नष्ट करिते. तें राग, द्वेष इत्यादि दोषांच्या वासनांसह मनाचा सर्व मल घालविते. म्हणून ते पवित्र व निरुपम आहे. असे श्रेष्ठ ज्ञान ज्या दृढ प्रयत्न करणाऱ्या उत्तम अधिकाऱ्याच्या शुद्ध अंतःकरणांत उत्पन्न होते, त्याच्या त्या ज्ञानाने ससारोत्पत्तीला कारण होणारी माया नष्ट होते. कारण मायेचा नाश करण्यास अन्य कोणत्याच साधनाची अपेक्षा नसते. कार्य-कारणभावरहित असल्यामुळे ती निस्तत्त्वरूप माया, प्रकृति या नांवाने शाखांत प्रसिद्ध आहे. मूळ अज्ञान नष्ट झाले तरी तो ज्ञानी व्यवहार करित असल्यासारखा भासतो, पण त्या केवळ भासानेच एकदा नष्ट झालेली माया पुनः कधीच भ्रमरूप कार्य करू शकत नाही, ही गोष्ट अगदी निश्चित आहे. ] ९७.

विश्वं नेति प्रमाणाद्विगलितजगदाकारमानस्त्यजेद्दे

पीत्वा यद्वत्फलाम्भस्त्यजति च सुतरां तत्फलं सौरभाढ्यम्।

सम्यक् सच्चिद्वनैकामृतसुखकवलास्वादपूर्णो हृदासो

ज्ञात्वा निःसारमेवं जगदखिलमिदं स्वप्नमः शान्तचित्तः ॥

अन्वयार्थ—‘यद्वत् फलाम्भः सुतरां पीत्वा तत् फलं सौरभाढ्यं वै त्यजति’—ज्याप्रमाणें आम्रादि फलातील रस निःशेष पिऊन—चोखून ते फल उत्तम वासाने युक्त असले तरी ( प्राणी ) टाकितो,—‘ ( तद्वत् ) असौ विश्वं न इति प्रमाणात् विगलितजगदाकारमानः’—(त्याचप्रमाणे) हा ( जीवन्मुक्त) ‘विश्व नाही’ ह्या प्रमाणवाक्याच्या योगाने ज्याचें जगद्रूपी भान नष्ट झाले आहे—‘हृदा सम्यक् सच्चिद्वनैकामृतसुखकवलास्वादपूर्णः च (सन्)’—व जो सूक्ष्म दृष्टीनें चैतन्यपूर्ण, एक व नाशरहित अशा मुखाचा अनुभव घेऊन नित्यतृप्त झाला आहे,—‘शान्तचित्तः स्वप्नमः एवं अखिलं इदं जगत् निःसारं ज्ञात्वा त्यजेत्’—अशा त्या शांतचित्त व स्वयज्योति ज्ञानी पुरुषाने याप्रमाणे सर्व जगत् निःसार आहे, असे जाणून टाकावे. [ ज्ञानी पुरुष ससार करित असल्यासारखा जरी दिसतो तरी त्याचा तो त्याग करितो. म्हणजे त्यांत आसक्त होत नाही, असें येथें दृष्टान्त देऊन सांगतात—हा ज्ञानी ‘जगत् नाही’ ‘अन्य काहीं नाही’ असे प्रातिपादन करणाऱ्या स्वतःप्रमाण श्रुतिवाक्यांच्या दृढानुसंधानानें निःशंक होतो. त्यामुळे जगदाकारप्रमाणें सर्वोच्या अंतःकरणांत असणारे जे जगद्रूप भान तें त्याच्या



ठिकाणीं नसते, तर तें कारणासह नष्ट होते. सर्वहि दृश्य पदार्थांचें परीक्षण करून प्रत्येक पदार्थाला उद्देशून 'हे नव्हे' 'हें नव्हे' असा सर्वांचा बाध केल्यामुळे अवशिष्ट रहाणारा जो चैतन्यपूर्ण, स्वगतादिभेदराहित व नाशहीन आनंद त्याचा तो प्रास करितो. म्ह० त्या परमानंदाचा यथेच्छ अनुभव घेतो. मनुष्य अन्नाचे प्रास जसे हाताने तोडांत घालितो, तसाच हा त्या पूर्ण आनंदरूप अन्नाचे वैदिक साख्य व योग ह्या हस्तानी अतःकरणाच्या विद्या-रूप मुखामध्ये प्रास घेतो. जिव्हेने कांहीं काल रसाखाद घेतला असतां प्राणी तृप्त होतो, तसा त्या आनदानुभवाने हा ज्ञानी नित्यतृप्त होतो व हे सर्व जगत् असार आहे म्ह० यान सत्त्व किंवा सुख नाहीं, असा त्याचा निश्चय होतो आणि असा निश्चय झाला असतां चित्तविक्षेपाचे कारणच नष्ट झाल्यामुळे त्याचे अतःकरण शांत होतें. त्यामुळे माजलेल्या बीजाप्रमाणे ते चित्त ससारोत्पत्तीच्या निरुपयोगी झाले असता ज्ञान्याने ह्या जगाचा त्याग करावा. याविषयी एक लौकिक दृष्टान्त देतात—जसा व्यावहारिक पुरुष आंबा, नारिंग इत्यादि फलातील सर्व रस पिऊन अवशिष्ट राहिलेला नीरस भाग सुवासिक असला तरी, त्याला त्याची गरज नसल्यामुळे टाकून देतो, तसाच मुमुक्षूने ज्ञानानंतर हा ससार टाकावा. ] ९८.

क्षीयन्ते चास्य कर्माण्यपि खलु हृदयग्रन्थिरुद्धिद्यते वै

छिद्यन्ते संशया ये जनिमृतिफलदा दृष्टमात्रे परेशे ।

तस्मिंश्चिन्मात्ररूपे गुणमलरहिते तत्त्वमस्यादिलक्ष्ये

कूटस्थे प्रत्यगात्मन्यखिलविधिमनोऽगोचरे ब्रह्मणीशे ९९

अन्वयार्थ—'तस्मिन् चिन्मात्ररूपे गुणमलरहिते तत्त्वमस्यादिलक्ष्ये कूटस्थे प्रत्यगात्मनि अखिलविधिमनोऽगोचरे ब्रह्मणि ईशे परेशे दृष्टमात्रे सति'—त्या केवळ चैतन्यरूप, सत्त्वादि गुणकृत मळाने रहित, तत्त्वमसि इत्यादि महावाक्यांचा लक्ष्यार्थ, निर्विकार, सर्वान्तर्यामी सर्व वैदिकविधि व मन यांना अगोचर, निरतिशय श्रेष्ठ व ईश अशा परमेश्वराचे दर्शन होतांच—'अस्य च कर्माणि क्षीयन्ते'—साधकाचीं सर्व कर्मे नष्ट होतात.—'खलु हृदयग्रन्थिः अपि उद्धिद्यते'—हृदयग्रन्थि तेव्हांच तुटते व—'ये जनिमृतिफलदाः संशयाः ते छिद्यन्ते वै'—जन्ममरणरूप फल देणारे जे आत्मविषयक संशय तेहि नष्ट होतात, [ आतां येथे ज्ञानी पुरुषाच्या ठिकाणी ज्ञानाने मिथ्या ठरलेल्या अहं-

कारादि सृष्टीची प्रतीति येत असून जरी तो तद्द्वारा कर्म करितो तरी त्याच्यामुळे त्याला बंध उत्पन्न होत नाही, याविषयी ' भिद्यते हृदयप्रस्थिः० ' इत्यादि मुंडकश्रुतीचे ( मु. भा. पृ. ७९ ) प्रमाण देतात. वेदान्तामय्ये सांगितलेल्या सर्व लक्षणांनी ज्ञात होणारे केवळ चैतन्यरूप ( म्ह० केवळ विषयी, अहंकारादिकाप्रमाणे विषय नव्हे ) केवळ ज्ञान ( ज्ञेय नव्हे ) व निर्विकार असे जे ब्रह्म, तद्रूप ज्याची अंतःकरणवृत्ति झाली आहे त्याला परमेश्वराचे दर्शन ( ज्ञान, साक्षात्कार ) झाले असता तत्क्षणींच त्याची सर्व संचित व क्रियमाण कर्मे क्षीण होतात. ह्या ब्रह्मसाक्षात्कारवान् पुरुषाची हृदयस्थ चित् व जड यांचे ऐक्यरूप अज्ञानप्रथि ( गांठ ) निःसशय सुटते. म्ह० अहंकारादि सर्व भाव जड आहेत व आत्माच एक चैतन्ययुक्त आहे असा निश्चय झाल्याने पुनः पूर्वीप्रमाणे तो भ्रमाने जड-चैतन्यांचे तादात्म्य करित नाही. आतां असा प्रथिभेद होतोच म्हणून कशावरून, असे कोणी विचारतील म्हणून सांगतात—देहाहून आत्मा पृथक् आहे कीं ते दोघे एकच ? अशा तऱ्हेचे त्याचे सर्व सशय नष्ट होतात. कारण हे सशय त्या अज्ञानप्रथीपासून उद्भवणारे असल्यामुळे अज्ञानप्रथि नष्ट झाली असतां तिचे कार्य ( सशयहि ) नष्ट होते. हे आत्म्याविषयीचे सशयच पुनः पुनः जन्ममरणरूप फल देत असतात. म्हणून सशय नष्ट झाले असता जन्ममरणपरंपराहि नाहीशी होते. साराश, ब्रह्मज्ञानाने सर्व अनर्थ टळतात. द्वितीयांशतः अनेक विशेषणे योजून वेदान्तोक्त सर्व ब्रह्मलक्षणे सुचविली आहेत. रज व तम ह्या गुणापासून उत्पन्न होणारे रागद्वेषादि मल ज्याच्या ठिकाणी नाहीत, जो ' तत्त्वमसि ' ' अहं ब्रह्मास्मि ' ' सत्यं ज्ञानमनन्तं ब्रह्म ' ' प्रज्ञानघन एव ' ' प्रज्ञानं ब्रह्म ' इत्यादि महावाक्यानी केवळ जहदजहल्लक्षणेनेच लक्षित होतो; जो सर्वव्यापी आहे; माया व मायाकार्य अहंकारादि, याचा त्याच्यावाचून निर्वाहच होत नसल्यामुळे जो ईश ( नियन्ता ) आहे; जो वेदातील कोणत्याच विधीनी प्रेरित न होणारा असून मनालाहि ज्याच्याविषयी सरूप करितां येत नाही; जो निर्विकार आहे; अतर्मुख शुद्ध वृत्तीने अज्ञानाचा नाश होतांच स्वतःच जो प्रकाशित होतो; व्यवहारामध्ये ब्रह्मादिकांचे व मायेचे नियमन करणारा असे ज्याला उगीच म्हणत असतात; म्ह० ज्याच्यावाचून त्यांचे किंवा त्यांच्या कार्यांचे अस्तित्वच सिद्ध होत नाही; तो परमेश होय. अशा त्या परमेशाचेच दर्शन झाले असतां परमपुरुषार्थ प्राप्त होतो. ] ९९.

आदौ मध्ये तथान्ते जनिमृतिफलदं कर्ममूलं विशालं

ज्ञात्वा संसारवृक्षं भ्रममदमुदिताशोकतानेकपत्रम् ।

कामक्रोधादिशाखं सुतपशुवनिताकन्यकापक्षिसंबं

छित्त्वासङ्गासिनैनं पटुमतिरभितश्चिन्तयेद्वासुदेवम् ॥१००

अन्वयार्थ—‘आदौ मध्ये तथा अन्ते ( असन्नपि ) जनिमृतिफलदं’—उत्पत्तीपूर्वी, उत्पत्तीनंतर व तसेच नाशानंतर ( असद्रूप असूनहि ) जन्ममरणरूप फल देणारा;—‘कर्ममूलं’—कर्मपासून उत्पन्न होणारा,—‘विशाल’—महान्—‘भ्रममदमुदिताशोकतानेकपत्रं’—भ्रम, मद, हर्ष, शोक, इत्यादि अनेक पर्णानीं युक्त असणारा;—‘कामक्रोधादिशाखं’—काम, क्रोध इत्यादि शाखांनी युक्त व—‘सुतपशुवनिताकन्यकापक्षिसंबं संसारवृक्षं ज्ञात्वा’—पुत्र, पशु, स्त्री, कन्या, इत्यादि पक्षिसमुदाययुक्त असा हा संसारवृक्ष ( निस्तत्त्व आहे, असे ) जाणून—‘एन असङ्गासिना छित्त्वा पटुमति अभितः वासुदेव चिन्तयेत्’—शहाण्या पुरुषानें त्याला असंग शस्त्राने तोडून सतत वासुदेवाचे चिंतन करावे. [आता अशा ज्ञान्याची ‘ब्रह्मच आत्मा आहे’ अशी सतत वृत्ति ( शेवटची वासना उत्पन्न होईतो ती ) दृढ करण्यास्तव त्याने ध्यान व ध्यानापूर्वीहि अवश्य कर्तव्य कर्म करावे, असे येथे सांगतात—हा संसारवृक्ष तिन्ही काली खोटा असून जन्ममरणरूप फल देणारा आहे. प्राण्यांचे कर्म हेच त्याचे मूल आहे. तो फार विस्तीर्ण आहे. विपरीत ज्ञान, मी श्रेष्ठ आहे असा गर्व, हर्षवृत्ति, खेदवृत्ति इत्यादि त्या वृक्षाचीं जणु काय अनेक पर्णे ( पाने ) आहेत. काम ( प्रिय विषयाविषयी इच्छा ), क्रोध ( इच्छेला प्रतिबंध झाला असतां उत्पन्न होणारी रोषवृत्ति ), लोभ ( विषयसरक्षणमति ) इत्यादि जशा काही त्याला शाखा (खांबा) आहेत. पुत्र, गायी, बैल इत्यादि पशु, स्त्रिया, कन्या, हेच जणुकाय त्यावर राहणारे पक्षी आहेत. हा संसार ज्ञानानें नष्ट होत असल्यामुळे किंवा व्यवहारातहि तो क्षणिक असल्याचे सर्वांच्या प्रत्ययाला येत असल्यामुळे त्याला वृक्ष असे म्हण्टेले आहे. ‘ऊर्ध्वमूलोऽवाक्शाखः०’ ( काठ. भा. पृ. १३४ ) ही श्रुति व ‘ऊर्ध्वमूलमधःशाखं०’ ( गी. भा. पृ. १०१९ ) ‘ह्या संसारवृक्षाचे मूल वर—श्रेष्ठ असून शाखा खालीं—कमी प्रतीच्या आहेत’ ही स्मृति या रूपकाला प्रमाण आहे. अशा अश्वत्थ-( क्षणिक )संज्ञक संसारवृक्षाचें यथार्थ ज्ञान करून घेऊन मननादिकांच्या अनुष्ठानानें ज्याची बुद्धि सूक्ष्म झाली आहे, अशा मुमुक्षूने, मी

असंग आहे ( मी कोठेंच आसक होत नाही ) असा अनुभव, हेंच असंगशब्द घेऊन त्याच्या योगानें या वृक्षाचा छेद करावा (संसाराचा क्षय करावा) आणि नंतर सतत वासुदेवाचें चिंतन करावें. वासुदेव म्हणजे भगवान् गोपालकृष्ण. अथवा वा+असु+देवः म्हणजे 'वा' विकल्पानें, पर्यायानें; 'असूनां'—प्राण व इंद्रिये यांचा 'देवः'—प्रकाशक—सर्व प्राणेंद्रियांना प्रकाशित करणारा आत्मा असा अर्थ करावा. ] १००.

जातं मय्येन सर्वं पुनरपि मयि तत्संस्थितं चैव विश्वं

सर्वं मय्येव याति प्रविलयमिति तद्ब्रह्म चैवाहमस्मि ।

यस्य स्मृत्या च यज्ञाद्यखिलशुभविधौ सुप्रयातीह कार्यं

न्यूनं संपूर्णतां वै तमहमतिमुदैवाच्युतं सन्नतोऽस्मि १०१

अन्वयार्थ—' सर्वं मयि एव जातं पुनः अपि च तत् विश्वं मयि संस्थितं'—सर्वं द्वैतजात माझ्या ठिकाणीच उत्पन्न झाले आहे आणि पुनः तें विश्व माझ्यामध्येच स्थित आहे.—' तत् सर्वं मयि एव प्रविलयं याति '—तें सर्व माझ्यामध्येच लीन होतें,—' इति च ब्रह्म एव अहं अस्मि'—यास्तव तें ब्रह्मच मी आहे—' च यस्य स्मृत्या यज्ञाद्यखिलशुभविधौ न्यूनं कार्यं वै संपूर्णतां सुप्रयाति'—शिवाय ज्याच्या स्मरणाने यज्ञादि सर्व शुभ कृत्यांत न्यून कर्महि निश्चयानें संपूर्ण होतें,—' तं अच्युतं एव अहं अतिमुदा सन्नतोऽस्मि '—त्या अच्युताला-( स्वात्म्याला )च मोठ्या आनंदाने मी साष्टांग प्रणाम करितों. [ भगवान् आचार्य आतां ह्या शेवटच्या उपसंहारात्मक श्लोकांत ' सर्वांच्या उत्पत्ति-स्थिति-लयांचा आधार ब्रह्म आहे ' असें स्वतःच्या आत्म्यामध्ये ब्रह्माचें अनुसंधान करावें ह्म० माझा आत्माच सर्वाधार ब्रह्म आहे, अशी सर्वदा चित्ताची भावना ठेवावी व स्वात्मज्ञान झालें असतांच सर्व कर्मे समाप्त होतात, असे येथें स्पष्टपणे सांगून स्वात्म्याला नमस्कार करितात—हें सर्व द्वैतजात ब्रह्मरूप कूटस्थ जो मी आत्मा त्या माझ्यामध्ये ( माझ्या आधारानें ) उत्पन्न झालें आहे म्ह० ब्रह्म व आत्मा एक आहेत, असें मला ज्ञान झालें आहे. 'एव'शब्दाने येथें ब्रह्मीभूत आत्म्याहून सृष्टीला अन्य कोणीहि आधार नाही, असे सुचविलें आहे. या ठिकाणी उत्पन्न होणे म्ह० नामरूपानें व्यक्त होणे असा अर्थ आहे. उत्पत्तीनंतरहि हें सर्व जगत् माझ्या ( शब्द-कारण ब्रह्माच्या ) आधारानें असतें आणि निद्रा व प्रलयकालीहि ते माझ्या मध्येच लीन होते. प्रलयकाली ते पुनरुत्पत्तीला

कारण होणाऱ्या संस्कारांसह लीन होत असल्यामुळे त्याला प्रविलय व मुक्ति-  
 कार्त्ती आत्मज्ञानाने कारणासह द्वैताचा नाश होत असल्यामुळे त्याला मोक्ष  
 असे म्हणतात. “ यतो वा इमानि....नब्रह्मेति ” या तैत्तिरीयश्रुतिप्रतिपादित-  
 लक्षणयुक्त ब्रह्म, सृष्टीला तीन्ही कार्त्ती कारण होत असल्यामुळे ते तिचे उपा-  
 दान कारण होय. तसेच देश, काल, वस्तु इत्यादिकांच्या योगाने ज्याला  
 किंचित्हि गौणत्व येत नाही, असे ते ब्रह्मच मी (महावाक्यस्थ ‘अहं’पदाचा  
 लक्ष्यार्थ) आहे, म्हणून ज्या ब्रह्मरूप प्रत्यगात्म्याचे स्मरण केव्याने यज्ञादि  
 सर्व शुभविधींत एखादे कर्म (मंत्रतंत्रादिकांनी) न्यून असले तरी निःसंशय पूर्ण  
 होते (इष्टफल देण्यास समर्थ होतें), त्या स्वभावापासून कधीच व्युत्त न  
 होणाऱ्या ब्रह्मरूप आत्म्याला मी (ब्रह्मात्मज्ञानी) मोठ्या आनंदाने साष्टांग  
 नमस्कार करितो म्ह० आठ अंगांच्या आठ प्रकृतींसह त्यांत लीन होतो. ] १०१.

ह्याप्रमाणे आचार्यभक्त विष्णुशर्मकृत श्रीमच्छंकराचार्यकृत शतश्लोकीचे  
 मराठी सान्त्वयार्थ विवरण समाप्त झाले.













ब्रह्मसूत्रशारीरभाष्यार्थ अध्याय—१ ला. भाग १ ला. [ मूल सूत्र, सूत्रार्थ, शांकरभाष्य, चतुःसूत्रीपर्यंत रत्नप्रभा टीकेप्रमाणें भाष्यार्थकी योजना, भाष्यार्थ, पांचव्या अधिकरणापासून आनंदज्ञानाच्या टीकेच्या भाषांतरात भाष्याचें स्पष्टीकरण व भाष्ययोजना, भाष्य व रत्नप्रभा टीकांतील आशय व्यक्त करणाऱ्या टीपा, प्रस्तावना, सविस्तर अनुक्रमिका, आचार्य व बादरायण व्यास यांचीं चित्रे यांसह ] पृ. ८७२ किं. ५ रु. अध्याय २ रा, भाग २ रा. सदरद्वयप्रमाणेंच श्रीशंकराचार्यांचें चित्र पृ. ७२० किं. ४॥ रु. अध्याय ३ रा व चवथा, भाग ३ रा. वरीलप्रमाणेंच, श्रीप्रज्ञानन्दसरस्वतींचे रत्नचित्र छायाचित्र पृष्ठे ८८०, किं. ५॥ रुपये. सर्व ग्रंथांची किं. १५ रु.

### इतर पुस्तकें.

शतश्लोकी ( श्रीशंकराचार्यप्रणीता - सान्नायार्थनिर्णय )	०-१०-०
सार्थ तैत्तिरीयोपनिषद् ( सिद्धांत, भाग, मृगु )	०-१०-०
आत्मपुराण अध्याय १-२-१०	४-४-०
अनुभूतिप्रकाश अ. १-२	२-०-०

### दर्शनमाला.

श्रीशंकराचार्यप्रणीत ( सखंडन )	०-४-०
२ श्रीतीर्थसंग्रहसार	०-५-०

इतर दर्शने शिल्लक नाहीत. आचार्यकुल मासेकांत मूळासह सर्व दर्शनें सुरू होणार आहेत.

आचार्यकुल  
पुणे नं. २.

विष्णुशास्त्री बापट  
सरस्वती अश्रमकुल.